

নতুন-চলিত
১৩০৮
২২.৬.৭১

অসম সাহিত্য সভা বাৰ্ষিকী

ষট্ৰিংশ অধিবেশন : বৰপেটা

শ্রীশঙ্কৰক্ষেত্ৰ

সম্পাদক,
চৈয়দ আব্দুল মালিক



Asam Sahitya Sabha Barsiki—Borpeta Adhibeshan : a collection of Presidential address and other materials concerning the 36th. session of Asam Sahitya Sabha, edited by Syed Abdul Malik, General Secretary, Asam Sahitya Sabha' 1969-70, and published by Sri Jatindranath Goswami, General Secretary of the Sabha 1970-71, Chandrakanta Handique Bhawan, Jorhat-1.

অসম সাহিত্য সভা বাৰ্ষিকী :
বৰপেটা অধিবেশন

অসম সাহিত্য সভাৰ ষট্ৰিংশ বৰপেটা অধিবেশনৰ অভ্যর্থনা সমিতিৰ দানৰ
সহায়ত প্রকাশিত।

প্রকাশক :

শ্রীযতীন্দ্রনাথ গোস্বামী

প্রধান সম্পাদক

অসম সাহিত্য সভা, যোৰহাট

প্রথম প্রকাশ :

এপ্রিল ১৯৭১ চন

বেচ—৩০০ টকা

ছপাশাল :

ভাৰতী প্রেছ, তৰাজান

যোৰহাট-১



একেয়াৰ

অসম সাহিত্য সভাই, এই অনুষ্ঠানৰ প্ৰত্যেক অধিবেশনৰ
মূলসভাৰ সভাপতিৰ ভাষণকে প্ৰমুখ্য কৰি ভাষণাৱলী আৰু অন্যান্য
তথ্যপাতি সম্বলিত একোখনি পুথি প্ৰত্যেক অধিবেশনৰ অভ্যর্থনা
সমিতিৰ অৰ্থদানেৰে যোৱা কেইবাবছৰো ধৰি প্ৰকাশ কৰি আহিছে।
এনে পুথিৰ প্ৰত্যেকখনেই 'অসম সাহিত্য সভা বাৰ্ষিকী' নামত
অধিবেশন সমূহক লিপিবদ্ধ ভাবে স্মৰণীয় কৰি ৰাখিছে।

অসম সাহিত্য সভাৰ ষট্ৰিংশ বৰপেটা সন্মিলনৰ বাৰ্ষিকী
'৬৯ চনৰ শেষ আৰু '৭০ চনৰ আগভাগতে প্ৰকাশ হ'ব লাগিছিল।
অনিবাৰ্য্য কাৰণবশতঃ আমাৰ কাৰ্য্যকালত পুথিখনি ছপাশালৰ
পৰা অনা সম্ভৱ হৈ নুঠিল। তদুপৰি অভ্যর্থনা সমিতিৰ লগত
যোগাযোগ কৰিও আমি আড়ম্বপূৰ্ণভাবে শ্ৰীশঙ্কৰক্ষেত্ৰত অনুষ্ঠিত
বৰপেটা সন্মিলনৰ আলো-ছবি আৰু পূৰ্ণাঙ্গ টোকা এটি সংগ্ৰহ
কৰিব নোৱাৰিলোঁ। আনহাতে অভ্যর্থনা সমিতিয়ে মাত্ৰ আঢ়ৈ
হাজাৰ টকাহে দান স্বৰূপে আগবঢ়োৱাত, আমাৰ ইচ্ছা থকা সত্ত্বেও
বাৰ্ষিকীখন চকুত লগাকৈ উলিৱা সম্ভৱ নহ'ল। তথাপিও ভাষণাৱলী
আৰু চমুটোকা আদি সম্বলিত ষট্ৰিংশ সন্মিলনৰ বাৰ্ষিকীয়ে
অধিবেশনৰ ইতিহাস হেৰাই নোযোৱাকৈ ৰাখিব বুলি আমি আশা
কৰিছোঁ। বাৰ্ষিকীখনিৰ সংকলন সম্ভৱ হৈ উঠিল বৰপেটা সন্মিলনৰ
সভাপতি পদ্মশ্ৰী আনন্দচন্দ্ৰ বৰুৱাৰ উদ্যোগত আৰু সেই সময়ৰ
সহকাৰী সম্পাদক শ্ৰীনগেন শইকীয়াৰ সহযোগত। অসম সাহিত্য
সভাৰ বৰ্ত্তমানৰ প্ৰধান সম্পাদক শ্ৰীযতীন্দ্র নাথ গোস্বামীয়ে প্ৰকাশৰ
দায়িত্ব বহন কৰাত আমি আন্তৰিক শলাগ জ্ঞাপন কৰিলোঁ। ইতি—

চৈয়দ আব্দুল মালিক
সম্পাদক

সূচী

অভ্যর্থনা সমিতিৰ সভাপতিৰ আদৰ্শ শৰাই :	
শ্রীমহেন্দ্ৰমোহন চৌধুৰী	: ১
মূল সভাৰ সভাপতিৰ অভিভাষণ :	
শ্রীআনন্দচন্দ্ৰ বৰুৱা	: ১৭
আলোচনাচক্ৰৰ সভাপতিৰ ভাষণ :	
শ্রীমহেন্দ্ৰ বৰা	: ৮৮
কবি সন্মিলনৰ সভাপতিৰ ভাষণ :	
শ্রীনলিনীবালা দেৱী	: ১০২
বুৰঞ্জী শাখাৰ সভাপতিৰ অভিভাষণ :	
শ্রীলক্ষ্মীপ্ৰসাদ দত্ত	: ১১২
সাংস্কৃতিক সমাবোহৰ সভাপতিৰ ভাষণ :	
শ্রীগহনচন্দ্ৰ গোস্বামী	: ১২৯
এটি সমীক্ষা :	
শ্রীঅণু বৰুৱা	: ১৩৬
প্ৰধান সম্পাদকৰ প্ৰতিবেদন :	
শ্রীহৰিপ্ৰসাদ নেওগ	: ১৪৬
বৰপেটা অধিবেশন :	
	: ১৬৪
প্ৰতিনিধিবৰ্গলৈ অভ্যর্থনা সমিতিৰ হকে আদৰ্শ :	
শ্রীখগেন্দ্ৰনাথ দাস	: ১৬৯



শ্রীআনন্দচন্দ্ৰ বৰুৱা
ষট্ৰিংশ বাৰ্ষিক বৰপেটা অধিবেশনৰ সভাপতি

অসম সাহিত্য সভাৰ ষষ্ঠত্ৰিংশতম অধিবেশনৰ

অভ্যর্থনা সমিতিৰ সভাপতিৰ

আদৰ্শাণ শৰাই

নমো নমো ভগৱন্ত ভকতৰ নিধি।

হৰিক শ্ৰবণে আৰম্ভৰ হোক সিদ্ধি ॥

অসম সাহিত্য সভাৰ নৱনিৰ্বাচিত সভাপতি, অশেষ শ্ৰদ্ধাভাজন
বৰুৱাদেৱ, প্ৰতিনিধিবৰ্গ আৰু সমাগত সুধীমণ্ডলী,

এই পুণ্যভূমি বৰপেটাত ১৯১৯ চনত অসম এচোচিয়েচনৰ
লগতে অসম সাহিত্য সভাৰো অধিবেশন বহিছিল। সেই সভা
ছখনত ক্ৰমে অসমীয়া সাহিত্যৰ অন্যতম গুৰিধৰোতা পদ্বনাথ
গোঁহাঞিবৰুৱাদেৱ আৰু লক্ষপ্ৰতিষ্ঠ সাহিত্যিক কালীৰাম মেধিদেৱে
সভাপতিৰ আসন অলঙ্কৃত কৰিছিল। তেতিয়া অভ্যর্থনা সমিতিৰ
সভাপতি আছিল ক্ৰমে বৰপেটাৰ সববৰহী নেতা যাদৱ চন্দ্ৰ দাস
আৰু বৰপেটাৰ প্ৰথম গ্ৰেজুৱেট ৰামপ্ৰসাদ দাস বি. এল। তেখেত-
সকলৰ কোনোজনেই আজি আমাৰ মাজত নাই। আমি জয় জয়তে
তেখেতসকলৰ উদ্দেশ্যে ভক্তি পুষ্পাঞ্জলি অৰ্পণ কৰিছো।

অসম সাহিত্য সভাৰ যোৱা অধিবেশনৰ সভাপতি জ্ঞাননাথ বৰা-
দেৱ, অসম সাহিত্য সভাৰ অন্যতম ভূতপূৰ্ব সভাপতি, আৰু অসমীয়া
সাহিত্যত ভীষ্ম পিতামহপ্ৰতিম বিহগী কবি ৰঘুনাথ চৌধাৰীদেৱ
আজি আমাৰ মাজত নাই। কালে তেখেতসকলক আমাৰ মাজৰ
পৰা হৰি নিলে। আমি তেখেতসকলৰ পুণ্যস্মৃতি উদ্দেশ্যে
শ্ৰদ্ধাঞ্জলি জ্ঞাপন কৰিছো।

সাহিত্য চৰ্চাৰ ক্ষেত্ৰত খ্যাতনামা নহলেও অসমৰ বিশিষ্ট সমাজ
সেৱী আৰু স্বাধীনতা যুঁজৰ অক্লান্ত সৈনিক লোকসেৱক হৰধৰ ভূঞা,

শিশু সাহিত্যত সিদ্ধহস্ত মহাদেৱ শৰ্মা, নিজৰা কবি শৈলধৰ ৰাজখোৱাৰো লোকান্তৰ ঘটিছে। তেখেতসকললৈ আৰু লগতে যোৱা অধিবেশনৰ পিচৰে পৰা আজিৰ এই অধিবেশনলৈকে আন যি সকল সাহিত্য-সেৱীৰ বিয়োগ ঘটিল সেইসকলৰ উদ্দেশ্যে আমি আমাৰ শ্ৰদ্ধাঞ্জলি আগবঢ়াইছো।

অৰ্দ্ধ শতাব্দীকালৰ পিচত অসমীয়া সাহিত্যৰ পূজাৰীসকলৰ পবিত্ৰ সমাবেশ দ্বিতীয়বাৰলৈ পুনৰ এই ঠাইতে হৈছে। আমি আপোনালোক আটাইবিলাককে আমাৰ সশ্ৰদ্ধ সেৱা জনাইছো। আপোনালোকক তুষ্ট কৰিব পৰা বৈভৱ বা সম্ভাৱ আমাৰ নাই; কিন্তু সেৱাৰ প্ৰাচুৰ্য্যত আমি কাৰোৰ পিচপৰা নহয়। এই আন্তৰিক বিশ্বাসেৰে আপোনালোকক আমি যি ফেৰা অভ্যৰ্থনাৰ যো-যা কৰিছো তাতেই নিজ গুণে সন্তুষ্ট হব বুলি আমাৰ ঐকান্তিক আশা। দায়-দোষ, ভুল-ভ্ৰষ্টা সকলো নিজ গুণে মাৰ্জনা কৰি আমাকে যেন দায়মুক্ত কৰে এয়ে আপোনালোকৰ ওচৰত আমাৰ সবল মিনতি।

বৰপেটা ভূমি প্ৰাচীন গোবৰমণ্ডিত। এই ঠাই মহাপুৰুষ শ্ৰীমন্ত শঙ্কৰদেৱ, শ্ৰীশ্ৰীমাধৱদেৱ, শ্ৰীশ্ৰীদামোদৰ দেৱ, শ্ৰীশ্ৰীভট্টদেৱ, শ্ৰীশ্ৰীহৰিদেৱ, শ্ৰীশ্ৰীবংশীগোপাল দেৱ প্ৰমুখ্যে বৈষ্ণৱ গুৰু আৰু আতা-সকলৰ পদবেণু পুত স্থান। মহাপুৰুষসকলৰ পৰম পবিত্ৰ পদবেণু এই ক্ষেত্ৰৰ ধূলিৰ লগত মিহলি হৈ আছে। এই ঠাইতে মহাপুৰুষ শ্ৰীমন্ত শঙ্কৰদেৱে ভাগৱত ৰচনা কৰিছিল। এই ঠাইতে শ্ৰীশ্ৰীমাধৱদেৱ পুৰুষে নামঘোষা পুথি লেখিছিল আৰু এই ঠাইতে শ্ৰীশ্ৰীভট্টদেৱ কবিত্বদেৱে কথাভাগৱত ৰচনাৰ পাতনি মেলিছিল। অতীত কীৰ্ত্তিমণ্ডিত এই পুণ্যধাম সকলোৰে বন্দনাৰ স্থান। গতিকে এই বৰপেটাৰ নতুন পৰিচয় দিবৰ প্ৰচেষ্টা চৰ্বিত চৰ্বনৰ বাহিৰে একো হব নোৱাৰে।

বৰপেটা সত্ৰৰ সংগঠন প্ৰণালী সম্পূৰ্ণ গণতান্ত্ৰিক ভেঁটিত গঠিত। যেতিয়া পৃথিৱীৰ মানুহৰ গণতন্ত্ৰ শব্দটো অজ্ঞাত আছিল,

বুজি পোৱাটো দূৰৰ কথা, সেই সময়তো আজিৰ পৰা চাৰি শতাধিক বছৰ পূৰ্বে শ্ৰীশ্ৰীমথুৰাদাস বুঢ়া আতা পুৰুষে বৰপেটা সত্ৰৰ পৰিচালক প্ৰণালীক গণতান্ত্ৰিক ভেঁটিত ৰূপ দিছিল। সেই গৰাকী দূৰদৰ্শী পুৰুষক আমি আজি কৃতজ্ঞতাৰে স্মৰণ কৰিছো আৰু তেৰাৰ উদ্দেশ্যে সেৱা এভাগ আগবঢ়াইছো।

বৰপেটা বোলোতে আমি কেৱল বৰপেটা চহৰখনকেই বুজোৱা নাই। ইয়াৰ চাৰিওফালে সিঁচৰিত হৈ থকা প্ৰাচীন কীৰ্ত্তিমণ্ডিত পাটবাউসী, গণককুছি, জনীয়া, ময়নবাড়ি, বাবাদী, সুন্দৰীদিয়া, বহৰি, ব্যাসকুছি, বৰভিটা, মানেবী, কেওটকুছি, কুমাৰকুছি, কণৰা, চুণপোৰা ভেঁটি, হালধিবাৰী, বৰকাপনা প্ৰমুখ্যে মহাপুৰুষসকলৰ স্মৃতি বিজড়িত থান, সত্ৰসমূহ, সৰ্থেবাৰী আদি শিল্পপ্ৰধান ঠাই সমূহ আৰু বজালী, বৰনগৰ, হাউলি, সৰুক্ষেত্ৰি আদি ইতিহাসপ্ৰসিদ্ধ ঠাইকো অন্তৰ্ভুক্ত কৰা হৈছে।

বৰ্ত্তমানে অৰ্থ সম্ভাৱত বৰপেটাৰ সৌষ্ঠৱ ক্ৰমে হীনপ্ৰভ হলেও এই পুৰুষতো ইয়াত বাণীৰ বৰপুত্ৰ ডাঃ বাণীকান্ত কাকতি, অসম-কেশৰী অম্বিকাগিৰি ৰায়চৌধুৰী, বেদজ্ঞ পণ্ডিত শ্ৰীশ্ৰীনাৰায়ণদেৱ মিশ্ৰ, আইনজ্ঞ আৰু প্ৰসিদ্ধ গল্প-সাহিত্যিক হলিৰাম ডেকাৰ দৰে পণ্ডিত, দেশপ্ৰেমিক আৰু সাহিত্যিকৰ জন্ম হৈছিল। বৰপেটাৰ মানুহৰ ব্যৱসায়-বণিজ্য ক্ষেত্ৰত সুনাম আজিও সৰ্বজনবিদিত। হাতী দাঁতৰ শিল্প বৰপেটাৰ এটি ঐতিহ্যমহিয়ান বৈশিষ্ট্য। সৰ্থেবাৰীৰ কাঁহ শিল্পই আজি সঙ্কটাপন্ন অৱস্থাৰ সন্মুখীন হলেও ইয়াৰ আদৰ আজিও আগৰ দৰেই অটুট আছে। বয়ন শিল্পতো বৰপেটাৰ শিপিনীসকল অগ্ৰগণ্য।

কেইবাটাও কাৰণে অসম সাহিত্য সভাৰ এই অধিবেশন বৈশিষ্ট্যপূৰ্ণ। অসমীয়া ভাষা সাহিত্যৰ শিৰোমণি লক্ষ্মীনাথ বেজবৰুৱাদেৱৰ জন্ম শতবাৰ্ষিকী এই বছৰতে আড়ম্বৰেৰে গোটেই অসমত আৰু ভাৰতবৰ্ষৰো কেবাঠাইত পালন কৰা হৈছে। বেজবৰুৱাদেৱৰ

বৰপেটাতে জন্ম হৈছিল। তেনেজন খ্যাতিমন্ত পুৰুষক বৰপেটাই বুকুত ধাৰণ কৰাৰ কাৰণে বৰপেটাবাসীয়ে সদায়ে গোঁৱৰ অনুভৱ কৰে। বৰপেটাৰ প্ৰতিজন মানুহে বেজবৰাদেৱক অতি আপোনজন বুলি ভাৱে। তেখেতৰ “শঙ্কৰদেৱ-মাধৱদেৱ” পুথি আজিও বৰপেটাবাসীৰ থাপনাত সগোঁৱৰে বিৰাজ কৰিছে। আমি তেখেতৰ প্ৰতি ভক্তি অঞ্জলি আগবঢ়োৱাৰ লগে লগে তেখেতৰ আত্মবিশ্বাস, উদাৰ ধৰ্ম-ভাৱ, দেশপ্ৰেম, কৰ্ত্তব্যনিষ্ঠা আদি গুণৰ দ্বাৰা যাতে আমি প্ৰভাৱান্বিত হব পাৰো তাকেই ভগৱানৰ ওচৰত প্ৰাৰ্থনা জনালো।

এই বছৰতে গোটেই বিশ্বত মহাত্মা গান্ধীৰ জন্ম শতবাৰ্ষিকী পালনৰ আয়োজন পূৰ্ণ প্ৰয়োভবেৰে চলিছে। এই ছেগতে গান্ধী-সাহিত্য প্ৰকাশৰো বিৰাট স্কুৰণ (Renaissance) এটিৰ আৰম্ভণি হৈছে। সেই স্কুৰণত অসমীয়া সাহিত্যৰো সোঁঠৰ বৃদ্ধি হব বুলি আমি সকলোৱে আশান্বিত হৈছো। আজিৰ যুগে আগবঢ়োৱা এই সুযোগ আমাৰ সাহিত্যৰ পূজাৰীসকলে সম্পূৰ্ণভাৱে গ্ৰহণ কৰিবলৈ নিবেদন জনাইছো।

অসমভূমি প্ৰকৃতিৰ লীলা নিকেতন। এই ৰাজ্যখন প্ৰাকৃতিক সম্পদ আৰু ঐশ্বৰ্য্যেৰে ভৰপূৰ। অসমৰ ধৰিত্ৰীৰ গৰ্ভত মানুহৰ উন্নয়নৰ কাৰণে যিমানবিলাক সম্পদৰ প্ৰয়োজন সেই আটাইবিলাক স্তৰীকৃত হৈ আছে। তথাপিও আজি আমাৰ যুৱক সমাজ দাৰিদ্ৰ্যৰ হেঁচাত নৈৰাশ্যৰ সন্মুখীন হবলগীয়া হৈছে। এই নৈৰাশ্য মৃত্যুৰ আগ জাননী। ইয়াৰ যথাবিহিত প্ৰতিকাৰ অনতিবিলম্বে কৰিব লাগিব। আমাৰ প্ৰাকৃতিক সম্পদৰাজীৰ আহৰণৰ ওপৰতেই এই প্ৰতিকাৰ নিৰ্ভৰ কৰিছে। সেই প্ৰচেষ্টাক সাৰ্থক কৰি তুলিবৰ বাবে যি উৎসাহ উদ্দীপনা আৰু অপৰাজেয় কৰ্মশক্তিৰ প্ৰয়োজন সেইটো নতুন সাহিত্য সৃষ্টিৰ মাধ্যমত গঢ়ি তুলিব লাগিব। আমি বিনীতভাৱে আমাৰ চিৰ চেনেহী ভাষা জননীৰ বিশিষ্ট সেৱকসকলক তেনে সাহিত্যৰ সৃষ্টিৰ দ্বাৰা আমাৰ যুৱকসকলৰ সন্মুখত দেখা দিয়া

নিৰাশাৰ কুঁৱলি দূৰ কৰি যাতে তেওঁলোকে আশাবাদৰ দীপ্ত শিখা অন্তৰত লৈ কৰ্ত্তব্যপালনত আগবাঢ়িব পাৰে তাৰ বাবে উপযোগী পৰিবেশৰ সৃষ্টি কৰিবলৈ নিবেদন জনাইছো।

জাতি বা দেশ এখনৰ নিৰ্মাণত সাহিত্যৰ স্থান সৰাতোকৈ আগত। সৃষ্টিৰ জ্যোতি পোন প্ৰথমতে মানুহৰ মানসপটতহে উদ্ভাসিত হয়। অন্তৰত নিৰ্মাণৰ ছবি সুস্পষ্টভাৱে অঙ্কিত কৰি তুলি লব নোৱাৰিলে নিৰ্মাণৰ কাৰণে যি প্ৰেৰণা, উৎসাহ বা বিশ্বাস থকা উচিত সেইটো জাগ্ৰত হৈ নুঠে। ফলত সৃষ্টিৰ প্ৰচেষ্টা ব্যৰ্থ প্ৰয়াসত পৰিণত হয়। সেই কাৰণে যি কোনো বিপ্লৱৰ কাৰ্য্যসূচী হাতত লোৱাৰ আগতে মানুহৰ ভাৱৰাজ্যত বিপ্লৱ সৃষ্টি কৰিব লাগে। ফৰাচী বিপ্লৱ বা পৃথিৱীত আজিলৈকে যি বিলাক বিপ্লৱৰ সূচনা হৈছে সেইবিলাকে এইটোকে সূচাইছে। ৰুচো, ভলটেয়াৰ আদিৰ লেখনীয়ে যদি ফ্ৰান্সৰ মানুহৰ ভাৱৰাজ্যত বিপ্লৱৰ গুটি নিসিচিলেহেঁতেন তেনেহলে সাম্য, মৈত্ৰী, স্বাধীনতাক লক্ষ্য কৰি ফ্ৰান্সত যি বিপ্লৱৰ সৃষ্টি হৈছিল সেই বিপ্লৱ কেতিয়াও সম্ভৱপৰ নহলহেঁতেন। আজি আমাৰ দেশত আৰু আমাৰ অসমতো এটি সৃষ্টিমুখী শান্তিপূৰ্ণ বিপ্লৱৰ সূচনা হৈছে। সেই বিপ্লৱ সম্পূৰ্ণ কৰি তুলিবলৈ মানসিক প্ৰস্তুতিৰ প্ৰয়োজন। তেনে মানসিক প্ৰস্তুতি সাহিত্যসৃষ্টিৰ দ্বাৰা সম্ভৱ কৰি তুলিব লাগিব।

সাহিত্যত নিৰাশাবাদৰ স্থান নাই। সাহিত্যৰ উদ্দেশ্য নিৰাশা-বাদক মৰ্ষিমূৰ কৰি আশাবাদ প্ৰতিষ্ঠা কৰা। সাহিত্যত নিৰাশাবাদৰ প্ৰভাৱ পৰি জাতিৰ জীৱনত স্থিতাৱস্থাৰ সৃষ্টি হৈ ক্ৰমে ক্ৰমে মানুহক বিপথগামী কৰাৰ সম্ভাৱনা গঢ়ি উঠে। এইটো জাতি এটাৰ পক্ষে বৰ দুৰ্ভাগ্যজনক পৰিস্থিতি। যি সাহিত্যই মানুহক কৰ্মবিমুখ কৰি ভ্ৰান্ত আৰু প্ৰতিক্ৰিয়ালীল পথ লবলৈ উদগনি যোগায় তেনে সাহিত্যৰ চৰ্চ্চা বা প্ৰচলনে যি কোনো জাতিৰ জীৱনতে দুৰ্ভাগ্যৰ সূচনা কৰে। মানসিক অৱসাদ বা নিৰাশাৰ হাঁ সাহিত্যই জাঁতৰ কৰি মানুহক কাৰ্য্যপ্ৰৱণ কৰি কৰ্ত্তব্য পথত আগবঢ়াই নিব লাগে। ৰাজস্থানৰ

ওপৰত যেতিয়া মোগলৰ দুৰ্জয় আক্ৰমণ চলিছিল আৰু ইখনৰ পিচত আনখন ৰাজ্যই যেতিয়া মোগল শক্তিৰ ওচৰত আত্মসমৰ্পণ কৰিবলৈ ধৰিছিল আৰু যেতিয়া ৰাজস্থানবাসীয়ে নিৰাশা আৰু হতাশাত প্ৰতিবোধ শক্তি গঢ়ি তুলিবলৈ অপাৰগ হৈছিল, তেতিয়া তাৰ চাৰণ কবিসকলে ৰাজস্থানৰ গৌৰৱমণ্ডিত কাহিনী আৰু ৰাজস্থানবাসীৰ পূৰ্বপুৰুষৰ স্বৰ্গাদপি জন্মভূমিৰ গৌৰৱ আৰু মান অটুট ৰাখিবলৈ কৰা আত্মোৎসৰ্গৰ জ্বলন্ত কাহিনী সমূহ গীতৰ মাজেদি জনতাৰ দৃষ্টি আকৰ্ষণ কৰিছিল আৰু তেতিয়া ৰাজস্থানৰ জনতাই কৰ্তব্যৰ প্ৰতি সজাগ হৈ দেশাত্মবোধত অনুপ্ৰাণিত হৈ শত্ৰুৰ বিৰুদ্ধে থিয় দিয়া বুৰঞ্জীৰ কথা আমি কেতিয়াও পাহৰিব নোৱাৰো। আজি অসমত তেনে সৃজনধৰ্মী আৰু উদ্দেশ্যমূলক সাহিত্য সৃষ্টিৰ প্ৰয়োজন সকলোৱে অনুভৱ কৰিছে। আমি অতি বিনীতভাৱে আমাৰ সাহিত্যিকসকলৰ দৃষ্টি তালৈকে আকৰ্ষণ কৰিলো।

সাহিত্যৰ অন্যতম উদ্দেশ্য হ'ল দেশৰ মানুহৰ মাজত সৃষ্টি হোৱা অনৈক্যৰ বীজাণু সমূহ ধ্বংস কৰি জাতিটোক ঐক্যৱদ্ধ আৰু শক্তিশালী কৰি গঢ়ি তোলা। আজি আমাৰ দেশত নানা ৰকমৰ বিভেদ ভাৱৰ সৃষ্টি হোৱাটো অত্যন্ত পৰিতাপৰ বিষয়। ভাষা, ধৰ্ম, জাতি, সম্প্ৰদায় আৰু ৰাজ্যৰ নামত আমাৰ জাতীয় সংহতি দুৰ্বল হোৱা আমাৰ সকলোৰে চকুত পৰিছে। সেইটো কেনেকৈ দূৰ কৰিব পাৰি সেইটোহে আজি আমাৰ সন্মুখত ঘাই প্ৰশ্ন। এই সমস্যাৰ সমাধান কৰিব নোৱাৰিলে ভাৰতবৰ্ষ খণ্ড-বিখণ্ড হৈ দুৰ্বল হ'ব পাৰে আৰু পৰিণামত আনকি ভাৰতবৰ্ষৰ স্বাধীনতাও বিপন্ন হ'ব পাৰে। বহুতদিনীয়া পৰাধীনতাৰ শৃঙ্খল মুক্ত হোৱাৰ পিচৰে পৰা আমাৰ দেশত এনেকুৱা ধ্বংসপ্ৰৱণ শক্তিসমূহ গঢ়ি উঠাত আমি সেই বিষয়ে সাৱধান হৈ সাৱস্থা গ্ৰহণ কৰিবৰ প্ৰয়োজন হৈছে।

মহাত্মা গান্ধী প্ৰমুখ্যে আমাৰ দেশৰ লাখ লাখ খ্যাত আৰু অখ্যাত নামা দেশপ্ৰেমিক আৰু স্বহীদে স্বাধীনতাৰ বেদীত আত্ম-

বলিদান দি আমাৰ হেৰোৱা স্বাধীনতা ঘূৰাই আনি আমাৰ দেশখনক আমাৰ পৰম্পৰা, ঐতিহ্য আৰু যাউতিযুগীয়া সংস্কৃতিৰ ভেঁটিত গঢ়ি তুলিবলৈ সেইসকলৰ উত্তৰাধিকাৰী হিচাবে আমি সেই দায়িত্ব পালনত পৰাজুখ হলে সেইসকলৰ প্ৰতি আৰু আমাৰ দেশৰ প্ৰতি দ্ৰোহ আচৰণ কৰা হ'ব। তেনে দ্ৰোহৰ পৰা ৰক্ষা পৰিবৰ বাবে আমি সকলোৱে নিষ্ঠাৰে আমাৰ কৰ্তব্য পালন কৰিব লাগিব আৰু সদায় মনত ৰাখিব লাগিব যাতে আমাৰ কোনো কাৰ্য্যৰ দ্বাৰা আমাৰ দেশৰ সংহতিত কোনো প্ৰকাৰৰ বাধা সৃষ্টি নহয়। সেইটো সম্ভৱ কেৱল শাস্ত্ৰত সাহিত্য সৃষ্টিৰ মাধ্যমত। তেনে সাহিত্য সৃষ্টিৰ পূৰ্ণতাতেই আমাৰ জয়লাভ সম্ভৱ।

আমাৰ ৰাজ্যখন এখন বিচিত্ৰ ৰাজ্য। এই ৰাজ্যখন ভাৰতবৰ্ষৰ সমস্ৰাবহুল ৰাজ্য সমূহৰ ভিতৰত অন্যতম। আমাৰ এই ৰাজ্যখন ভাৰতবৰ্ষৰ পূব সীমান্তত অৱস্থিত। যুগে যুগে বিশ্বাস কৰি অহা অপৰাজেয় গিৰিৰাজ হিমালয়ক ভেদ কৰি চীনে ভাৰত আক্ৰমণ কৰাৰ পিচত আৰু আকাশীযুদ্ধৰ অগ্ৰগতিৰ ফলত ভাৰতবৰ্ষৰ প্ৰতিৰক্ষাৰ ৰূপ সম্পূৰ্ণ পৰিবৰ্তিত হৈছে।

আমাৰ পশ্চিম আৰু দক্ষিণ সীমান্তত পাকিস্তান। উত্তৰ সীমান্তত চীন দেশ। এই দুয়োখন ৰাজ্যই আমাৰ প্ৰতি বৈৰীভাৱাপন্ন। যেতিয়াই আমাৰ দেশখন এই দুই ৰাষ্ট্ৰ নাইবা ইয়াৰ ভিতৰৰ যি কোনো এখনৰ দ্বাৰা আক্ৰান্ত হ'ব তেতিয়া তাৰ প্ৰথম হেঁচাটো অসমৰ ওপৰতেই পৰিব। যোৱা ১৯৬২ চনত চীনৰ ভাৰত আক্ৰমণৰ কথা আমি আজিও পাহৰা নাই। সেই সময়ত আমি কেনেকুৱা নিঃসহায় অনুভৱ কৰিছিলো সেইটো আপোনালোকক সোঁৱৰাই দিবৰ কোনো প্ৰয়োজন নাই। গতিকে ভাৰতবৰ্ষৰ প্ৰতিৰক্ষাৰ ক্ষেত্ৰত ভাৰতবৰ্ষৰ পূৰ্ব দুৱাৰৰ অতীন্দ্ৰ প্ৰহৰী হিচাবে অসম সদায় সাজু থাকিব লাগিব। এইটো সম্ভৱ কৰিবলৈ হলে আমি আমাৰ আভ্যন্তৰীণ ঐক্য শক্তিশালী কৰিব লাগিব; অসমত বাস কৰা সকলো নাগৰিকৰ

ভিতৰত শান্তিপূৰ্ণ বাতাবৰণৰ সৃষ্টি কৰি মিলাপ্ৰীতিৰে সহযোগৰ ভাৱ লৈ বসবাস কৰিব লাগিব ; কিন্তু দুৰ্ভাগ্যৰ কথা হ'ল যে যিমানেই আমাৰ ভিতৰত মিলাপ্ৰীতি আৰু ঐক্যৰ প্ৰয়োজন হৈছে তিমানেই আমি এইবিলাক ক্ষেত্ৰত দুৰ্বল হোৱা পৰিলক্ষিত হৈছে। একাংশ পৰ্বতীয়া ভাই আৰু ভৈয়ামৰ মানুহৰ ভিতৰত অযথা কন্দল আৰু অবিশ্বাসৰ সৃষ্টি হৈ আমাৰ সংহতিত ফাঁট মেলিবৰ উপক্ৰম হৈছে। আমাৰ বুকুৰ মাজত থকা বড়ো ভাইসকলৰ ভিতৰৰ কিছুমানে “অসমীয়া নহয়” এই অনৈক্যৰ বাণী প্ৰচাৰ কৰিবলৈ প্ৰয়াস কৰিছে। অসমৰাজ্যখন যিমানদিনীয়া পুৰণি আমাৰ বড়ো ভাইসকল তিমান দিনৰে পুৰণি অধিবাসী আমাৰ ৰাজ্যখনৰ। বহু শতাব্দী বিয়পি এওঁলোকৰ পূৰ্বপুৰুষসকলে আমাৰ এই বিনন্দীয়া ৰাজ্যখন শাসন কৰিছিল। অসমৰ সভ্যতা সংস্কৃতিৰ ৰূপদানৰ ক্ষেত্ৰত তেখেতসকলৰ বৰঙণি অসীম। আজিও অসমৰ চুকে-কোণে, পৰ্বতে-হাবিয়ে, নগৰে-চহৰে, মঠ-মন্দিৰ, সত্ৰ-দেৱালয়, ৰাস্তা-পুখুৰী, নৃত্য-গীত, অভিনয়-কলা আদিত তেখেতসকলৰ বিজয়কীৰ্ত্তি খোদিত হৈ আছে। সেইসকলৰে উত্তৰাধিকাৰীসকলৰ কিছুমানে আজি অসমীয়া ভাষা, সাহিত্য, সংস্কৃতি আৰু পৰম্পৰাৰ বিৰুদ্ধে সংগ্ৰামমুখী হোৱাটো কিমান পৰিতাপৰ কথা সেইটো লেখনীৰ দ্বাৰা প্ৰকাশ কৰিব নোৱাৰি, তাক আন্তৰিক আবেগৰ দ্বাৰাহে উপলব্ধি কৰিব পাৰি। ঠিক তেনেকৈয়ে আৰু এটা পৰিতাপৰ কথা হ'ল আহোমসকলৰ একাংশ লোকৰ ফালৰ পৰা হোৱা পৃথক ৰাজ্যৰ বাবে আন্দোলন। আহোম স্বৰ্গদেউসকলে সিদিনাখনলৈ অসমত তেখেতসকলৰ বিজয় বৈজয়ন্তী উকুৱাইছিল আৰু অসমৰ বিজয় কীৰ্ত্তি গোটেই ভাৰতবৰ্ষত প্ৰচাৰ কৰিছিল। যেতিয়া ভাৰতৰ অন্যান্য ৰাজশক্তি সমূহে মোগলৰ ওচৰত বশুতা স্বীকাৰ কৰিছিল তেতিয়া অসমৰ ৰাজচক্ৰৱৰ্ত্তী আহোম ৰজাই প্ৰবল পৰাক্ৰমী মোগলৰ আক্ৰমণ এবাৰ নহয়, দুবাৰ নহয়, সোতৰবাৰ প্ৰতিহত কৰি অসমৰ স্বাধীনতা আৰু গৌৰৱ অক্ষুণ্ণ

ৰাখিছিল। মহাবীৰ লাচিত বৰফুকনৰ বীৰত্ব আৰু দেশপ্ৰেমৰ কাহিনী আজিও অসমীয়া মানুহৰ প্ৰেৰণাৰ উৎস হিচাবে জীয়াই আছে। সেই বীৰ, দেশপ্ৰেমিক আৰু শক্তিমন্ত পুৰুষসকলৰ উত্তৰাধিকাৰীসকলে আজি আত্মবিশ্বাসত দুৰ্বল হৈ পৰাৰ কোনো পাৰ্থিৱ কাৰণ বিচাৰি পোৱা টান। তথাপিও আজি সেইসকলৰ একাংশ লোকে আমাৰ সংহতি দুৰ্বল কৰিবলৈ চেষ্টা কৰাত মৰ্মান্তিক দুখ অনুভৱ কৰা আমাৰ সকলোৰে পক্ষে স্বাভাৱিক।

এইবিলাক সমস্যাৰ সমাধান ৰাজনীতিবিদ বা অৰ্থনীতিবিদে দিব নোৱাৰে। ৰাজনীতি ক্ষেত্ৰত মানুহক ক্ষমতাৰ মাদকতাই বাস্তৱতাৰ পৰা আঁতৰাই নিয়ে। অৰ্থনীতি ক্ষেত্ৰও শোষণৰ কবলৰ পৰা মুক্ত নহয়। গতিকে ৰাজনৈতিক নেতা বা অৰ্থনৈতিক নেতা-সকলৰ পক্ষে এইবিলাক সমস্যাৰ যুক্তিযুক্ত সমাধান দিয়া কোনো কোনো সময়ত সম্ভৱ নহয়। এইটো সকলো সময়তে সম্ভৱ হ'ব পাৰে মানুহৰ অস্পষ্ট অনুভূতিবিলাকক সুস্পষ্ট ভাষাত ৰূপ দিয়া সাহিত্যৰ সৃষ্টিৰ দ্বাৰা। সাহিত্যৰ কৃতিত্বই হৈছে মানুহৰ অস্পষ্ট অনুভূতিক স্পষ্ট ভাষাত ৰূপ দিয়া। মানুহে বহুত কথা প্ৰকাশ শক্তিৰ অভাৱত মনতে মাৰ নিয়াই থাকিবলগীয়া হয়। সেইবিলাক প্ৰকাশ কৰিব নোৱাৰিলে মনতে গুমৰি থকা সমস্যা সমূহৰ সমাধান কৰিব নোৱাৰি; কিন্তু প্ৰকৃত অনুভৱশীল আৰু সৃষ্টিশীল সাহিত্যিকে সেই ভাৱখিনি মানুহৰ অন্তৰৰ পৰা কাঢ়িলে ভাষাত ৰূপ দি ব্যক্ত কৰে আৰু তাৰ পৰাই সমস্যাৰ সমাধান সম্ভৱ হয়। ভাষা জননীৰ একনিষ্ঠ সাধকসকলৰ প্ৰতি নিবেদন—তেখেতসকলৰ সাধনাৰ মাজেদি আজি আমাৰ দেশত আৰু অসমত যি বিলাক ভাঙ্গোনমুখী শক্তিৰ আক্ৰমণে আমাক জৰ্জৰিত কৰি তুলিছে তাৰ বিশিষ্ট সমাধান দাঙি ধৰক। তাকেই আজি এই শুভ অৱসৰত আপোনালোকৰ ওচৰত অতি বিনীতভাৱে নিবেদন কৰিবলৈ প্ৰয়াস কৰিলোঁ।

স্বাধীনতা লাভৰ পিচত সমগ্ৰ ভাৰতৰ উন্নয়নৰ লগে লগে আমাৰো সামূহিক উন্নয়নৰ কাম আৰম্ভ হৈছে। শিল্প, বাণিজ্য আদি সকলো ক্ষেত্ৰতে আমাৰ ৰাজ্যখন যে আগবাঢ়ি গৈ আছে এই কথা কোনেও নুই কৰিব নোৱাৰে। এইবিলাককে অৱলম্বন কৰি আমাৰ ৰাজ্যলৈ ভাৰতবৰ্ষৰ বিভিন্ন ৰাজ্যৰ পৰা বহু মানুহৰ সমাগম হৈছে আৰু এইসকলৰ বহু লোকেই অসমকে নিজৰ বাসস্থান বুলি গ্ৰহণ কৰি ইয়াৰ সুখ-দুখৰ লগত নিজকে জড়িত কৰিছে। কেৱল এই যুগতে নহয়, যুগে যুগে অসমলৈ বাহিৰৰ পৰা মানুহ আহি আছে। এসময়ত আহোমসকল আহিছিল দিগ্বিজয়ৰ বাসনা লৈ। তেওঁলোকে অসমক জয় কৰিলে সঁচা; কিন্তু অসমেও তেওঁলোকক জয় কৰিলে। তেওঁলোকৰ অনুগ্ৰহতে অসমীয়া সভ্যতা সংস্কৃতি নতুন ৰূপত গঢ়ি উঠাত বহিৰাগত লোকৰ অপৰিমেয় অৱদানৰ কথাটো ঐতিহাসিক সত্য। এটা প্ৰবাদ আছে যে অসমলৈ বাহিৰৰ পৰা মানুহ আহিলে ইয়াত ভেড়া হৈ গৈছিল। প্ৰবাদ হলেও এইটো আখৰে আখৰে সত্য আছিল; কিন্তু যিসকল লোক ভেড়া হৈ অসমত থাকি গ'ল সেই সকলে কোনো যাত্ন মন্ত্ৰৰ প্ৰভাৱত তেনে কৰা নাছিল। অসমৰ মাত-কথা, আচাৰ-ব্যৱহাৰ, ৰীতি-নীতি, ধৰ্ম্ম-সংস্কৃতি, কলা-সাহিত্য আদিত মুগ্ধ হৈ নিজকে পাহৰি অসমকে নিজৰ জন্মভূমি বুলি গ্ৰহণ কৰিছিল। মহাপুৰুষ শঙ্কৰদেৱ, মাধৱদেৱ, দামোদৰদেৱ, হৰিদেৱ, ভট্টদেৱ, বংশীগোপালদেৱ, বনমালীদেৱ প্ৰমুখ্যে মহাপুৰুষসকলৰ পূৰ্বপুৰুষসকলো বাহিৰৰ পৰা আহি অসমৰ মাটি, জলবায়ু, প্ৰাকৃতিক সৌন্দৰ্য আৰু সামাজিক সংগঠনৰ দ্বাৰা প্ৰভাৱান্বিত হৈ অসমীয়া হৈছিল আৰু আমাৰ পূৰ্বপুৰুষসকলে তেখেতসকলক অতিকৈ আপোন কৰি সামৰি লৈছিল। এই পুৰুষতো আনন্দচন্দ্ৰ আগৰৱালা, চন্দ্ৰকুমাৰ আগৰৱালা, ৰূপকোঁৱৰ জ্যোতিপ্ৰসাদ প্ৰমুখ্যে অগণন লোকে অসমীয়াৰ কলা-কৃষ্টি, সাহিত্য-সংস্কৃতি আৰু সামাজিক ক্ষেত্ৰত কি দৰে অৰিহণা যোগাই আমাক সকলো প্ৰকাৰে সমৃদ্ধ কৰিলে

সেই কথাৰ পুনৰুজ্জীৱন নিষ্প্ৰয়োজন। এই সকল লোকক যদি বহিৰাগত বুলি আমাৰ সমাজে গ্ৰহণ কৰিব নোৱাৰিলেহেঁতেন তেনেহলে আমাৰ আধ্যাত্মিক, সামাজিক আৰু সাংস্কৃতিক জীৱনত কি প্ৰতিক্ৰিয়া হ'লহেঁতেন সেইটো অলপ চিন্তা কৰি চালেই বুজিব পাৰি। অসমীয়া সমাজৰ সেই আহৰণ শক্তি আজি দুৰ্বল হৈ পৰা বুলি অনুমান হৈছে আৰু সেই ক্ষেত্ৰত অসমীয়া সমাজৰ প্ৰগতিৰ গতি মন্ত্ৰ হৈছে। তাৰ ফলত নতুনকৈ অহা মানুহখিনিক আমাৰ সমাজভুক্ত কৰি সমাজ খনক সম্পদশালী কৰি তুলিব পৰা নাই। জাতি এটাৰ পক্ষে এইটো নিশ্চয় এটা গুৰুতৰ পৰিস্থিতি! এইটো গুচাবৰ একমাত্ৰ উপায় হ'ল আমাৰ সমাজখনক প্ৰথৰ গতিত গতিশীল কৰি তুলিবলৈ চেষ্টা কৰা আৰু প্ৰাচীন ঐতিহ্য আৰু পৰম্পৰাৰ প্ৰতি শ্ৰদ্ধাৱান হৈ এই মানুহখিনিক আমাৰ সমাজৰ অপৰিহাৰ্য্য অঙ্গ হিচাবে গ্ৰহণ কৰি লোৱা। যি লেখনীয়ে এই সকল লোকক আমাৰ লগত বিবোধ ভাৱাপন্ন কৰিবলৈ প্ৰয়াসী হয় সেই সাহিত্য আমি প্ৰতিক্ৰিয়াশীল বুলি আঁতৰাই থৈ মিলনৰ বাণীৰে আমি উভয়ে মিলি-জুলি মিলা প্ৰীতিৰে পৰম্পৰৰ সহযোগত অসমীয়া সমাজখনক সুস্থ, সবল আৰু স্বয়ংসম্পূৰ্ণ কৰি গতিশীল ৰূপ দিব লাগিব। এই বিষয়ৰ কৰ্তব্য প্ৰতি অতি বিনীত ভাৱে সাহিত্যিক, কবি, নাট্যকাৰ, অভিনেতা, কলাকাৰ সকলোকে আহ্বান জনাইছোঁ।

কলা-কৃষ্টিৰ ক্ষেত্ৰতো নতুন সাহিত্য ৰচনাৰ প্ৰয়োজন যে নাই এনে নহয়। স্বাভাৱিক প্ৰবচনৰ দ্বাৰা মানুহে অন্তৰৰ সকলো ভাৱ ব্যক্ত কৰা সম্ভৱ নহয়। তেনে ভাৱসমূহ কবিতাৰ লহৰ, গানৰ মুৰ্ছনা, গীতৰ ৰাঙ্গাৰ, নৃত্যৰ লয়লাস আৰু অভিনয়ৰ অভিব্যক্তিৰ মাজেদি প্ৰকাশ পায়। এনেকুৱা সাহিত্যৰ প্ৰচুৰতা সম্বন্ধে চিন্তা কৰিবৰ অৱকাশ আছে।

বৰ্ত্তমানে আমাৰ নাট্যজগতত এটি নিৰব বিপ্লৱৰ সূচনা হৈছে। নটৰাজ, পূৰ্বজ্যোতি, সুৰদেৱী আদি ভ্ৰাম্যমান থিয়েটাৰ সমূহৰ

প্ৰচেষ্টাত সেই বিপ্লৱে ক্ৰমে ৰূপ লবলৈ ধৰাটো আমাৰ চকুত পৰিছে। আমি সেই অনুষ্ঠান সমূহৰ প্ৰচেষ্টাৰ প্ৰতি ওলগনি জনাইছোঁ। লগে লগে সেইবিলাকৰ পূৰ্ণতাও কামনা কৰিছোঁ; কিন্তু লগতে এইটো উল্লেখযোগ্য যে সেইসকলৰ নাটক বাছনি উন্নত কৰাৰ থল আছে। তাৰ বাবে সেইসকলক আমি দোষ দিব খোজা নাই। অসমীয়া সাহিত্যত যুগৰ প্ৰয়োজন অনুসৰি মঞ্চোপযোগী নাটকৰ অভাৱেই তাৰ মূল কাৰণ। নাট্যকাৰসকললৈ নিবেদন, এই অভাৱ দূৰ কৰিব লাগে। তাৰ বাবে আমাৰ সাহিত্য সভাৰ ফালৰ পৰা পুৰস্কাৰ আদিৰো ব্যৱস্থা হ'ব লাগে। আমি যি ভাৱত এইখিনি কথাৰ উল্লেখ কৰিছোঁ আশা কৰোঁ আমাৰ সহৃদয় সাহিত্যিক আৰু নাট্যকাৰসকলে ঠিক সেই ভাৱতে এইখিনি কথা গ্ৰহণ কৰিব।

আমাৰ প্ৰাচীন সাহিত্যৰাজি উৱলি যাবলৈ উপক্ৰম কৰা পেড়াৰ ভিতৰৰ পৰা উলিয়াই আনি জনতাৰ মাজত প্ৰচাৰ কৰাৰ বাবে স্বৰ্গীয় হৰিনাৰায়ণ দত্তবৰুৱা আৰু লগতে তেখেতৰ পূৰ্ব আৰু উত্তৰগামী লোকসকলে এই ক্ষেত্ৰত যি অৱদান যোগাই গ'ল তাৰ বাবে তেখেতসকল সদায় অসমীয়া জাতিৰ কৃতজ্ঞতাৰ পাত্ৰ হৈ থাকিব। আজি এই পবিত্ৰক্ষণত তেখেতসকলক কৃতজ্ঞতাৰে স্মৰণ কৰিছোঁ।

পূজ্য আচাৰ্য্য বিনোৱা ভাবেই যেতিয়া অসমত পদযাত্ৰা কৰি ফুৰিছিল, সেই সময়ত তেখেতৰ লগত দেখা সাক্ষাৎ প্ৰসঙ্গত তেখেতে সদায়ে অনুশোচনা সূৰত কৈছিল যে “নামঘোষা”, “বৰগীত” আদি অমূল্য গ্ৰন্থ সমূহে কিয় সৰ্বভাৰতীয় সাহিত্যৰ ভঁৰালত ঠাই পোৱা নাই? তাৰ উত্তৰত তেখেতেই কৈছিল যে লিপিৰ অসুবিধাৰ কাৰণে সেই সাহিত্য সমূহে বাহিৰৰ মানুহৰ দৃষ্টি আকৰ্ষণ কৰিব নোৱাৰা-টোৱেই তাৰ মূল কাৰণ আৰু সেই কাৰণে তেখেতে নিজেই “নামঘোষা”ৰ সাৰ সংগ্ৰহ কৰি “নামঘোষা সাৰ” নামে পুথিখনি

দেৱনাগৰী লিপিত প্ৰকাশ কৰি প্ৰচাৰ কৰিছে। সাহিত্যৰথী লক্ষ্মীনাথ বেজবৰুৱাৰ পিচতেই পূজ্য বিনোৱাজীয়ে মহাপুৰুষীয়া ধৰ্ম আৰু সাহিত্য সম্পৰ্কে অসমৰ বাহিৰত প্ৰচাৰৰ ব্যৱস্থা গ্ৰহণ কৰাত অসমীয়া ৰাইজ তেখেতৰ ওচৰত কৃতজ্ঞ নহৈ নোৱাৰে।

অসম সাহিত্য সভাৰ ফালৰ পৰা শ্ৰীশ্ৰীভট্টদেৱৰ “কথা ভাগৱত” হিন্দী লিপিত প্ৰকাশৰ সিদ্ধান্ত এসময়ত বোধকৰো লৈছিল; কিন্তু কাৰ্য্যত সেই বিষয়ে আগনবঢ়াটো পৰিতাপৰ কথা। অসম সাহিত্য সভাৰ ফালৰ পৰা এই বিষয়ত যথেষ্ট তৎপৰতা আমি কামনা কৰো। ঠিক তেনেদৰে বাল্মিকীৰামায়ণ আৰু ব্যাসকৃত মহাভাৰতৰো সংস্কৃতৰ মূল গ্ৰন্থৰ বিশ্বস্ত অনুবাদ প্ৰকাশৰ দায়িত্ব গুৱাহাটী বিশ্ববিদ্যালয়ৰ ওপৰত ন্যস্ত কৰা হৈছিল; কিন্তু সেই কামো আধৰুৱা হৈ থকাত অসন্তোষ অনুভৱ কৰা স্বাভাৱিক। এইবিলাক বিষয়ৰ তৎপৰতা আমি আশা কৰিছোঁ।

সংস্কৃতৰ লগত অসমীয়া ভাষাৰ উন্নয়ন ওতঃপ্ৰোতভাৱে জড়িত হৈ আছে। ক্ৰমে ক্ৰমে সংস্কৃত শিক্ষাৰ চৰ্চ্চাত যি অৱহেলা পৰিলক্ষিত হৈছে তাৰপৰা অসমীয়া সাহিত্যৰ সৌষ্ঠৱ সমৃদ্ধি বৃদ্ধিৰক্ষেত্ৰত বাধা সৃষ্টি হ'ব পাৰে বুলি, সন্দেহ ক্ৰমে ক্ৰমে ঘনীভূত হৈ আহিছে। সংস্কৃত শিক্ষাৰ প্ৰতি বিশেষ মনোযোগ দি সংস্কৃত সাহিত্যৰ প্ৰতি অনুৰাগ সৃষ্টি কৰিবলৈ সাহিত্য সভা আৰু চৰকাৰৰ ফালৰ পৰা বিশেষ চেষ্টা হোৱা উচিত বুলি আমি বিবেচনা কৰো। বেদ আৰু উপনিষদৰ অসমীয়া অনুবাদে আমাৰ দেশৰ সংহতিৰ ক্ষেত্ৰত বিশেষ সহায় হ'ব বুলি বিশ্বাস কৰো। সেই বিষয়েও সুধী সাহিত্যিকসকলৰ দৃষ্টি আকৰ্ষণ কৰিছোঁ।

শিশু সাহিত্যৰ ক্ৰমবিকাশৰ লগত অসমীয়া সাহিত্য আৰু

সমাজৰ উন্নতি নিৰ্ভৰশীল। আমাৰ শিশু সাহিত্য শিশু অৱস্থাতেই আছে। তাৰো বিকাশৰ প্ৰয়োজন। সাহিত্য সভাৰ ফালৰ পৰা এটি শিশু সাহিত্য বিভাগ খুলি যাতে শিশু সাহিত্যৰ পৰিপূৰ্ণ সাধন সম্ভৱ হৈ উঠে তাৰ বাবে সক্ৰিয় কাৰ্য্যপন্থা গ্ৰহণ কৰিবলৈ সমাগত সাহিত্যসেৱীসকললৈ নিবেদনৰ শব্দই আগবঢ়াইছে।

অসমীয়া সাহিত্যৰ মহান ঐতিহ্যৰ প্ৰতি আমি সন্মান জনাইছো; কিন্তু অতীতৰ গোৰুৱা কাহিনীয়ে আমাক চিৰদিনে প্ৰাণৱন্ত আৰু শক্তিমন্ত কৰি ৰাখিব নোৱাৰে। অতীতৰ গোৰুৱা সোঁৱৰণ কৰি তাৰ দ্বাৰা অনুপ্ৰাণিত হৈ বৰ্ত্তমান আৰু ভৱিষ্যত নিৰ্মাণৰ ক্ষেত্ৰত আমি অগ্ৰসৰ হব লাগিব।

আমি বৰ্ত্তমানে এটা গতিশীল যুগত বাস কৰিছোঁ। এই যুগত ঘটনাৱলীয়ে মনতকৈও বেছি বেগাই আগবাঢ়িছে। বিজ্ঞানৰ আৱিষ্কাৰ সমূহে আমালৈ নতুন যুগৰ ইঙ্গিত বহন কৰি আনিছে। সেই ইঙ্গিতৰ আঁত লৈ আমি আমাৰ সাহিত্যিক নতুন সাজ-পাৰেৰে সজাই বৰ্ত্তমানৰ উপযোগী সাহিত্যলৈ ৰূপায়িত কৰিব লাগে। তাৰ বাবে সৃজনীশক্তি, কল্পনা আৰু অনুভৱশীলতাৰ প্ৰয়োজন। সেই প্ৰয়োজন স্বীকাৰ কৰি লৈ আমাৰ সাহিত্যিক শ্ৰীমন্ত কৰি তুলিব লাগিব।

বিশ্ববিদ্যালয় সমূহে আঞ্চলিক ভাষাকে শিক্ষাৰ মাধ্যম হিচাবে গ্ৰহণ কৰা সিদ্ধান্তই শিক্ষা আৰু সাহিত্যৰ ক্ষেত্ৰত এটা জটিলতাৰ সৃষ্টি কৰিব পাৰে। তেনে জটিলতাৰ বা-বতাহক নিয়ন্ত্ৰণ কৰি তাৰ পৰা সৃষ্টি হব পৰা ধুমুহাক আয়ত্তাধীন কৰি তেনে ব্যৱস্থাৰ সম্পূৰ্ণ সুযোগ গ্ৰহণ কৰি অসমীয়া সাহিত্যৰ নতুন বেদী ৰচনা কৰিব লাগিব। এই প্ৰচেষ্টাত পৃষ্ঠভঙ্গ দিবলৈ হলে আমি লাজত অধোবদন হব লাগিব। যাতে তেনে পৰাজয়ৰ গ্লানিয়ে আমাক স্পৰ্শ কৰিব

নোৱাৰে তাৰ বাবে অসমীয়া লেখকসকল প্ৰস্তুত হব লাগিব। অতীতত অসমীয়া সাহিত্য আৰু সংস্কৃতিৰ বিৰুদ্ধে হোৱা সকলো বৰকমৰ আক্ৰমণত আমি জয়ী হৈছো আৰু তেনে আক্ৰমণৰ বিৰুদ্ধে সংগ্ৰাম কৰি সেই আক্ৰমণ প্ৰতিহত কৰাৰ গোৰুৱা অসমৰ সাহিত্যিক আৰু সাহিত্যসেৱীসকলৰ অৱশ্যে প্ৰাপ্য; কিন্তু ভৱিষ্যত-কালত আমি যি আহ্বানৰ সন্মুখীন হব লাগিব তাতো আমি জয়ী হব লাগিব।

বাতৰি কাকত আৰু আলোচনীৰ ক্ষেত্ৰটো “জোনাকী” যুগৰ পৰাই যি পুলিজুপি ৰোৱা হৈছিল সেই পুলিজুপিও ক্ৰমে ক্ৰমে ডাল-পাত মেলি ফলে-পুষ্পে সোঁৰভিত হৈ উঠিছে। উপযুক্ত আপডাল আৰু ৰক্ষণাবেক্ষণত সেইজুপিয়ে ঠন ধৰি তাৰ ছত্ৰ-ছায়াত লাখ লাখ পথিকক শান্তি আৰু সন্তোষ প্ৰদান কৰিব।

শ্ৰীমন্ত শঙ্কৰদেৱৰ “এক শৰণ” ধৰ্ম্মৰ কেন্দ্ৰভূমি আৰু বৈষ্ণৱ সংস্কৃতিৰ প্ৰধান ক্ষেত্ৰ ৰৰপেটাত বহা এই অধিবেশন সৰ্ব্বতোপ্ৰকাৰে সাৰ্থক হক তাকেই আমি প্ৰগতিপূৰ্বক কল্পতৰু গুৰুৰ চৰণত প্ৰাৰ্থনা জনাইছো।

চুটিকৈ কবলগীয়া কথাখিনি কওতে অলপ দীঘলীয়া হোৱা বুলি আমাৰ শঙ্কা হৈছে; কিন্তু মনত পৰা কথাখিনি দাঙি নধৰিলেও কৰ্ত্তব্যভ্ৰষ্ট হোৱা বুলি ভয়ে ভয়ে আপোনালোকৰ বিচাৰৰ বাবে সেইখিনি নিবেদন কৰা হৈছে। তেনে কবাত যিখিনি ধুষ্টতা প্ৰকাশ পাইছে তাৰ বাবে ক্ষমা বিচাৰিছো।

সামৰণিত পুনৰ আমাৰ বঢ়া-টুটা, দোষ-ক্ৰটি সকলোৰে বাবে মাৰ্জনা বিচাৰিছো। আমাৰ অনিচ্ছাকৃত সকলো দায়-দোষ নিজগুণে মৰিষণ কৰে যেন। আপোনালোকৰ কাৰ্য্য-সূচী মতে কাম হাতত

লবলৈ প্ৰাৰ্থনা জনাই অভ্যৰ্থনা সমিতিৰ হৈ আপোনালোকৰ প্ৰতি
সেৱা আগবঢ়াই আমাৰ কথাখিনি ইয়াতে সামৰিলো।

নোহো জানা আমি চাৰিজাতি চাৰিও আশ্ৰমী নোহো আমি
নোহো ধৰ্মশীল দানব্ৰত তীৰ্থগামী।
কিন্তু পূৰ্ণানন্দ-সমুদ্ৰৰ গোপী-ভৰ্তা-পদ-কমলৰ
দাসৰ দাস তান দাস ভৈলো আমি ॥

জয়তু চিৰচেনেহী ভাষা জননী!

বৰপেটা

৮ ফেব্ৰুৱাৰী, ১৯৬৯

মহেন্দ্ৰমোহন চৌধুৰী

অসম সাহিত্য সভা

ষট্ৰিংশ বাৰ্ষিক অধিবেশন : বৰপেটা

সভাপতিৰ নিবেদন

(১)

ভাৰতীয় সাহিত্যৰ ধাৰা

অভ্যৰ্থনা সমিতিৰ সভাপতি মহোদয় প্ৰমুখ্যে সদৌ বৰপেটীয়া
ৰাইজ, প্ৰতিনিধিসকল আৰু সভাত উপস্থিতসকল,

আমাৰ পূৰ্বাপৰ বীতিমতে ঘৰত কিবা সকাম-নিকাম হলে
গোটখোৱা সমূহ লোকৰ আগত আঁঠু লৈ গৃহস্থজনে সম্বোধন কৰে
“প্ৰভুসকল” বুলি। ইয়াৰ তাৎপৰ্য্য এয়ে যে নিজৰ গুৰুজন যেনেকুৱা
শ্ৰদ্ধাৰ পাত্ৰ সমবেত সকলোবিলাক তেনেকুৱা শ্ৰদ্ধাৰ গৰাকী।
আপোনাগৰক তদনুৰূপ শ্ৰদ্ধাৰে নমস্কাৰ কৰিছো।

আমাৰ সংস্কৃতিয়ে চাৰিটি কথাৰ প্ৰতি গুৰুত্ব দিছে—নাম,
দেউ, গুৰু, ভকত। অৰ্থাৎ আমাৰ যি জন দেৱ, যাক আমি পৰমেশ্বৰৰ
সৈতে একে বুলি ভাৱো তেওঁৰ নাম লোৱা আমাৰ প্ৰথম কৰ্ত্তব্য।
সেই দেৱজনক দেখুৱাই দিয়ে গুৰুৱে। এতেকে গুৰুজনো দেৱৰ
সৈতে একে। গুৰু হলেই ভকত লাগে। কাৰণ ভকত নাইকিয়া
অকলশৰীয়া এজন লোক গুৰু হ'ব নোৱাৰে। গতিকে সৰ্ব্বশেষ
বা সৰ্ব্বপ্ৰথমতে সেই ভকতসকলহে প্ৰধান; যাৰ লগত এক হৈ
আমি এক মহান লক্ষ্যৰ ফালে আমাৰ জ্ঞান-বুদ্ধি-শ্ৰদ্ধা-ভক্তিৰ শৰাই-
সঁফুৰা আগবঢ়াও। বহু হাজাৰ বছৰৰ আগৰে পৰাই আমাৰ আদি
পুৰুষসকলে প্ৰশ্ন কৰিছিল কোন সেই দেৱ, আমি কাক আমাৰ
হবি প্ৰদান কৰিম? উত্তৰ বিচাৰি পালে: যি আত্ম দান কৰে,
বল দান কৰে, যাক সমস্ত বিশ্বই উপাসনা কৰে তেওঁকেই দিয়া।

সেই 'তেওঁৰ' একো নাম নাই, অব্যক্ত; কিন্তু মানুহে তেওঁক আবিষ্কাৰ কৰিলে শব্দ-ধ্বনিৰ মাজত। আদিম সূৰ্য্যৰ হিৰণ্যবৰ্ণৰ জেউতিত জ্ঞান কৰি এদিন ভাৰতবৰ্ষৰ ঋষিয়ে ঘোষণা কৰিলে: ওপৰত চন্দ্ৰবিন্দু থকা ওঁ আখৰটোকে যোগীসকলে ধ্যান কৰে। তাৰ মাজতে সৃষ্টিৰ সকলো কামনা আছে আৰু তাতেই মোক্ষবস্তুও আছে। সৃষ্টি আৰু স্রষ্টাৰ সম্পূৰ্ণ পৰিচয় লুকাই থোৱা এই শব্দকেই ভাৰতবাসীয়ে শব্দব্রহ্ম বুলি স্বীকাৰ কৰিলে। বাইবেলেও একেই সুৰত কলে: সৃষ্টিৰ আদিতে আছিল শব্দ, সেই শব্দ আছিল ঈশ্বৰৰ পৰা আৰু সেই শব্দই আছিল ঈশ্বৰ।

শব্দব্রহ্ম স্বৰূপ সৃষ্টিৰ আদিক নমস্কাৰ কৰিছোঁ।

অসম সাহিত্য সভাৰ আজি ত্ৰিশম্বৰ্ষ অধিবেশন আৰম্ভ হৈছে। ইং ১৯১৭ চনতে আৰম্ভ হোৱা এই মহাসভাৰ ৩৫ টি বাৰ্ষিক অধিবেশন হৈ গ'ল। অসমীয়া সাহিত্য জগতৰ যি সকল মনীষীয়ে এই পৱিত্ৰ আসন অলঙ্কৃত কৰি গ'ল সেইসকলৰ প্ৰতি শ্ৰদ্ধা জনাইছোঁ। যি খন আসনত এদিন গোহাঞিবৰুৱা, সাহিত্যৰথী বেজবৰুৱা, পণ্ডিত হেমচন্দ্ৰ গোস্বামী, চন্দ্ৰধৰ বৰুৱা, সাহিত্যৰত্ন, দাৰ্শনিক কমলাকান্ত ভট্টাচাৰ্য্য, কনকলাল বৰুৱা, যতীন্দ্ৰ ছুৱৰা, ৰজনীকান্ত বৰদলৈ, দেশভক্ত তৰুণৰাম ফুকন, বেণুধৰ ৰাজখোৱা, ৰঘুনাথ চৌধুৰী, অম্বিকাগিৰী আদি চিৰনমস্ত্ৰ সাহিত্যিকবৃন্দ বহি গ'ল সেইহেন এখন আসনত এই নিঃকিন অভাজনক বহুৱাই সাহিত্যপ্ৰেমী অসমীয়া ৰাইজে যি চেনেহ দেখুৱালে তাৰ প্ৰতিদান দিবলৈ আমাৰ আন একো সমল নাই, আছে শ্ৰদ্ধাৰে পৰিপূৰ্ণ এখন হিয়া উৰুৱিয়াই দিয়া এটি সেৱা।

নিঃকিনৰ সেৱাটি গ্ৰহণ কৰক।

যি খন বৰপেটা চহৰত এদিন মহাপুৰুষ শ্ৰীশঙ্কৰদেৱ, শ্ৰীমাধৱদেৱ আৰু শ্ৰীদামোদৰদেৱ সন্মিলিত হৈছিল, য'ত অনন্ত কালক সাক্ষী দিবলৈ এটি পৰম পৱিত্ৰ কীৰ্ত্তনঘৰ আছে, হৰিনামৰ অমৃত

ধ্বনিয়ে যি ঠাইৰ আকাশ মুখৰিত কৰি আছে; এনেহেন এখন পুণ্যতীৰ্থত আজি অসমীয়া সাহিত্যৰ সেৱা কৰিবলৈ পোৱা আমাৰ পৰম সৌভাগ্যৰ কথা। অসমীয়া সংস্কৃতিৰ মণিকূট স্বৰূপ এই পৱিত্ৰধামৰ জন্ম দিওতা সেই মহাপুৰুষসকলৰ অমৰ-জ্যোতিয়ে আমাক বিকশিত কৰক।

মহামানৱৰ মিলন তীৰ্থ, পৃথিৱীৰ ভিতৰত আটাইতকৈ পুৰণি ভাৰতবৰ্ষই আমাৰ দেশ। আমি ভাৰতবাসী। আজিৰ যুগত পৃথিৱীয়ে যি খন ভাৰতবৰ্ষ দেখিছে, এই নৱ ভাৰতৰ অভ্যুদয়ত থিয় দি আছে হাতত এদাল লাখুটি লৈ, অৰ্দ্ধনগ্ন সৰ্বত্যাগী মহামানৱ গান্ধী। যি জনৰ প্ৰেম, অহিংসা আৰু মৈত্ৰীৰ বাণীয়ে ঘৃণা, হিংসা আৰু কপটতা ধ্বংস কৰি মানৱধৰ্ম্মৰ ভেঁটি চিকুণাই থৈ গ'ল, জাতিৰজনক সেই মহাত্মাৰ উদ্দেশ্যে এটি প্ৰণিপাত। যি জনৰ মহান নেতৃত্বত ভাৰতবৰ্ষই বিচাৰি পালে গোৰুৱাৰ এখন বিজয় ধ্বজা—ত্ৰিবঙ্গ; সেই ত্ৰিবঙ্গ ধ্বজা পৃথিৱীৰ সৰ্বোচ্চ শিখৰ এভাৰেষ্ঠত উৰি ঘোষণা কৰিছে মহাভাৰতৰ বিজয়বাৰ্ত্তা।

আহক, আজি মহাত্মা গান্ধীৰ জন্ম শত বাৰ্ষিকীৰ বছৰ এই ১৯৬৯ চনৰ আৰম্ভণিৰ পৰাই আমি সকলো বিভেদ পাহৰি সমবেত হওঁ আমাৰ গোৰুৱাৰ ধ্বজাৰ তলত। অনুসৰণ কৰোঁ সেই পথ, যি পথেদি গলে আমি বিশ্বৰ আদি, বিশ্বৰ বন্দনীয় আৰু নিখিলৰ ভয় হৰণ কৰা ভাৰতবৰ্ষখন পৰিষ্কাৰ ৰূপে আকৌ দেখা পাম। পূবে ব্ৰহ্মকুণ্ড বা পৰশুৰুণ্ডৰ পৰা আৰম্ভ কৰি পশ্চিমত দ্বাৰকালৈকে আৰু উত্তৰে হিমালয়ৰ পৰা আৰম্ভ কৰি দক্ষিণৰ কন্যাকুমাৰিকালৈকে এই বিৰাট দেশখনৰ মহান ঐতিহ্যপূৰ্ণ এটি মাত্ৰ নাম—ভাৰতবৰ্ষ। ভাৰতবৰ্ষৰ ঐতিহাসিক যুগ আৰম্ভ হোৱাৰ ঢলপুৱাত অনাৰ্য্যসকলৰ লগত আৰ্য্যসকলৰ মতভেদ, বিবাদ-খৰিয়াল আৰু যুদ্ধ-বিগ্ৰহ হৈছিল। এই সংঘৰ্ষৰ ফলত আৰ্য্যসকলৰ মাজত এটা কটকটীয়া ঐক্যবোধ আছিল আৰু তেওঁবিলাকৰ ৰাষ্ট্ৰনীতি, সংস্কৃতি আৰু জীৱনৰ লক্ষ্য

সমূহীয়া ভাৱে এটা শক্তিশালী গোটত পৰিণত হ'ল। ইয়াতেই জাতীয়তাবাদৰ জন্ম। এয়া নিচেই কমেও ৩৫০০ বছৰৰ আগৰ কথা। তেনেকুৱা আৰ্য্যসকলে এটি গোষ্ঠীৰ এজন বীৰ আছিল তেওঁৰ নাম ভৰত। তেওঁৰ নেতৃত্ব, দিগ্বিজয়ী আৰ্য্যসকলে বৰণ কৰিলে আৰু তেওঁকেই অভিষিক্ত বজা পাতিলে। প্ৰাচীন সাহিত্যত সেই অভিষেক উৎসৱৰ বহুল আৰু উত্তম বৰ্ণনা আছে। ইয়াতেই অশ্বমেধ যজ্ঞৰ আৰম্ভ। অশ্ব (ঘোঁৰা) ৰাজশক্তিৰ প্ৰতীক। এই শক্তিমান ৰজাজনৰ নেতৃত্বত গঢ়ি উঠা বিশাল ভাৰতবৰ্ষৰ নৈয়ে নৈয়ে বৈ গ'ল মানৱ সভ্যতাৰ অমৃতলহৰী বৈদিক সাহিত্যৰ ধ্বনি তৰঙ্গ। সেয়েহে আজিও আমি গঙ্গা, যমুনা, গোদাবৰী, সব্বতী, নৰ্মদা, সিন্ধু, কাবেৰী আদিক শূঁৱৰি থাকোঁ। এতিয়াও আমি মৃতদেহ সংকাৰ কৰিবলৈ এফেৰা মাটি চাৰি চুকে চাৰিটা তামৰ পইচা দি ভৰতৰ পৰা কিনি লওঁ। কাৰণ এইখন ভাৰতবৰ্ষ; ইয়াৰ জন্মদাতা ভৰত।

ভাৰতীয় সংস্কৃতিৰ ঐক্যবোধ আৰু সনাতন ৰূপটো ইয়াতেই ওলাই পৰে। প্ৰাচীন ভাৰতীয় ৰাষ্ট্ৰনীতিত ৰাজ্যক নমস্কাৰ কৰা এটি বাক্য আছে। ৰাজ্যৰ লগত জনগণৰ মন আৰু লক্ষ্য অভিন্ন আছিল। সেই হেতুকে প্ৰত্যেকজনে ৰাজ্যক এই বুলি নমস্কাৰ কৰিছিল।

অৰ্থ ধৰ্ম্মাৰ্থ ফলায় ৰাজ্যায় নমঃ

ধৰ্ম্ম মানে সকলো সংস্কৃতিৰ বিকশিত ৰূপটো আৰু অৰ্থ মানে জনগণ, এই অৰ্থত ধৰ্ম্ম আৰু অৰ্থ স্বৰূপ ফল লগা ৰাজ্য-স্বৰূপ বৃক্ষজোপাক নমস্কাৰ কৰা হৈছিল। আমিও একে সুৰতে আমাৰ এই মহান ৰাষ্ট্ৰক নমস্কাৰ কৰিছোঁ।

এই ভাৰতবৰ্ষৰ সাহিত্য-সম্পদৰাজিৰ বিষয়ে শ্ৰীঅৰবিন্দই কৈছে :

“বেদ আৰু উপনিষদসমূহ, মহাভাৰত আৰু ৰামায়ণৰ বিৰাট কাব্য, কালিদাস, ভৱভূতি, ভৰ্তৃহৰি, জয়দেৱ আৰু ভাৰতীয়

নাট, কবিতা, ধৰ্ম্মপদ আৰু জাতকবিলাক, পঞ্চতন্ত্ৰ, তুলসীদাস, বিদ্যাপতি, চণ্ডিদাস, নানক, কবীৰ, মীৰাবাই ইত্যাদি— এই সকলোবিলাকৰ মাজত অতি উন্নত, অতি বিকশিত মহান প্ৰতিভাৰ পোহৰ জিলিকি আছে। এই সকলোবিলাকৰ আঁৰত এখন দেশৰ মানসিক উৎকৰ্ষ আৰু সূক্ষ্ম দৃষ্টিৰ এক মহান আৰু সদায় উল্লেখযোগ্য স্থান নিহিত হৈ আছে। মানৱ সভ্যতাৰ ইতিহাসে এই স্থান এতিয়াও অতিক্ৰম কৰি যাব পৰা নাই।”

বেদৰ মন্ত্ৰবিলাকেই বিশ্বৰূপাগ্নিৰ কেঁচামোণ বৰণীয়া শিখা আৰু এই শিখাৰ মাজতে শাস্বত কালৰ বহুপূৰ্ণ শতদল পদ্মপাহি জিলিকি আছে। এয়েই পৃথিবীৰ প্ৰথম সাহিত্য সৃষ্টিৰ প্ৰেৰণাৰ উৎস। বৈদিক মন্ত্ৰবিলাকৰ মাজত থকা একো একোটি শব্দৰ পৰাই পৰবৰ্ত্তীকালত দাৰ্শনিক দৃষ্টিৰ জন্ম হ'ল। এটি শব্দ চাওক, “তটস্থ”। পানী যুৱলিত থকা এজোপা গছৰ ছাঁটো পানীত পৰে। যেতিয়া বতাহৰ বা লাগি পানী ঢোৱে কোবায়, তেতিয়া সেই গছৰ ছাঁটো ভাগি-ছিগি টুকুৰা-টুকুৰ হৈ যোৱা যেন দেখি; কিন্তু পানীৰ তটস্থ গছজোপাৰ পাত এখিলাও নলৰাকৈ আগৰ দৰেই থিয় দি থাকে। গতিকে ছাঁটোৰ কম্পনটো মিথ্যা—মায়া মাত্ৰ। এনেকুৱা আলোচনা-সমালোচনা আদিৰ পৰাই উপনিষদৰ যুগ আৰম্ভ হ'ল। অৰণ্যে অৰণ্যে জ্ঞানান্বেষী, ব্ৰহ্মচৰ্য্য ব্ৰতধাৰী, নিপোটল, স্বাস্থ্যৱান, প্ৰসন্নবদন শিষ্যসকলৰ সৈতে ঋষিসকলে আশ্ৰম সৃষ্টি কৰিলে। এই আশ্ৰম-বিলাকেই ভাৰতবৰ্ষৰ দৰ্শন, কাব্য, পুৰাণ, ব্যাকৰণ, আয়ুৰ্বেদ, ধনুৰ্বেদ আদি কালজয়ী সাহিত্য মানৱ সমাজক দান কৰি গ'ল আৰু ইয়াৰ পৰাই আসমুদ্ৰ ভাৰতবৰ্ষ বিশ্বৰ জননী ৰূপে সংস্থাপিতা হ'ল।

কৃষি, বাণিজ্য, গন্ধৰ্ব বিদ্যা, চিকিৎসা বিজ্ঞান, অৰ্থনীতি, কাব্য, ব্যাকৰণ, দৰ্শন-উপনিষদৰ বিস্তৃতিয়ে আৰ্য্য সভ্যতাৰ অতি উজ্জ্বল পোহৰ পৃথিবীক দান দিলে। এই বিস্তৃতিৰ ফলত

বিভিন্ন পণ্ডিতৰ বিভিন্ন মতৰ মাজত তৰ্কশাস্ত্ৰৰো সৃষ্টি হ'ল। শ্যায় মীমাংসাৰ বিচাৰ হ'ল। ভাষা পৰিমার্জিত কৰিবলৈ অলঙ্কাৰ শাস্ত্ৰ ওলাল ইত্যাদি, ইত্যাদি।

একৰ পৰা বহুৰ সৃষ্টি হ'ল। ওঠৰখন পুৰাণৰ হৃদয়গ্ৰাহী, মনোগ্ৰাহী সাহিত্যই এই বিৰাট ভাৰতবৰ্ষখনৰ কল্পনাবাজ্যত বহুমুখী প্ৰতিভাৰ আলোক বিস্তাৰ কৰিলে। ইয়াৰ প্ৰভাৱ সংস্কৃত, পালি, প্ৰাকৃত সকলোতে পৰিল। দৰাচলতে সেই পুৰাণবিলাকেই সাহিত্যৰ সৌৰভ বিলাই দিলে। বৈষ্ণৱসকলৰ মূল গ্ৰন্থ ভাগৱতো এখন পুৰাণ। এই ভাগৱতত থকা শ্ৰীকৃষ্ণৰ অনন্ত গুণবাৰ্ণিৰ কাব্যময়, বসময় বৰ্ণনাৰ মাজেদিয়েই সমগ্ৰ ভাৰতবৰ্ষত কৃষ্ণ প্ৰেমৰ নীলযমুনা ধাৰা বৈ গ'ল। পশ্চিমীয়া পণ্ডিতসকলে এই ভাগৱতক “স্বৰ্গীয় সঙ্গীত” আখ্যা দিছে। প্ৰাচীন কালত জ্ঞান আহৰণ কৰিবলৈ জ্ঞান-পিপাসু মনীষীসকল দেশে দেশে ঘূৰি ফুৰিছিল। কাৰণ, তেতিয়া আজিৰ যুগৰ দৰে পুথি-পঞ্জি সহজলভ্য নাছিল। আমি সকলোৱেই জানো খৃষ্টীয় সপ্তম শতিকাত মহাচীনৰ পৰা পৰিত্ৰাজক হিউৱেনচাং ভাৰত-বৰ্ষলৈ আহি শ শ পুথি সংগ্ৰহ কৰি নিছিল। ৫৬৭ খন সংস্কৃত গ্ৰন্থ অনুবাদ কৰি ভাৰতবৰ্ষৰ জ্ঞানৰ ভাণ্ডাৰ বেদ-বেদান্ত, দৰ্শন-উপনিষদৰ চিন্তাধাৰাৰে চীনা সাহিত্য সমৃদ্ধ কৰিছিল।

অসমীয়া ভাষাত ঋগ্বেদৰ দৰে প্ৰাচীনতম মহাগ্ৰন্থৰ অনুবাদ নাই। বঙ্গদেশৰ মনীষী স্বৰ্গীয় ৰমেশচন্দ্ৰ দত্তৰ বঙ্গানুবাদ ঋগ্বেদ-সংহিতা বঙলা সাহিত্যৰ এখন অমূল্য গ্ৰন্থ। মহাপণ্ডিত ভাষা-তত্ত্ববিদ, পৰম শ্ৰদ্ধেয় ডঃ সুনীতিকুমাৰ চট্টোপধ্যায়দেৱে এই গ্ৰন্থত এটি ভূমিকা লেখি বৈদিক সাহিত্য অধ্যয়নৰ অনেক সৰল সহজ উপায় দেখুৱাইছে। ঋগ্বেদৰ দশম মণ্ডলৰ ৭১ সূক্তত জ্ঞানক দেৱতা আখ্যা দিয়া হৈছে। জ্ঞান আহৰণৰ প্ৰথম আৰু প্ৰধান উপায় ভাষা। পৃথিবীত মানৱ সভ্যতা যি সময়ত কেচুৱা অৱস্থাত আছিল, সেই সময়ত, আজিৰ পৰা কেবাহাজাৰো বছৰৰ আগেয়ে

ঋগ্বেদে ভাষা সম্পৰ্কে এইদৰে কৈছে :

“বালকে পোন প্ৰথমে বস্তুৰ নামটো মাত্ৰ ক'ব পাৰে” সেয়ে সিহঁতৰ ভাষাশিক্ষাৰ প্ৰথম সোপান সিহঁতৰ যিখিনি উৎকৃষ্ট আৰু নিৰ্দোষ জ্ঞান হৃদয়ৰ নিগূঢ় স্থানত সঞ্চিত হৈ আছিল, সেইখিনি বাক্দ্দেৱীৰ কৃপাত লাহে লাহে প্ৰকাশ পাবলৈ ধৰে। যেনেকৈ চালনীৰে চালি পিঠাগুৰি পৰিষ্কাৰ কৰা হয়, তদুপ বুদ্ধিমানসকলে বুদ্ধিৰ বলত পৰিষ্কৃত ভাষা প্ৰস্তুত কৰিছে। সেই ভাষাত বন্ধুগণে বন্ধুত্ব, অৰ্থাৎ বিস্তৰ উপকাৰ প্ৰাপ্ত হয়। তেওঁ-বিলাকৰ বচন বচনাত অতি চমৎকাৰ লক্ষ্মী সংস্থাপিত হৈ থাকে। বুদ্ধিমানগণে যজ্ঞৰ দ্বাৰা ভাষাৰ পথ বিচাৰি পায়। ঋষিসকলৰ অন্তঃকৰণৰ ভিতৰত যি ভাষা সংস্থাপিত হৈ আছিল, সেইখিনি তেওঁবিলাকে পালে। সেই ভাষা আহৰণ কৰি তেওঁবিলাকে নানা ঠাইত বিস্তাৰ কৰিলে। সপ্তছন্দই সেই ভাষাতেই গুৰু কৰে। কোনো কোনোৱে দেখিও কথাৰ ভাৱাৰ্থ গ্ৰহণ কৰিব নোৱাৰে আৰু কোনোৱে শুনিও নুশুনে। যেনেকৈ প্ৰেমপৰিপূৰ্ণা সুন্দৰ পৰিচ্ছদধাৰিণী ভাৰ্য্যাই আপোন স্বামীৰ আগত নিজ দেহ প্ৰকাশ কৰে; সেইদৰে বাক্দ্দেৱীয়েও কোনো কোনো ব্যক্তিৰ আগত আত্মপ্ৰকাশ কৰে। পণ্ডিত সমাজত কোনো কোনো লোকৰ এনে প্ৰতিষ্ঠা হয় যে, তেওঁ উত্তমভাৱগ্ৰাহী, তেওঁক এৰি দিলে একো কাম নহয়। কোনোজন পুষ্প-ফলবিহীন অৰ্থাৎ অসাৰ বাক্য অভ্যাস কৰে, তেওঁৰ বাক্য কাল্পনিক মায়াময় গাভী মাত্ৰ। প্ৰকৃত গাখীৰতী গাই নহয়। বিদ্বান বন্ধুক যি জনে ত্যাগ কৰে, তেওঁৰ কথাত একো ফল নধৰে। তেওঁ যি কিবা শুনে, বৃথাই শুনে; তেওঁৰ সংকৰ্ম্মৰ পন্থা অৱগত হ'ব নোৱাৰে। যিসকলৰ চকু আছে, কাণ আছে, এনেকুৱা বন্ধুগণে মনৰ ভাৱ ব্যক্ত কৰা বিষয়ত অসাধাৰণ হৈ উঠে। যি হৃদৰ পানীত মুখ বা ডিঙিলৈকেহে নিমগ্ন হব পাৰি, সি যেনে অগভীৰ, কোনো কোনো ব্যক্তি তেনে

অগভীৰ। কোনোজন আকৌ স্মান কৰিবৰ উপযুক্ত সুগভীৰ হৃদৰ দৰে। যেতিয়া অনেক স্তোত্রা একত্ৰ হৈ মনৰ ভাৱসমূহ হৃদয়ত আলোচনা কৰি অৱধাৰণ কৰিবলৈ প্ৰবৃত্ত হয়, তেতিয়া কোনো কোনো ব্যক্তিৰ একো জ্ঞান নজন্মে। কোনোজন আকৌ স্তোত্ৰজ্ঞ বুলি পৰিচিত হৈ সৰ্বত্ৰ বিচৰণ কৰে। এনেকুৱা যিবিলাক লোকে ইহকাল, পৰকাল একোৰে পৰ্যালোচনা নকৰে, তেওঁবিলাকে দোষাশ্ৰিত ভাষা শিক্ষা কৰি নিৰ্ৰোধ ব্যক্তিৰ দৰে জীৱন কটায়। যশে নিত্ৰৰ দৰে কাম কৰে, ই সভাত প্ৰাধান্য প্ৰদান কৰে। তেনে যশপ্ৰাপ্ত হলে সকলো আহ্লাদিত হয়, কাৰণ যশৰ দ্বাৰা দুৰ্গাম দূৰ হয়, অন্ন লাভ হয়, বলপ্ৰাপ্ত হোৱা যায়, নানা প্ৰকাৰে উপকৃত হোৱা যায়।”.....

যিখন ভাৰতবৰ্ষত মানসিক উৎকৰ্ষসাধন এনেদৰে হৈছিল সেই সাধনাৰ জিলিঙনিত সমস্ত ভাৰতীয় ভাষা-সাহিত্য সমৃদ্ধ হৈ আহিছে। আমাৰ চিৰচেহী অসমীয়া ভাষাও এটা অতি পুৰণি ভাষা। নিচেই কমেও আমাৰ ভাষাৰ বয়স ১৫০০ বছৰ হব। অনেক পণ্ডিতে অসমীয়া ভাষা-সাহিত্যৰ ইতিহাস লেখি থৈছে আৰু বিবিধ প্ৰৱন্ধ লেখিছে। আমি সেই বিষয়ত সময় ব্যয় কৰিব খোজা নাই। আমি মাত্ৰ ইমানকে জানি সন্তুষ্ট হোৱা উচিত যে, আজি যিখন সাৰ্বভৌম স্বাধীন গণতান্ত্ৰিক ভাৰতবৰ্ষ গঠিত হৈছে এই ভাৰতবৰ্ষৰ সংবিধানে গ্ৰহণ কৰা ভাষা-সমূহৰ ভিতৰত আমাৰ অসমীয়া ভাষাও এটা ভাৰতীয় ভাষা।

ভাষা জীয়াই থাকে সাহিত্য সৃষ্টিৰ দ্বাৰা। সংস্কৃত ভাষাই পৃথিৱী জয় কৰিলে অকল সেই দেৱ ভাষাত থকা অগৰ সাহিত্য-ৰাজিৰ পৰা। এই একে কথাকে দোহাৰিবৰ প্ৰয়োজন নাথাকিলেও সাহিত্যপ্ৰেমী বাইজৰ বিদিতাৰ্থে পণ্ডিতপ্ৰৱৰ ডক্টৰ সুনীতি কুমাৰ চট্টোপধ্যায় মহোদয়ৰ কথাৰেই জানিবলৈ মন গৈছে :

“কলিকতাত এচিয়াটিক চোচাইটিৰ প্ৰতিষ্ঠাতা শ্ৰাব উইলিয়াম জলে ১৭৮৯ খৃষ্টাব্দত কালিদাসৰ “অভিজ্ঞান শকুন্তলম”ৰ ইংৰাজী অনুবাদ কৰিলে আৰু অতি অলপ কালৰ ভিতৰতে এই শ্ৰেষ্ঠ বস ৰচনাই ইউৰোপৰ চিত্ত জয় কৰিলে। জাৰ্মান কবি-দাৰ্শনিক গেটেই ইয়াৰ প্ৰশস্তি ৰচনা কৰিলে।” ইংৰাজী বিশ্বকোষ এন্-চাইক্ল’পেডিয়া ব্ৰিটেনিকাত আছে, কালিদাসৰ শকুন্তলা নাটকৰ আৰম্ভণি আৰু গেটেৰ “ফাউষ্ট” নাটকৰ আৰম্ভণিত বহুত সাদৃশ্য আছে। ডক্টৰ চট্টোপধ্যায় কৈছে : “বৈদিক সাহিত্যৰ প্ৰভাৱত আৰু প্ৰাচীন গ্ৰীক সাহিত্যৰ প্ৰভাৱত, জাৰ্মেনীত ১০/১২৫ বছৰৰ পূৰ্বতে সাহিত্যক্ষেত্ৰত এটা নতুন ৰোমাণ্টিক আন্দোলন অৰ্থাৎ ৰমন্টিসনিষ্ট ভাৱবিলাসে দেখা দিছিল। তাৰ স্থায়ী প্ৰভাৱ তেতিয়াৰ আৰু তাৰ পৰবৰ্তী কালৰ জাৰ্মান সাহিত্যত বিদ্যমান হৈ আছে।”এই ভাৱে জগতত সংস্কৃত সাহিত্য আৰু ভাৰতীয় সংস্কৃতিৰ আলোচনাত নৱযুগে আহি দেখা দিলে। ১৮৩৮ খৃঃত জাৰ্মান পণ্ডিত ৰোজেনে লেটিন অনুবাদৰ সৈতে এটি ঋগ্বেদৰ সূক্ত-সংগ্ৰহ প্ৰকাশ কৰে। ১৮৪৯-১৮৭৪ খৃঃৰ ভিতৰত জাৰ্মান পণ্ডিত ফ্ৰীদাৰিখ, মেক্সমুলাৰে তেওঁৰ অৰিন্দ্বৰ কীৰ্তি অকচ্ফৰ্ড বিশ্ববিদ্যালয়ৰ পৰা প্ৰকাশ কৰে— ছটি বিৰাট খণ্ডত অতি সুন্দৰ নাগৰী হৰফৰ সায়ানাচাৰ্য্যৰ ভাষ্য সহ সম্পূৰ্ণ ঋগ্বেদ। ১৮৬২-১৮৭৩ খৃঃৰ ভিতৰত আন এজন জাৰ্মান পণ্ডিত থিয়দ’ৰ আউফ্ৰেখৎ এ ৰোমান লিপিত মূল ঋগ্বেদ প্ৰকাশ কৰে। প্ৰায় তাৰ লগে লগে অনুবাদ কাৰ্য্য বিভিন্ন ইউৰোপীয় ভাষাত আৰম্ভ হ’ল। ইংৰাজীত হোৰেচ্ হেমে’ন উইলচন আৰু গ্ৰিফিথে, জাৰ্মেনীত লুড্ভিক, গ্ৰাচমেন আৰু গেলড্‌নাৰ আদিয়ে ঋগ্বেদৰ আধুনিকতম পূৰ্ণ অনুবাদ প্ৰকাশ কৰে। ফৰাচী ভাষাত ল্যাণ্ডোয়া নামে এজনে চাৰি খণ্ডত ঋগ্বেদ প্ৰকাশ কৰে। জাপানী ভাষাত পণ্ডিত তাকাকুচুয়ে ঋগ্বেদৰ অনুবাদ প্ৰকাশ কৰে।”

১৮১৯ চনত জন্ম হোৱা ওৱাল্ট ছইটমেন আমেৰিকাৰ এজন বহুস্তবাদী, মানৱতাৰ সেৱক আৰু এজন সম্পূৰ্ণ সাধাৰণ জীৱন যাপন কৰা কবি আছিল। পশ্চিমীয়া জগতৰ কবি-সাহিত্যিকসকলৰ ভিতৰত এইজনেই প্ৰথম ব্যক্তি; যিজনে সমগ্ৰ পৃথিবীক বুকুত সাৱটি লবলৈ হেঁপাহ কৰিছিল। মানৱ সমাজ মাত্ৰ এখন বুলি চাবলৈ এওঁৰ এটা মহান দৃষ্টি আছিল। তেওঁ আমেৰিকা যুক্তৰাজ্যৰ চাৰি সীমা পাৰ নোহোৱাকৈয়ে অন্তৰ্দৃষ্টিৰে ভৌগোলিক সীমা পাৰ হৈ বিশ্বময় ভাৱ লাভ কৰিব পাৰিছিল। সেই কালত পশ্চিম জগতৰ পৰা পূব দিশলৈ অহা জলপথ বৰ দীঘলীয়া আছিল; কিন্তু যেতিয়া আমেৰিকাৰ পূবফালৰ পৰা আৰম্ভ কৰি পশ্চিম অংশলৈকে যোৱা উত্তৰ আমেৰিকাত ৰেলপথ স্থাপন হ'ল, আট-লাণ্টিক মহাসাগৰৰ পানীৰ মাজেদি টেলিফোন যোৱা কেবল তৰা হ'ল আৰু চুয়েজ খালেদি জাহাজ চলাচল কৰিব পৰা চমু বাট ওলাল—এই তিনিটা ইঞ্জিনিয়াৰিং আৰু বৈজ্ঞানিক সফলতাৰ বাবে দূৰ দূৰণিৰ দেশবোৰৰ লগত আমেৰিকাৰ যোগাযোগৰ পথ ওচৰ চপা দেখি ছইটমেনৰ প্ৰাণ আনন্দত নাচি উঠিল। চুয়েজখাল কটা হোৱাৰ এবছৰমানৰ পিচত পৃথিবীৰ বাণিজ্যপ্ৰিয় জাতিবিলাকৰ মালা পিন্ধোৱা জাহাজবোৰৰ লানি লাগিল আৰু পূব দিশৰ ভাৰত-বৰ্ষলৈ মহাপয়োভৰেবে সেই জাহাজবোৰ আহিবলৈ ধৰিলে। কলম্বচৰ সপোন দিঠকত পৰিণত হ'ল। মানৱ জাতীয়ে ভাৰতলৈ অহা এটা সহজ আৰু চমু বাট পালে।

কবি ছইটমেনে কলে “সৃষ্টিৰ পাতনিতে ঈশ্বৰে ইচ্ছা কৰিছিল যে সমস্ত পৃথিবীৰ মানৱ সমাজ এক হব আৰু সকলো দেশ, সকলো জাতি ওচৰ-চুবুৰীয়াৰ দৰে থাকিব।” তেওঁৰ অন্তৰত লুকাই থকা এই ভাৰত তেওঁ উদ্ধৃদ্ধ হৈয়েই “ভাৰতলৈ যোৱা বাট” বুলি এটি কবিতা লেখিলে। তেওঁৰ এই ভাৱপ্ৰৱণতাৰ আঁৰত ধৰ্ম্মভাৱ নিহিত হৈ আছে। তেওঁ প্ৰত্যেক মানুহকে এই বুলি

সঁকিয়নি দিছিল, “অনন্ত কোটি জগতৰ অস্তিত্ব স্বীকাৰ কৰি তোমাৰ প্ৰাণ প্ৰশান্ত গভীৰ হওক।” তেওঁৰ কাৰণে ঈশ্বৰৰ অস্তিত্ব সংশয় বা দ্বন্দ্বৰ বিষয় নাছিল। ঈশ্বৰ আছিল তেওঁৰ ধ্যানৰ বিষয়। তেওঁ নিজেই কৈছে: “মই ঈশ্বৰৰ মাত শুনো আৰু সকলোতে তেওঁক দেখো। তথাপি তেওঁক অকণমানো বুজি নাপাওঁ.....।” অতি সামান্য মানুহৰ দৰে জীৱন যাপন কৰা সেই কবিজনে পৃথিবীৰ সকলো বাস্তৱতা হাঁহিমুখে গ্ৰহণ কৰিছিল। সকলো দেশৰ সকলো জাতিৰ মানুহৰ মাজত থকা মহাৰ্ঘ সম্পদৰাজিৰ প্ৰতি তেওঁ শ্ৰদ্ধাশীল আছিল। সেই কাৰণে মহাসাগৰৰ নীল সলিল বাশিৰ ওপৰেদি এজন পৃথিবী পৰ্য্যটক নাৱিকৰ দৰে তেওঁৰ মন উটি গৈছিল। কাঠৰ ফ্ৰেমৰে সজা এটি অকণমান কুটিৰত সোমাই ছইটমেনে তেওঁৰ অন্তৰ্নিহিত প্ৰতিভা আৰু কল্পনাপ্ৰিয় মনটো বিশ্ববাসীৰ মাজলৈ এৰি দিলে। তেওঁৰ মতে অতীতক আমি বৰ্ত্তমানৰ লগত মিলাই ল'ব লাগে অৰ্থাৎ অতীত ইতিহাসৰ গোৰুৰাজিৰ কথা স্মৰিব লাগে। পৃথিবীৰ ভূগোলৰ ঐক্য সাধন কৰিব লাগে যাতে আঞ্চলিক ভৌগোলিক সীমাৰ একো অস্তিত্ব নাথাকে। তৃতীয়ত তেওঁ কয় যে, মানুহ ভৱিষ্যতৰ কুঁৱলীৰে ঢকা সাগৰৰ পাৰত থিয় দি আছে। ইয়াৰ মাজতে এই কবিজনে দীপ্তকণ্ঠে আৰু স্পষ্ট দৃষ্টিৰে দেখুৱাই দিছে এটা বাট; যিটো বাটে মৰণ-শীল মানুহ গলে জীৱন-মঙ্গল লাভ হয়।

অতীত—গভীৰ অন্ধকাৰৰ মাজত উভটি চোৱা এটি দৃশ্য।

অতীত অন্তহীন মহান ঐতিহ্যৰ ঠাই!

কাৰণ—বৰ্ত্তমান বুলি যিটো আছে সি সেই অতীতৰ ভেঁটিত গজি উঠা আজিৰ দিন।

জগতৰ অতীতৰ ফালে উভটি গৈ ছইটমেনে এচিয়াৰ অন্তঃস্থলখনত দেখা পালে মহামানৱৰ লীলাভূমি আমাৰ ভাৰতবৰ্ষখন। হাজাৰ হাজাৰ মাইল দূৰৰ পৰাই ছইটমেনে এচিয়াৰ প্ৰাচীন

ঐতিহ্যৰ বিশেষকৈ ভাৰতবৰ্ষৰ, গৌৰৱোজ্জ্বল অতীতৰ প্ৰশস্তি গাই গৈছে। তেওঁ কৈছে “প্ৰথম ফুলতকৈয়ো ধুনীয়া ভাৰতবৰ্ষৰ মন্দিৰ-বিলাক আৰু সোণেৰে সজা ওখ আৰু জলমলাই থকা চূড়াবিলাকৰ মাজেদি অতীত যুগৰ মানুহৰ প্ৰাণহে বিকশিত হৈ আছে। এইখন ভাৰতবৰ্ষ, হে মোৰ প্ৰাণ, আজি হেঁপাহপলাই চোৱা।”.....

১৮৩০ খৃষ্টাব্দৰ পৰা ১৮৪০ খৃষ্টাব্দৰ এই দহ বছৰৰ ভিতৰত পূব দেশসমূহৰ লগত বেপাৰ-বাণিজ্যৰ সম্পৰ্ক স্থাপন কৰি থাকোঁতে আমেৰিকাই এচিয়া মহাদেশৰ প্ৰতিভা, জ্ঞান, আধ্যাত্মিক উৎকৰ্ষ আৰু প্ৰাচীন সংস্কৃতিৰ সাহিত্যিকমূল্যসমূহৰ সন্তোদ পালে। এজন অধ্যাপক আৰু চিন্তাশীললোক ৰাল্ফ ওৱাল্ড’ ইমাৰ্চনেই প্ৰথমে প্ৰাচ্যৰ মহান ঐতিহ্যত বিমুগ্ধ হয়। অতীত প্ৰাচ্যৰ গভীৰ জ্ঞানৰ সন্ধান পাই যেতিয়া বেদ অধ্যয়ন কৰি চালে, তাৰ পাচত ১৮৪০ খৃষ্টাব্দত তেওঁ এই দৰে লেখি থৈ গৈছে :

“বেদসমূহ অগ্নিৰ দৰে, ৰাতিৰ দৰে মহান আৰু এখন অতল মহাসাগৰ। ইয়াত ধৰ্ম্ম ভাৱৰ সকলো অনুভূতি আছে। ভদ্ৰ আৰু কবি মনক আকৃষ্ট কৰিব পৰা নীতিজ্ঞান আছে। বেদ পাঠৰ অন্তত মোৰ এনে ধাৰণা হ’ল যেন মই এজন সেই যুগৰ ব্ৰাহ্মণহে। বেদৰ মাজতে মানুহৰ অনন্তকালৰ কাৰণে প্ৰয়োজনীয় ভাৱসমূহ, অনন্ত শান্তি, জুখিব নোৱাৰা শক্তি আৰু অব্যাহত মৌনত সোমাই আছে।”

তেৱেঁই কৈ গৈছে : “মই পৃথিৱীৰ গুপ্তধন বিচাৰি পালে”। দৃশ্যমান সমস্ত জগত জীয়াই আছে, ই কেতিয়াও নমৰে, মাত্ৰ দৃষ্টিৰ পৰা কেইদিনমানৰ কাৰণে আঁতৰি থাকি আকৌ উভতি আহে। এয়েই তাত্ত্বীয় দৰ্শনৰ আত্মাৰ অমৰত্ব। বিষ্ণুপুৰাণ, ভাগৱতগীতা আৰু কৰ্ম পনিষৎ আদি পঢ়ি মুগ্ধ হৈ ইমাৰ্চনে “ব্ৰহ্মা” বুলি এটা কবিতাত কৈছে :

“যদি ৰঙা আততায়ীয়ে ভাৱে যে, সি কাৰোবাক বধ কৰিলে নাইবা নিহত হোৱাজনে ভাৱে যে তেওঁক বধ কৰিলে, তেওঁবিলাকে এই কথা সমূলি নাজানে যে এটা অতি সূক্ষ্ম পথেদি মই যাওঁ আৰু আকৌ উলটি আহোঁ।”

এয়া গীতাৰ “ন হন্ততে হন্ত্যমানে শৰীৰে” এই কবিতাটিৰ শেষত তেওঁ স্বীকাৰ কৰিছে যে, ব্ৰহ্মনিৰ্বাণ লাভ হলে আৰু পুনৰ জন্ম নহয়।

বৰ্ত্তমান যুগৰ চিন্তাশীল লোকসকলেও উপলব্ধি কৰিছে, আমি অতীতৰ ফালে উলটি গৈ আকৌ নকৈ আমাৰ জীৱন-দৰ্শন গঢ়িব লাগে। কাৰণ, আজিৰ পৃথিৱীখনত মানৱ সভ্যতা এটা মহাসংঘৰ্ষৰ মাজত সোমাইছে। বিজ্ঞানৰ বিস্ময়কৰ উদ্ভাৱনবোৰৰ গৰ্বত মতলীয়া হোৱা শক্তিসমূহৰ ধ্বংসকাৰী ক্ষমতাৰ আঁস, অগ্ন-বস্ত্ৰৰ হাহাকাৰ, পৰাপৰৰ মাজত সংশয় আৰু শঙ্কাৰ ব্যৱধান, যান্ত্ৰিক সভ্যতাৰ তুমুল নিনাদ আৰু নানা ধৰিৰ নানা মতবাদৰ হেঁটাওপৰাত গাইগুটীয়া চিন্তাৰ অৱসান ঘটিছে। আজিৰ মানৱ সমাজ বেলেগ বেলেগ দলভুক্ত হৈ যুদ্ধৰ সাজেৰেহে আগবাঢ়িছে। এনে দিনত মন শৃঙ্খলাৱদ্ধ হৈ থকা কঠিন হৈ পৰিছে। আজি সেই কাৰণে জগতক অমৰ চিন্তানায়ক-সকলৰ আশ্ৰয়ৰ দৰ্কাৰ হৈছে। আমেৰিকাৰ এজন পণ্ডিত উইল্ ডুৰান্তে কৈছে :

“যিহেতু আমি আমাৰ মনবোৰ শৃঙ্খল কৰিব খোজেঁ আৰু বিক্ষিপ্ত অধ্যয়নৰ বিশৃঙ্খলা পৰিহাৰ কৰি চলিব খোজেঁ, আমি আৰম্ভ কৰিব লাগিব একেধাৰে আবহুনিৰে পৰাই। আনকি সুদূৰবৰ্তী নক্ষত্ৰমালা আৰু প্ৰাক-ঐতিহাসিক পৃথিৱীৰ পৰাই।”

মহাকাব্যৰ যুগ

আমি যদি ৰামায়ণ আৰু মহাভাৰতৰ পিনে উলটি যাওঁ তাতো আমি ভাৰতীয় সাহিত্যৰ সোঁতনিছিগা ধাৰাটিকে বিচাৰি

পাম। পৰবৰ্তী কালৰ মহাকাব্যৰ পৰা আঁতৰাই প্ৰাচীন সমালোচক-সকলে এই দুখনক 'ইতিহাস' আখ্যাহে দি গৈছে। দৰাচলতে এই দুখন মহাকাব্য অতীত ভাৰতৰ সমাজ, ধৰ্ম্ম, সংস্কৃতি আৰু জীৱন ধাৰণৰ প্ৰণালী সম্পৰ্কে বৰ্চিত অমৰ ভাৰতৰ ইতিহাসেই। বামাৰ্ণৱৰ ৰাম, সীতা আৰু লক্ষ্মণ অনন্তকালৰ কাৰণে জীয়াই আছে। সত্যনিষ্ঠ, সত্যাত্মীয় আৰু সংপ্ৰবৃত্তিৰ আদৰ্শ চৰিত্ৰ স্বৰূপে এই তিনি ভাৰতবাসীৰ প্ৰাণত আজিও জীৱন্ত হৈয়েই আছে।

এই বামাৰ্ণৱতেই আৰ্য্য শ্ৰীৰামচন্দ্ৰ আৰু কিকিদ্ধাৰ অনাৰ্য্য-সকলৰ মহামিলনৰ ইতিহাসো আছে। সীতাহাৰা ৰামৰ প্ৰথম বন্ধু আছিল এটা চাণ্ডাল, সেই চাণ্ডালকো ৰামে বুকত সাৰটি লৈ 'বন্ধু' সম্বোধন কৰিছিল আৰু পৰ্বতীয়া ভীল কন্যা শবৰীয়ে একামোৰ খাই দলি মাৰি দিয়া বগৰীটোও ৰামচন্দ্ৰই মহাপ্ৰসাদ বুলি খাবলৈ দ্বিধাবোধ নকৰিছিল। হনুमानে সঙ্কটকালত ৰামক গন্ধমাদন পৰ্বতৰ পৰা বিশল্যকৰণী আনি দিছিল। বন্দিনী সীতাক সাগৰ লঙ্ঘি গৈ ৰামৰ বাৰ্ত্তা দিছিল, মানৱতাৰ সেৱক ৰামৰ বাৰ্ত্তা দিছিল। মানৱতাৰ সেৱক ৰামৰ বাৰ্ত্তা দিয়া এই মহাকাব্যৰ অমৃত বসেই ভাৰতবৰ্ষৰ কবিকুলক অনন্ত প্ৰেৰণা দি আহিছে। গোস্বামী তুলসীদাসে 'ৰামচৰিত মানস'ৰ দৰে অমৰ কাব্য হিন্দীত দান দি গ'ল। হনুমানক এজন সঙ্কটমোচন কৰোঁতা গোসাঁইৰূপে প্ৰতিষ্ঠা কৰিলে। আজিও হিন্দুস্থানৰ গাৱঁ-ভূঞা সঙ্কটমোচন মন্দিৰবিলাকত হনুমানৰ পূজা চলি আছে। গোস্বামী তুলসীদাসে যিখন হৃদয়ত ৰাম, লক্ষ্মণ আৰু সীতাক বহুৱাই থৈছে তাতে হনুমানকো এইদৰে স্থান দিছে :

“পৱন তনয় সঙ্কটহৰণ মঙ্গলমূৰতি ৰূপ।

ৰাম লক্ষ্মণ সীতা সহিত হৃদয় বসহ সুৰ ভূপ ॥”

বাল্মিকী আৰু ব্যাস দুয়োজনেই এই কথা কৈ গৈছে যে, মহান চৰিত্ৰবিলাক অকল শ্ৰেষ্ঠ কুলৰ কাৰণেই এদনীয়া হৈ থকা

নাই। বিশ্বজনীন উদাৰ ভাৰত বামাৰ্ণৱে আৰু মহাভাৰতে সামান্য কুলত জন্মা অনেক চৰিত্ৰৰ মহানুভৱতা দেখুৱাই থৈছে। আদিকবি বাল্মিকীৰ বামাৰ্ণৱত এফালে কাব্যিক সৌন্দৰ্য্যই যেনেকৈ মন মোহিত কৰে, আনহাতে সেই যুগৰ সমাজ, ৰাজনীতি, ভোগ-বিলাসৰো স্পষ্ট ছবি মানসপটত আঁকি দিয়ে। দশৰথ যেতিয়া বুঢ়া হৈ আহিল, ৰাজকাৰ্য্য সম্পাদন কৰিবলৈ অক্ষম হবৰ সময় হ'ল, তেতিয়া দশৰথে অমাত্যবৰ্গ সকলোকে মাতি ৰাজসভা আহ্বান কৰিলে। সম্পূৰ্ণ গণতান্ত্ৰিক নীতিৰে সভাক কৈছে :

“আপোনালোকে জানে যে মোৰ এই ৰাজ্য ইক্ষ্বাকু বংশীয় নৃপতিসকলৰ দ্বাৰা পুত্ৰতুল্য যত্নেৰে প্ৰতিপালিত হৈ আহিছে। এতিয়া মই ইয়াৰ সুখ বৃদ্ধি কৰিবলৈ ইচ্ছা কৰিছোঁ। মোৰ পুত্ৰ ৰাম মোৰ সমস্ত গুণ লৈ জন্মিছে। তেওঁ বীৰ্য্যত পুৰন্দৰৰ সমান; সেই পুৰুষশ্ৰেষ্ঠ ৰামক যুৱৰাজ পদত অভিষিক্ত কৰিব খুজিছোঁ। মোৰ এই সংকল্প যদি সাধু বুলি ভাৱে তেন্তে আপোনালোকে অনুমতি দিয়ক। যদিহে মোৰ এই প্ৰস্তাৱ অপ্ৰিয়, ইয়াতকৈ বেছি হিতকৰ অথ প্ৰস্তাৱো আপোনাসৰে চিন্তা কৰি ক'ব পাৰে, কাৰণ, পক্ষপাতহীন মধ্যস্থ ব্যক্তিসকলৰ বিচাৰেই শ্ৰেষ্ঠ।”

দশৰথৰ এই কথা শুনি সভাৰ বাহিৰে-ভিতৰে থকা পুৰবাসী আৰু জনপদবাসীসকল, সেনাধ্যক্ষ, অমাত্যবৰ্গ আদি সকলোৱেই একবাক্যে ঘোষণা কৰিলে :

“মহাবল শ্ৰীৰামচন্দ্ৰ মহাগজত আৰোহণ কৰি ৰাজছত্ৰৰ আঁৰত মুখ আবৃত কৰি গৈছে—ইয়াকে চাবলৈ আমি উদগ্ৰীৱ হৈ আছোঁ।” মহাকবি বাল্মিকীয়ে এই আনন্দ বাৰ্ত্তাৰ হৰ্ষোল্লাস এনেদৰে বৰ্ণাইছে :

“বৰষুণ দিব খোজা ভৰুণ মেঘ দেখিলে ময়ূৰবিলাকে যেনেকৈ কেঁকাধনিৰে চৌদিশ মুখৰিত কৰে, সভাত থকা সকলোৱেই সেই প্ৰস্তাৱ শুনি মহানন্দত উল্লাসিত হৈ উঠিল। তেতিয়া সভাৰ

মাজত হৰ্ষমুচক গুঞ্জনধ্বনিৰ আনন্দ লহৰি বাগৰি গ'ল আৰু বাহিৰত অপেক্ষা কৰি থকা জনতাৰ কণ্ঠত শ্ৰীবানচন্দ্ৰৰ জয়ধ্বনিত মেদিনী কঁপিবলৈ ধৰিলে।

বানায়ণৰ দৰেই মহাভাৰতো এখন অমৰ মহাকাব্য—ভাৰত-বৰ্ষৰ সৰ্ব্বতোমুখী মহান প্ৰতিভাৰ ইতিহাস। এফালে কোটি কোটি যুঁজুতা ক্ষত্ৰিয় সন্তানসকল আৰু আনফালে মাত্ৰ পাঁচ পাণ্ডৱ। বহুশতাব্দী উপন্যাসৰ নায়ক-নায়িকাৰ দৰে ইয়াৰ আঁৰত লুকাই এজনে এই মহাভাৰতৰ এখন ধৰ্মক্ষেত্ৰ স্বৰূপ কুকক্ষেত্ৰ সৃষ্টি কৰিলে। ক্ষমতাৰ অপব্যৱহাৰ, অনীতি, অকুশল, দুৰ্নীতি মৰিমূৰ কৰি প্ৰেম, অহিংসা আৰু শান্তিৰ এখন স্বৰ্গ ন কৈ বচনা কৰি থৈ গ'ল। তেওঁৰ সেই পাঞ্চজন্য দিব্যশঙ্খৰ মহাধ্বনি অনন্তকালৰ বুকুভেদি আজিও ধ্বনিত হৈ আছে :

“পৰিত্ৰাণায় সাধুনাং বিনাশায় চ দুষ্কৃতাম্।

ধৰ্ম্মসংস্থাপনায় সন্তরামি যুগে যুগে ॥” চ

সেই বিশ্ববিমোহন, দীনদয়াল, অনুপম সৌন্দৰ্য্যৰ প্ৰতীক মানৱীয় সকলো গুণৰ একমাত্ৰ প্ৰতিনিধি শ্ৰীকৃষ্ণ সখা অৰ্জুনৰ বথৰ সাৰথি। কুকক্ষেত্ৰ বণাঙ্গনত বক্তলোলুপ ক্ষত্ৰ সন্তানবোৰৰ মদমত্ত ছফ্কাৰ ধ্বনি। তাৰ মাজত এখন বথ এটি মন্দিৰৰ দৰে স্থাপিত হৈ আছে। সাৰথি শ্ৰীকৃষ্ণ আৰু তেওঁৰ চৰণত আত্ম-সমৰ্পণ কৰা অৰ্জুন—এজন বেদান্তবাদী ভগৱান আৰু আনজন কৰ্ম্মযোগী মানুহ। এই দুজনৰ সংলাপ-সাহিত্য “গীতা” কোনো-কালে কেতিয়াও ম্লান নোহোৱা এপাহ দিব্যজ্যোতিৰ শতদল পদ্ম—ভাৰতবৰ্ষৰ গভীৰতম জ্ঞানৰ অমৰ নিদৰ্শন।

এই মহাভাৰতৰ মাজতে আছে কৰ্ণৰ দৰে এটি চৰিত্ৰ—যাৰ সত্যনিষ্ঠতা, মহাহুভৱতা আৰু শৌৰ্য্য-বীৰ্য্যৰ তুলনা নাই। দৈৱৰ দুৰ্ব্বিপাকত আত্মপৰিচয় লুপ্ত হোৱা এই বীৰে দীপ্তকণ্ঠে ঘোষণা কৰিব পাৰিছিল :

সুতো বা সুতপুত্ৰোবা যোবা কোবা ভবাম্যহম্

দৈৱায়ত্ব কুলে জন্ম কৰায়ত্ব মম পৌকষম্ ॥

সুতেই হওঁ বা সুতৰ পুত্ৰই হওঁ, যেয়ে হওঁ সেয়ে হওঁ তাত কি কথা। দৈৱে দিয়া এটা কুলত মোৰ জন্ম; কিন্তু মোৰ শৌৰ্য্য-বীৰ্য্য মোৰ হাতৰ মুঠিত।

কুকক্ষেত্ৰ মহাসমৰ শাম কাটিলে, ১৮ অক্ষৌহিনী যুযুৎসুৰ তেজেৰে বিশাল কুকক্ষেত্ৰৰ বণাঙ্গন বাঙলী হ'ল—তাৰে সাক্ষী দিবলৈ আজিও ফাগুন-চ'তমহীয়া সেই বিৰাট ভূমিখণ্ড বঙা বঙা পলাশ ফুলেৰে বাঙলী হৈ থাকে।

ভাৰতবৰ্ষত শান্তি স্থাপন হ'ল। এই মহাশান্তিৰ আনন্দ উৎসৱৰ সোঁত সমস্ত মহাভাৰতৰ বুকুৱেদি বৈ গ'ল নৃত্য, গীত-বাণ, কবিতা, সাহিত্যৰ মাজেদি। পৰিত্ৰাতা শ্ৰীকৃষ্ণৰ অনুপম গুণ-বাণিৰ স্বৰ্গীয় আনন্দ ভাগৱতপুৰাণৰ ছন্দে ছন্দে বসৰ সাগৰ হৈ বৈ গ'ল। উৎসৱানন্দ শ্ৰীহৰিয়েই চৌষট্ঠিকলাৰ মহাশুক হৈ হাতত বাঁহী এটি লৈ বৃন্দাবনৰ কদমগছৰ তলত ত্ৰিৰঙ্গ ভঙ্গিমাবে থিয় দিলে—দাৰ্শনিকসকলে ঘোষণা কৰিলে—

“আনন্দৰূপমমৃতং যন্তিবাতি শান্তম্ শিৱম্ অদ্বৈতম্” আনন্দ স্বৰূপ অমৃতৰ প্ৰতীক শ্ৰীকৃষ্ণই থাকিল এটা যুগৰ সৰ্বাধিনায়ক হৈ। সেই যুগৰ কথা সুঁৱৰি বেথাভবা সুৰত আমাৰ গাৱে—ভুঞা আজিও গাই আছে :

বৃন্দাবন, বৃন্দাবন, ক'তে এৰি গলা

নাৰায়ণ

বৃন্দাবনবিহাৰী হৰি হে

নাৰায়ণ

ক'তে এৰি গলা বৃন্দাবন।

এই প্ৰেৰণাৰ সোঁতত ভাৰতীয় সাহিত্য-সংস্কৃতি আগবাঢ়ি ভাৱ-সমুদ্ৰৰ চৌৰ বুকুত ওপঙি গৈ থাকোঁতে থাকোঁতে আহিল বুদ্ধৰ

দুঃখবাদ—জন্ম দুখ, জৰা দুখ, ব্যাধি দুখ, মৰণ দুখ, অপ্ৰিয় সংযোগ দুখ, প্ৰিয়বিয়োগ দুখ, কাম্যবস্তু নোপোৱা দুখ—

ভাৰবাদী ভাৰতবৰ্ষ কঠোৰ বাস্তৱৰ সন্মুখীন হ'ব লগা হ'ল বুদ্ধৰ অনাত্মবাদৰ দৰ্শনে বৈদিক ভাৰতৰ চিন্তাধাৰাত বিপ্লৱ সৃষ্টি কৰিলে। বুদ্ধই অশোকৰ দৰে শক্তিমান সম্ৰাট এজনৰ পৃষ্ঠপোষকতা লাভ কৰিলে। যুগঃযুগান্তৰৰ পৰা একেবাৰে চলি বৈ থকা বৈদিক চিন্তাৰ স্ৰোতধাৰা বোধ কৰিবলৈ বৌদ্ধ দৰ্শনে ভাৰতবৰ্ষৰ চিন্তা আৰু সংস্কৃতিৰ ইতিহাসত এটা অস্থিৰ অৱস্থা সৃষ্টি কৰিলে। ইয়াৰ ফলত ভাৰতবৰ্ষত অসংখ্য নতুন নতুন ধৰ্ম্ম সম্প্ৰদায় সৃষ্টি হ'ল আৰু মানুহৰ মন শতধা বিভক্ত হ'ল। এই সময়ছোৱাত ৭২ টি বেলেগ বেলেগ ধৰ্ম্ম-গোষ্ঠী বা সম্প্ৰদায় থকাৰ প্ৰমাণ পোৱা হৈছে বুলি পণ্ডিতসকলে কৈছে। এই বিপদসঙ্কুল সময়তে প্ৰেৰিত পুৰুষৰ দৰে আছিল শ্ৰীশঙ্কৰাচাৰ্য্য। উত্তৰে কাশ্মীৰ আৰু নেপালৰ পৰা দক্ষিণে কন্যাকুমাৰিকালৈকে এইজন মহাপুৰুষে ধুমুহা গতিৰে অভিযান আৰম্ভ কৰিলে। এই অভিযানত তেওঁ হাতত তৰোৱাল লৈ দেশ ধ্বংসস্তপত পৰিণত কৰা নাছিল। ইয়াৰ প্ৰধান অস্ত্ৰ আছিল বুদ্ধিবৃত্তিৰ সম্বল—সাহিত্য, দৰ্শন আৰু তত্ত্ব আলোচনা।

এই এক শঙ্কৰাচাৰ্য্যকে জগতে এজন সাধু, এজন সন্ন্যাসী, এজন মহাপণ্ডিত, এজন কবি, এজন দাৰ্শনিক, এজন ধৰ্ম্ম সংস্কাৰক আৰু এজন কৰ্ম্মযোগী হিচাবে পালে। তেৱেঁই খণ্ড-বিখণ্ড হোৱা ভাৰতবৰ্ষৰ চিন্তাবাজ্যখনত সুললিত সংস্কৃত ছন্দেৰে প্ৰাচীন কীৰ্ত্তি সমূহৰ প্ৰশস্তি বন্দনা ৰচি গঙ্গা-যমুনাৰ পৱিত্ৰধাৰাৰ দৰে ৰস-সাহিত্যৰ ধাৰা বোৱাই দিলে। সমস্ত বেদ-উপনিষদৰ সাৰ বেদান্ত-দৰ্শন প্ৰতিষ্ঠা কৰি ভাৰতবৰ্ষৰ সাহিত্য-সংস্কৃতিক ন কৈ সজাই-পৰাই দিলে। বৌদ্ধধৰ্ম্মৰ প্ৰভাৱ ভাৰতবৰ্ষত লুপ্ত হৈ গ'ল। ৰাজশক্তিৰ পৃষ্ঠপোষকতা লাভ কৰিও বৌদ্ধ দৰ্শনে বৈদিক ভাৰতবৰ্ষৰ পৰা বিদায় ললে। সমগ্ৰ ভাৰতৰ তীৰ্থস্থান সমূহ আনকি আমাৰ

পৰশুকুণ্ডলৈকে ভ্ৰমণ কৰি বুদ্ধৰ দুখবাদ আৰু অনাত্মবাদ মানুহৰ মনৰ পৰা মোহাৰি ব্ৰহ্ম সত্য জগন্ মিথ্যা' বাণীৰে কোটি কোটি ভাৰতবাসীক জ্ঞানৰ পোহৰ বিলাই গ'ল। মাত্ৰ বত্ৰিশ বছৰ কাল পৃথিবীত থাকি এইজন ক্ষণজন্মা মহামানৱে ভাৰতীয় সাহিত্য-সংস্কৃতিলৈ যি নতুন আলোক আনিলে সেই পৰিত্ৰাজকাচাৰ্য্য শ্ৰীমচ্ছঙ্কৰাচাৰ্য্যই শূণ্যবাদী মনোভাৱক এই দৰে গৰিহণা দি গৈছে।

“স্বদেহে শোভনং সন্তুং পুৰুষাখ্যং চ সম্মতম্ :

কিং মূৰ্খ শূণ্যমাত্মানং দেহাতীতং কৰোষি ভো ॥”.....

হেৰোঁ মূৰ্খ, আত্মাক তই তেনেই শূণ্য বুলি কয় কল্পনা কৰিছ? এই আত্মা দেহৰ পৰা পৃথক; কিন্তু তথাপিও ই দেহতে থাকি সকলো বা-বাতৰি দি আছে। আমাৰ শঙ্কৰদেৱেও কৈছে :

“শৰীৰক মই বোলোঁ বুদ্ধি ভৈল হত।

অন্তৰত আছা হৰি খোঁজো বাহিৰত ॥”.....

এইখিনিতে ভাৰতবৰ্ষৰ “পুনৰ অভ্যুত্থান” বা ৰিণেটাচৰ যুগ আৰম্ভ। ইয়াৰ প্ৰভাৱতে পৰবৰ্ত্তীকালত সাধু, সন্ত, কবি, ভাষ্যকাৰ, টীকাকাৰসকলৰ উদয় হ'ল।

শাক্ত, শৈৱ আৰু বৈষ্ণৱৰ অৰ্থহীন বিবোধৰ অৱসান ঘটাই ভাৰতবৰ্ষখনক এক মহান ঐক্যবোধেৰে লগ লগালে শঙ্কৰাচাৰ্য্যই আৰু এইজনেই মানৱ সমাজক সত্য আৰু যুক্তিক ভাল পাবলৈ শিকালে। পৰম্পৰাৰ ধৰ্ম্মক সন্মান কৰিবলৈ শিকালে আৰু শিকালে জীৱন দৰ্শন উপলব্ধি কৰি মিলেৰে থাকিবলৈ। সোঁ সিদিনা মহাত্মাগান্ধীয়েও ঘোষণা কৰি গৈছে :

“ম্যে উপনিষদ কি অদ্বৈতবাদ মানতা হ'

ব্ৰহ্ম সত্য জগন্ মিথ্যা”

আমাৰ শঙ্কৰদেৱেও আৰম্ভ কৰিলে :

‘প্ৰথমে প্ৰণামো ব্ৰহ্মকপী সনাতন।’.....

আপোনাৰ সকলৰ মনত এনে ভাৱো উদয় হ'ব পাৰে, সাহিত্যৰ

ফালে দেখোন পিঠি দি ধৰ্মৰ কথাহে বেছিকৈ কোৱা হৈছে। কথাটো সঁচা। শ্ৰীঅৰবিন্দই তেখেতৰ “কলাবিজ্ঞানৰ জাতীয় মূল্য” নামৰ সৰু কিতাপ এখনত আলোচনা কৰি কৈ থৈছে—প্ৰাচ্যৰ কলাবিজ্ঞান সমূহ ধৰ্মক কেন্দ্ৰ কৰিহে বিকশিত হৈছিল। এই ধৰ্ম মানে আধুনিক ইংৰাজী শব্দ ‘কাল্‌চাৰ’।

মহাযোগী শ্ৰীঅৰবিন্দৰ সিদ্ধবাক্য বৰ্ণে বৰ্ণে সত্য। কাৰণ স্বাক্ষৰদত্ত থকা একো একোজন দেৱতাৰ গুণানুকীৰ্ত্তন কৰিবৰ কাৰণেই পৰবৰ্ত্তীকালত একো একোখন পুৰাণ সৃষ্টি হ’ল। অগ্নিপুৰাণ, বায়ুপুৰাণ, বিষ্ণুপুৰাণ, ব্ৰহ্মবৈবৰ্ত্তপুৰাণ ইত্যাদি ইত্যাদি। শ্ৰীৰামচন্দ্ৰ, শ্ৰীকৃষ্ণ আদিৰ চৰিত বখানিবলৈ গীত, নাট, কাব্য, তত্ত্ববিচাৰ, দৰ্শন আদি সৃষ্টি হ’ল। চকুৰে দেখি থকাকৈ চিত্ৰপট মূৰ্ত্তি আদি নিৰ্মিত হ’ল। কল্পনাৰ সৌন্দৰ্য্য, আৱেগৰ অনুভূতিয়ে কবি-শিল্পীৰ মনত প্ৰেৰণা জগাই দিলে—তাৰ পৰাই কলা সৃষ্টি হ’ল। শ্বাষি টলষ্টয়েও “কলাবিজ্ঞান কাক বোলে” (হোৱাৰ্ট্‌ ইজ আৰ্ট) নামে গ্ৰন্থত এই মৰ্মে কৈছে :

“ইতিহাসৰ প্ৰত্যেক যুগতে আৰু প্ৰত্যেক মানৱ সমাজতে জীৱনৰ উদ্দেশ্য সম্পৰ্কে সম্যক্ জ্ঞান আছে। জীৱনৰ অৰ্থ কি—এই প্ৰশ্নটোৰ উদ্দেশ্যৰ মাজতে একোখন মানৱ সমাজৰ উচ্চতম আদৰ্শৰ পৰিচয় লুকাই আছে। জীৱনৰ এই জ্ঞানেই হ’ল সেই সমাজখনৰ ধৰ্মৰ ভাৱ। পৃথিবীৰ সকলো সমাজতে এটা ভাৱ বিদ্যমান হৈ আছে। আমাৰ মনত যদি এনে ধাৰণা হয় যে, আমাৰ সমাজত এনে একো ধৰ্মভাৱ নাই, প্ৰকৃততে নাইকিয়া নহয়—নাই যেন লগাৰ ঘাই কাৰণ হ’ল ধৰ্মৰ ফালে চকু দিবলৈ আমি ইচ্ছা নকৰোঁ। কেতিয়াবা আমি ধৰ্মৰ ফালে দৃষ্টিপাত নকৰাৰ আন এটা কাৰণ হ’ল যে সেই ফালে চালেই আমাৰ আচল ৰূপটো ওলাই পৰে আৰু ধৰ্মভাৱৰ লগত আমাৰ জীৱনৰ খাপ নোখোৱা অৱস্থাটো আমি দেখা পোওঁ।”

“ধৰ্মৰ ভাৱ-অনুভূতিয়েই একোখন সমাজত বৈ থকা এখন নৈৰ গতিপথৰ দৰে বিদ্যমান হৈ থাকে আৰু এই ধৰ্ম-ভাৱৰ জোখতে আমাৰ মনৰ আবেগ-অনুভূতিবোৰ কলাবিজ্ঞানৰ মাধ্যমেৰে ইকাণ-সিকাণ হৈ বিয়পি পৰে।”

গৰখীয়া লৰাই গৰু চবাই থাকোঁতে আঘোণ-পুহমহীয়া ধান দাই নিয়া পথাৰত ছলাংমাৰিৰে চোঁচোৰ খানি খানি খায়। চোঁচোৰৰ পম বিচাৰি বিচাৰি বেচেবাইতে খানিয়েই থাকে। সেই দৰেই বৰ্ত্তমানৰ কথাৰ লগত অতীতৰ সংযোগ-সূত্ৰ বিচাৰিবলৈ হলে এৰি অহা অতীতক একেবাৰে পাহৰি পেলালে আমি ক’বৰাৰ কোনোবাযেনহে হ’মগৈ। কবি ছৰবাৰ এই কবিতাষাৰেই সদায় সোঁৱৰাই আছে :

“চেনেহৰ সখা মোৰ শেষ অনুবোধ
অতীতক নাযাবা পাহৰি,
সমাপি জীৱন-লীলা বসুধা বুকুত
যামগৈ যিদিনা আঁতৰি
অতীতক নাযাবা পাহৰি ॥”

“চিৰায়ত সাহিত্য”

সহৃদয় সভাস্থসকল, আমাৰ নিবেদন লাহে লাহে সামৰণিৰ ওচৰ চাপিছেহি। ইমানেতে আমি ভাৰতীয় সাহিত্যৰ আন এটি গোঁৱৰ উজ্জ্বল যুগৰ অকণমানি পোহৰ বিচাৰোঁ। সেই যুগটো কাব্যৰ যুগ—যুগনায়ক কালিদাস। কালিদাসৰ নাম স্মৰণ নকৰাকৈ কোনোকালে, কোনো সাহিত্যসেৱীয়ে ভাৰতীয় সাহিত্যৰ একো কথা ভাবিবলৈ, কবলৈ বা লেখিবলৈ সম্পদ বিচাৰি পোৱা কঠিন। ইংৰাজী শব্দ ক্লাচিক্‌ মানে উচ্চতম আদৰ্শৰ সাহিত্যিক বা সাহিত্য বুলি চেম্বাৰ্চ অভিধানে কয়। ক্লাচিকেল শব্দটোৰ প্ৰতিশব্দ কোনোবাই ‘ক্ৰপদী’ বুলিছে আৰু কোনো কোনোৱে ‘চিৰায়ত’ বুলিছে। আমিও তাৰে এটা গ্ৰহণ কৰাই বিধেয় বুলি চিৰায়ত

শব্দটি ইয়াত ব্যৱহাৰ কৰিছো।

এই যুগৰ অনেক কবিয়ে অমৰ সম্পদ দান দি গৈছে। ভৱভূতি, ভৰুহৰি আদি বহুত; কিন্তু আমাৰ সিমান অধ্যয়ন নাই। সেইবাবে ভুৱাদি নজনা কথা কোৱাৰ পৰা আত্মবক্ষা কৰি মাত্ৰ এজনৰ কিঞ্চিৎ গুণকীৰ্ত্তন কৰিবলৈহে হেঁপাহ জন্মিছে।

ইজিপ্ত, গ্ৰীচ আৰু ৰোমৰ সংস্কৃতি মৰিল। কাৰণ এই-বিলাকৰ অন্তৰত প্ৰাণবন্ত আধ্যাত্মিকতাৰ অভাৱ ঘটিছিল; কিন্তু অতি পুৰণি হলেও ভাৰতীয় সংস্কৃতি যুগে যুগে নতুন নতুন ৰূপ লৈ আজিলৈকে জীয়াই আছে। এইদৰে ভাৰতবৰ্ষই কালৰ ধুমুহা জয় কৰি কৰি আহি আছে। তাৰেই সঞ্জীৱনী সোঁতত আহিল আমাৰ চিৰায়ত সাহিত্যৰ যুগ। ১৯৬৮ চনৰ ২৮ চেপ্টেম্বৰ তাৰিখৰ কলিকতাৰ ইংৰাজী দৈনিক “ষ্টেটচ্‌মেন” কাকতত শ্ৰীকৃষ্ণকুপালনিয়ে ‘পুৰণি আৰু নতুনৰ সহ-অৱস্থান’ নামে এটি প্ৰৱন্ধত কৈছে:

“আমি চিৰায়ত সাহিত্যৰ যুগ” বুলি যিটো সময়ৰ কথা কওঁ, সেই সময়ত অকল সংস্কৃত সাহিত্যই যে এদনীয়া ভাৱে বিস্তৃতি লাভ কৰিছিল এনে নহয় তামিল, পালি আৰু প্ৰাকৃত সাহিত্যয়ো প্ৰচুৰ সম্ভাৰ দান দিছিল। এই প্ৰাকৃত সাহিত্যই ভাৰতবৰ্ষৰ অঞ্চল বিশেষত সোমাই সুকীয়া সুকীয়া ৰূপ ললে আৰু সেই সেই অঞ্চলৰ ভাষাৰ লগত মিহলি হৈ পৰিল। কালক্ৰমত আঞ্চলিক সাহিত্যবিলাকো ইয়াৰ প্ৰভাৱত সমৃদ্ধ হৈ উঠিল। লাহে লাহে সংস্কৃত সাহিত্যৰ প্ৰতি ধাউতি কমি আহিল।” পণ্ডিত জৱাহৰলাল নেহৰুৱে ১৯৪৬ চনত জয়পুৰত হোৱা “পি-ই-এন্‌ কনফাৰেন্স”ত (কবি, ৰচনালেখক আৰু ঔপন্যাসিক সন্মিলন) এইদৰে কৈছিল:

“ভাৰতবৰ্ষত সংস্কৃত আৰু প্ৰাকৃত দুটা ভাষা থকাৰ বাবেই সংস্কৃতো জীয়াই নাথাকিল আৰু প্ৰাকৃতো জীয়াই নাথাকিল। যদি যেই সেই এটা ভাষাৰ সকলো সাহিত্য লেখিত হ’লহেঁতেন

কিজানি আজিও সেই ভাষা চলি থাকিলহেঁতেন!.....

কালিদাস

মহাকবি কালিদাসৰ যাউতিযুগীয়া সাহিত্যৰাজিৰ সম্যক আলোচনা কৰিবৰ জোখাৰে আমাৰ পাণ্ডিত্য নাই। মাত্ৰ ফুলৰ বস চুহি খোৱা ভোমোবাৰ দৰে কিঞ্চিৎ গুঞ্জনধ্বনিৰে মহাকবিৰ প্ৰতি থকা আমাৰ অসীম শ্ৰদ্ধাহে নিবেদন কৰিবলৈ আমি ইচ্ছা কৰিছোঁ।

কালিদাসৰ কাব্য ৰঘুবংশৰ মাজত আমি আমাৰ পুৰণি ভাৰতবৰ্ষখনৰ যি এটা ভৌগোলিক বিৱৰণ পাওঁ সি আমাক কবি কালিদাসৰ অন্তৰত লুকাই থকা জন্মভূমি জননী ভাৰতবৰ্ষৰ মেপখনলৈহে আঁন্দুলিয়াই দিয়ে। ৰঘুবংশত প্ৰাগ্‌জ্যোতিষপুৰৰ নামো আছে। মেঘদূত কাব্যত দক্ষিণে ৰামগিৰি পৰ্বতৰ পৰা আৰম্ভ কৰি সাতপুৰা পৰ্বতমালা, মালৱ, ৰেৱা (নৰ্মদা) নদী, বিষ্ণু পৰ্বত, দশাৰ্ণ, ৰাজধানী বিদিশা, শিপ্ৰানদীৰ পাৰত থকা উজ্জয়িনী, গন্ধাৱতী নদী, গম্ভীৰা নদী, দেৱগিৰি, চন্দ্ৰস্বতী, দশপুৰ, কুৰুক্ষেত্ৰ, সৰস্বতী নদী, কনখল পৰ্বত আদি অতিক্ৰম কৰি কৈলাস শিখ-ৰত থকা মানস সৰোবৰ আৰু অলকাপুৰীলৈকে এখন ভাৰতবৰ্ষ শাস্বতকালৰ ভূগোল আৰু ইতিহাসত থৈ গ’ল। যান-বাহন নাইকিয়া চলাচলৰ আধুনিক সুবিধা নথকা কালতো এই অমৰ ভাৰতসন্তান-জনে বিৰাট দেশখনৰ বিভিন্ন ঠাইবিলাক আৰু বিভিন্ন জাতি-উপজাতিৰ মহাসন্মিলন দেখুৱাই কেনেকৈ ভৌগোলিক, সাংস্কৃতিক আৰু ঐতিহাসিক ঐক্যবোধ দেখুৱাই গৈছে—আজিৰ যুগৰ লেখক-সাহিত্যিকসকলে সেই কথা সুঁৱৰি চোৱা প্ৰয়োজন হৈ পৰিছে। কালিদাসৰ কবিতা অকল বুদ্ধিজীৱীৰ নিকপ্‌কপীয়া পৰিকল্পনা কিম্বা কিছুমান অখণ্ড ভাৱৰ সমাবেশ নহয়। ইয়াত আছে সহৃদয়তা-পূৰ্ণ অনুভূতি, কল্পনাৰ মাধুৰ্য্য, অন্তহীন প্ৰেৰণাৰ উৎস আৰু

মনত নপৰা কালৰে পৰা আহি থকা আৰ্য্য-সভ্যতাৰ দিব্যদৰ্শন কালিদাসৰ “শকুন্তলা” বিশ্ববিজয়িনী অনন্ত লাবণ্যময়ী চিবসুন্দৰ-ৰাজ্যৰ একমাত্ৰ মহিমান্বিতা নারী চৰিত্ৰ। বিশ্বসাহিত্যৰ দৰবাৰত সম্ৰাজ্ঞী হৈ এই শকুন্তলাই ভাৰতীয় সাহিত্যৰ বিজয় ঘোষণা কৰি আছে।

কালিদাসৰ অমৰ প্ৰতিভাৰ আন এটি নিদৰ্শন “কুম্ভাৰসমুদ্ৰ” মহাকাব্য। সাহিত্যটো সৰ্গৰ এই মহাকাব্যখনতো সেই ভাৰতীয় ঐতিহ্যৰে এটি চিবনতুন ৰূপ প্ৰস্ফুটিত হৈ আছে। ভাৰতবৰ্ষৰ স্বৰ্গ-ৰাজ্য অধিকাৰ কৰি দেৱতাসকলক ভূত্যাৰ দৰে ব্যৱহাৰ কৰিবলৈ ধৰিলে। দেৱতাই পিতামহ ব্ৰহ্মাৰ উপদেশ বিচাৰিলে। ব্ৰহ্মাই কলে মহাবল অশুৰক বধ কৰি স্বৰ্গৰাজ্য পুনৰুদ্ধাৰ কৰিবলৈ হলে কদ্ৰৱ বীৰ্য্যত জন্ম হোৱা এজন সেনাপতি লাগিব; কিন্তু সতীৰ দেহত্যাগৰ পাচত দেৱাদিদেৱ মহাদেৱ তেতিয়া গভীৰ ধ্যানত নিমগ্ন-মহাযোগী বেশ। কেনেকৈ পুত্ৰ জন্ম হ'ব? কন্যা পাৰ্বতীৰ সম্পৰ্কে দেৱৰ্ষি নাৰদে হিমালয়ক কৈ থৈছিল, “গিৰিৰাজ! আপোনাৰ এই কন্যাটি স্বয়ং শিৱৰ অৰ্দ্ধাঙ্গিনী হ'ব।” সেই হিমালয় পৰ্বততে শিৱ সমাধিস্থ। শঙ্কৰ-পাৰ্বতীৰ নিলন ঘটাই দেৱতাৰ কাৰ্য্য সমাধা কৰিবলৈ যিখন মহাকাব্য ৰচিত হ'ল তাৰ ভিতৰত ভাৰতীয় ঐতিহ্যৰেই সূক্ষ্মতম কাব্যসম্ভাৱ, কালিদাসৰ কালৰ সমাজ, হিমালয় পৰ্বতৰ বুকুত থকা বনজ, খনিজ আৰু জীৱ-জন্তু কিল্লৰ-কিল্লৰীৰ বিচিত্ৰ ৰূপ আখৰেৰে সজা এটা মিউজিয়াম যেন হৈ আছে। হৰ-পাৰ্বতীৰ যি খন বিয়াৰ বৰ্ণনা—সেই বিয়াৰ লগত অসমীয়া সমাজৰ যি মিল দেখা হয় তাৰপৰাই স্পষ্ট প্ৰমাণ পোৱা হয় যে আমাৰ সংস্কৃতিও ভাৰতবৰ্ষৰ মূল সংস্কৃতিৰ সৈতে একেই। শিৱৰ অনুবোধ মতে সপ্তৰ্ষিমণ্ডলে হিমালয়ক ছোৱালী খুজিবলৈ গৈছে, জ্যোতিষীয়ে দিনবাৰ চাইছে, কন্যাৰ ঘৰত সভামণ্ডপ, নোৱনি-ঘৰ, বেই সজা হৈছে, দৰা আদৰিবলৈ তোড়ণ সজা হৈছে, কন্যাক নোৱাই-খুৱাই সুৰত চাউল, ছবৰিবন দি আয়তীসকলে আশীৰ্বাদ দিছে। দৰাক

বাটভেটি চাবলৈ দেৱতাৰ পৰা আৰম্ভ কৰি গন্ধৰ্ব-কিল্লৰ, নৰ-মনিচৰ হেন্দোলদোপ হৈছে—কন্যাৰ ঘৰত উলুহ-মালহ, আলহী অতিথিৰ বিৰাট সমাগম, কন্যাক দিবলৈ উপঢৌকন নিয়া, হোমৰ গুৰিত বৰ-কন্যা বহি হোমত আছতি দিয়া আৰু বিয়া ভগাৰ পাচত দৰা-কন্যাক ভিতৰলৈ নি কৌতুক কৰা, এই সকলোবিলাক সেই মহাকাব্যত মনোগ্ৰাহী ৰূপত বৰ্ণোৱা হৈছে। পঢ়িলে মনত ধাৰণা হয় যেন আমাৰ এই অসমতহে কোনো সম্ভ্ৰান্ত বংশৰ ঘৰত বিয়া হৈছে।

মহাকবি কালিদাসে এইদৰে তেওঁৰ অমৃতবৰষা ছন্দৰ মাজতো সেই মহাভাৰতৰ সাহিত্য-সংস্কৃতিৰ অখণ্ডতাকে দান দি গ'ল।

বৰীন্দ্রনাথে সেইকালৰ স্মৃতি সুঁৱৰি কৈছে:

“আমি যদি জন্ম নিতম কালিদাসেৰ কালে

দৈবে হতম দশম ৰত্ন নববত্নেৰ মালে,

একটি শ্লোকে স্তুতি গেয়ে ৰাজাৰ কাছে নিতাম ছেয়ে

উজ্জয়িনীৰ বিজন প্ৰান্তে কানন-ঘেৰা বাড়ি।”...

পাঠ সাহিত্যৰ প্ৰবেশ

কৌটিকালৰ পৰা বৈ অহা ভাৰতবৰ্ষৰ বৈদিক শ্ৰোতধাৰাত সুদূৰ পাৰশ্বৰ চিন্তাধাৰা আহি লগ লাগিলহি। প্ৰায় দুশ বছৰ কাল মাজে মাজে আহি খুন্দিয়াই থকাৰ অন্তত ১১৯২ খৃষ্টাব্দত দিল্লীৰ পৰা ৮০ মাইল উত্তৰে থকা তৰাইণ নামে ঠাইত মহম্মদ ঘোৰীৰ হাতত পুৰণি ভাৰতৰ শেষ ৰজা পৃথ্বীৰাজৰ মৃত্যু হ'ল; লগে লগে এটা ৰজাস্তৰ ঘটিল। ১২০৬ খৃষ্টাব্দত ঘোৰীৰ সেনাপতি কুটুবুদ্দিনে এই মহাভাৰতৰ অনন্ত স্মৃতিবিজড়িত প্ৰাচীন ইন্দ্ৰপ্ৰস্থ বা দিল্লীত মুছলমান শাসনৰ আৰম্ভ কৰিলে। কুটুবুদ্দিন প্ৰথম চুলতান ৰূপে দিল্লীৰ সিংহাসনত বহিল। কালত পৃথ্বীৰাজৰ ৰাজ-

উদ্ভাসিত আকাশলঙ্ঘী কুটুমিনাৰ থিয় দিলে। ভাৰতবৰ্ষৰ ইতিহাসত এটা নতুন যুগৰ পাতনি হ'ল।

পাৰ্চি ভাষা ৰাজভাষা হ'ল আৰু নকৈ অহা ইছলামী ৰীতি-নীতি, ভাৱ-চিন্তা কেউপিনে বিস্তাৰ হ'ল। ৰাজঅনুগ্ৰহ লাভ কৰা লোকসকল, বা-বিষয়া আদিয়ে পাৰ্চি ভাষাৰে ভাৱৰ আদান-প্ৰদান কৰিবলৈ আৰম্ভ কৰিলে। কালত পুৰণি সংস্কৃত ভাষাৰ ঠাই পাৰ্চি ভাষাই দখল কৰিলে। তেতিয়াৰে পৰা আৰম্ভ কৰি প্ৰায় ছশবছৰকাল মুছলমানসকলে ভাৰতবৰ্ষ শাসন কৰে। এই কালছোৱাতে পাৰস্যৰ সাহিত্য-প্ৰতিভাই চিন্তাশীল ভাৰতীয়সকলৰ মনত প্ৰভাৱ বিস্তাৰ কৰিলে। স্মাৰ যজুনাথ চৰকাৰৰ ঔৰঙ্গজেবৰ ইতিহাস গ্ৰন্থত এইদৰে পোৱা হয় :

“সমস্ত ইছলামী জগতৰ ভিতৰত পাৰস্য দেশখনেই আছিল সাহিত্য, সংস্কৃতি, ভাৱ-চিন্তাৰ মূল উৎস। পাৰস্যৰ কবিসকলৰ আৰ্হিতে সকলো ঠাইৰ মুছলমান কবিসকলে কবিতা লেখিছিল সকলো ঠাইৰ মুছলমান ৰজাসকলেও নিজ নিজ ৰাজ্যত পাৰস্য দেশৰ আৰ্হিৰেই সাজ-পাৰ কৰা, কথা কোৱা, আদৰ-কায়দা আদি প্ৰৱৰ্ত্তন কৰিছিল। কিৰদৌচি আৰু হাফিজৰ দেশৰ পণ্ডিত-সকলৰ প্ৰশংসালাভ কৰাটো অন্য দেশত থকা মুছলমান কবিসাহিত্যিকসকলৰ পৰম কাম্য বিষয় আছিল। সেই কালত পাৰ্চি সাহিত্যই এচিয়াৰ সকলো দেশতে সুখ্যাতি লাভ কৰিছিল।”...

আমাৰ সাহিত্যতো লয়লা-মজনু, চিৰি-ফৰহাদ, হাতিমতাই চোৰাৰ-কস্তম, কাৰবালা, ফোৰাং নদী, হাচান-ছচেন, হাফিজ, ওমৰ খায়য়াম আদি নিজৰ যেন হৈ পৰিছিলহি। পাৰস্য দেশৰ এজন ইহুদি ডেকাই প্ৰাচীন হিব্ৰু শাস্ত্ৰ সমূহ পঢ়ি গভীৰ জ্ঞান লাভ কৰে। তেওঁ ‘চৰ্মদ’ নামে এটা গুপ্তনাম লৈ ৰহস্যবাদী কবিতা লেখিছিল। তেওঁ ইছলাম ধৰ্ম গ্ৰহণ কৰিলে আৰু ইছলামীয়া দৰ্শন আয়ত্ত কৰিলে। তেওঁ এজন বেপাৰী হৈ ভাৰতলৈ আহিল আৰু অভয়চাঁদ নামে এজন হিন্দু ডেকাৰ সৈতে বন্ধুত্ব হ'ল। বেহা-

বেপাৰ এৰি তেওঁ ফকীৰ হ'ল আৰু অভয়চাঁদক প্ৰথম শিষ্য কৰি ললে। সেই সময়ত চাহজাহান ভাৰতৰ সম্ৰাট। চাহজাহানৰ বৰ পুতেক দাৰ্শনিক দাবাৰ লগত চৰ্মদৰ সংযোগ ঘটিল। পাৰ্চি ভাষাত লেখা চৰ্মদৰ সুললিত ছন্দত পাৰস্যৰ চুফিবাদৰ ৰহস্যই প্ৰকাশ লাভ কৰিলে। তাৰ উপৰি তেওঁৰ কবিতাত অতি উদাৰ আৰু মানৱীয় প্ৰেমৰ সমাবেশ ঘটিছিল। খণ্ড খণ্ড সাম্প্ৰদায়িক মনোভাৱৰ উৰ্দ্ধত থকা তেওঁৰ ৰচনাই সকলো ধৰ্মৰে সত্য সমানে গ্ৰহণ কৰিছিল। তেওঁৰ প্ৰিয় শিষ্য অভয়চাঁদক তেওঁ এই মৰ্মে গীত এটি ৰচি গাবলৈ দিছিল :

“মই ফোৰকানৰ অনুগ্ৰামী—এজন গুৰু আৰু সংসাৰত্যাগী,
মই ইহুদিবিলাকৰ এজন বৰি, এজন মূৰ্ত্তিউপাসক
আৰু এজন মুছলমান।”

(মুছলমানসকলৰ চাৰিশাস্ত্ৰ জব্বৰ, ফোৰকান, এঞ্জিল, কোৰাণ। বৰি পণ্ডিতলোক)

“কাৰা আৰু মন্দিৰবিলাকত মানুহে তেওঁৰ শিল আৰু তেওঁৰ কাঠ সংৰক্ষণ কৰিছে। কোনো এঠাইত তেওঁ এটা কলা শিলৰ ৰূপ লৈছে আৰু কোনো ঠাইত তেওঁ হিন্দুৰ উপাস্ত মূৰ্ত্তি হৈ আছে।”

জানিবলগীয়া কথা এয়ে যে, মুছলমানৰ পৱিত্ৰ তীৰ্থ মক্কাৰ কাৰা মন্দিৰত থকাৰ দৰেই কাশীৰ বিশ্বনাথ মন্দিৰত কলা শিলৰ লিঙ্গমূৰ্ত্তি আছে আৰু জগন্নাথ মন্দিৰত কাঠৰ দাক্ষৰ্শ আছে।

চৰ্মদৰ দৰ্শনত চমৎকাৰিত্ব আছে। তেওঁৰ মতে এই বিশ্ব ব্ৰহ্মাণ্ডত থকা সকলো উপাদান মানুহৰ গাতেই আছে।

চাহজাহানক বন্দী কৰি ঔৰঙ্গজেব পাটত উঠিল। হিন্দু দৰ্শনত পণ্ডিত দাবা চেকোক হত্যা কৰা হ'ল। দাবাৰ পক্ষপাতি চুফিমতবাদী চৰ্মদ কাজীৰ বিচাৰৰ আগত থিয় দিব লগা হল। নৈষ্ঠিক মুছলমানৰ বিচাৰত চৰ্মদ দোষী সাব্যস্ত হ'ল আৰু প্ৰাণদণ্ডৰ

আদেশ হ'ল। প্রাণদণ্ড দিয়া কাঠবশালত উঠি চৰ্ম্মদে চুফিবাদ
অতি ওখ কবিতা গাবলৈ ধৰিলে। তেওঁ কাঠবশালত মুৰটে
সুমুৰাইদি হাঁহি হাঁহি এইদৰে গাইছিল :

“মোৰ এই দেহটোৱে ইমান দিন মোৰ প্ৰাণটো প্ৰিয়তম
লগত মিলি যোৱাত বাধা সৃষ্টি কৰি আছিল। আ, অৱশেষত
বন্ধুত্বৰ বাহন এখন তবোৱালে ইয়াক আঁতৰাই দিব।” শেষ নিশ্বাস
লগে লগে চৰ্ম্মদে গালে :

“মোৰ বন্ধু, নাঙঠ তবোৱালখন আহিল !

যি বেশেবেই আহা, হে মোৰ বন্ধু,

মই তোমাক চিনি পাওঁ।”

বৈষ্ণৱ কবিতাৰ যুগ

খ্ৰীষ্টীয় পোন্ধৰশ শতিকাৰ শেষ ভাগত মোগল সাম্ৰাজ্যত
ৰাজনৈতিক, সামাজিক আৰু নৈতিক অৱস্থাৰ অৱনতি ঘটিবলৈ
আৰম্ভ হ'ল। ভাৰতৰ পূবপ্ৰান্তত মহাপুৰুষ শ্ৰীশঙ্কৰদেৱৰ পৰা
আৰম্ভ কৰি শিখণ্ডক নানকলৈকে ধৰি সমগ্ৰ ভাৰতবৰ্ষত এটা
মহাশক্তিশালী চিন্তাধাৰাৰ সোঁত বৈ গল। ভাৰতবৰ্ষত বৈষ্ণৱ
পদাৱলীৰ শুললিত ৰাঙ্গাৰ উঠিল। ৰবীন্দ্ৰনাথে কৈছে :

“বৈষ্ণৱ পদাৱলীত থকা যমুনাৰ বৰ্ণনা মনত পৰে—
প্ৰকৃতিৰ অনেক দৃশ্যই মোৰ মনলৈ বৈষ্ণৱ কবিৰ ছন্দোৰাঙ্গাৰ
আনি দিয়ে—তাৰ প্ৰধান কাৰণ, এই সমস্ত সৌন্দৰ্য্য মোৰ মানত
শূণ্য সৌন্দৰ্য্য নহয়—ইয়াৰ ভিতৰত মানৱ ইতিহাসৰ সমস্ত পুৰণি
কালৰ প্ৰীতিসন্মিলন গাঁথা পূৰ্ণ হৈ আছে। ইয়াৰ ভিতৰত যেন
এটি চিৰন্তন হৃদয়ৰ লীলা অভিনীত হৈ আছে। এই সৌন্দৰ্য্যৰ
মাজত বৈষ্ণৱ কবিসকলৰ সেই অনন্ত বৃন্দাবনখন লুকাই আছে।
বৈষ্ণৱ কবিতাৰ যথার্থ মৰ্ম্মৰ ভিতৰত যিজন প্ৰৱেশ কৰিছে
তেওঁ সমস্ত প্ৰকৃতিৰ ভিতৰত সেই বৈষ্ণৱ কবিতাবেই ধ্বনি
শুনিবলৈ পায়।”

কবীৰ

এই যুগৰ সন্ত কবিসকলৰ ভিতৰত কবীৰৰ এটি সুকীয়া
বিশেষত্ব আছে। তেওঁৰ ভজনাবলীত বেদান্ত দৰ্শন, ইছলামীয়া দৰ্শন ;
আনকি খ্ৰীষ্টিয়ান মতবাদৰ প্ৰতিও শ্ৰদ্ধাৰ নিদৰ্শন আছে। কবিতা,
দৰ্শন, হিত উপদেশ, নীতিজ্ঞান আদিৰে কবীৰৰ অমৰ সাহিত্যই
ভাৰতবাসীক উদ্ধুদ্ধ কৰি আহিছে। কবীৰে কৈছে :

(১) ফুলৰ সুগন্ধৰ গৰাকীজন তোমাৰ ভিতৰতে আছে।
হৰিণাৰ নাইটোতে থকা কস্তুৰী পকি সুগন্ধ গোটেই বনত বিয়পি
পৰে ; কিন্তু অজ্ঞানতাবশত হৰিণাটোৱে সুগন্ধ ক'ৰ পৰা আহিছে
বুলি ঘাঁহ-বনবোৰ সুঙি সুঙি গোটেই অৰণ্য চ'লাপাত কৰে।
তেনে প্ৰমাদত নপৰিবলৈ তুমি জ্ঞানচকুৰে তেওঁক তোমাৰ মাজতে
চোৱাঁ।

(২) তোমাৰ বাটত যদি কোনোবাই কাঁইট পুতিছে, তুমি
তাত ফুল ছটিয়াই দিয়াঁ। তোমাৰ বাট ফুলেই ফুল হ'ব আৰু
সিটোৰ কাৰণে হ'ব ত্ৰিশূলৰ জোং।

কবীৰৰ দোঁহা এটিৰ অসমীয়া ৰূপান্তৰ কৰি চালে এনেকুৱা
হয় :

ঘটত জল আছে

জলত কমল ;

কমলত জ্যোতি আছে

কৰে জলমল।

জ্যোতিত জিলিকি উঠে

মহা-জ্যোতিৰ্জ্ঞান,

সমস্ত সৃষ্টিৰ কৰ্ত্তা

সেই ভগৱান।

(৩) “সুন্দৰ তন পায় ন কক অভিমান।

ত্যাগীসকল অনবীতি প্রীতি যুত,

ধক সংগুকে কো ধ্যান ॥”

“ছুখ সুখ সব জীৱন কো জগ মে, ব্যাপক এক সমা।

দয়া ধৰ্ম কুছ বাখি হৃদয় মে, দে ভুখে গো দান ॥

কৰ্ম ভাগ ভোগন কো আয়া, দো দিন কা মিহমান।

সদা ন বহে সাহিবী তেবী ক্ষণ-ভংগুৰ কহি জান ॥

জনম পায় নব সুকৃতি কৰিলে, জো চাহেঁ কল্যাণ।

গছ সংপন্থ গ্ৰন্থ গুৰু সন্নত কহেঁ জো সন্ত সুজান ॥

বাৰম্বাৰ কবীৰ কহত হোঁয়, শুনি লে মুঢ় অজ্ঞান।

জো মানৈ তো মান নহি য়হ গোৱ য়হ মৈদান ॥”

ক্ষণভঙ্গুৰ মানৱ জীৱনত সং কৰ্ম কৰিবলৈ ভোকাতুৰক অন্নদান, কৰিবলৈ, সংপন্থ, সংগ্ৰন্থ সংলোকৰ সঙ্গ লবলৈ মানুহক প্ৰেৰণা দিয়া কবীৰ ভাৰতবৰ্ষৰ সাহিত্যত এখন যাউতিযুগীয়া আসনত প্ৰতিষ্ঠিত হৈ আছে।

ইংৰাজী সাহিত্যৰ আগমন

এইদৰে আহি থাকোতে ১৯ শ শতিকাৰ আৰম্ভনিত বিজয় উল্লাসেৰে আহি ইংৰাজী সাহিত্যৰ ধাৰা ভাৰতবৰ্ষত সোমালহি। সংস্কৃত আৰু পাৰ্চীৰ ঠাইত ইংৰাজী ভাষাই প্ৰাধান্য লাভ কৰিলে। পশ্চিমীয়া সাহিত্যৰ বিবিধ ধাৰাই ভাৰতবৰ্ষৰ সকলো সাহিত্যতে ঠাই পালে। গল্প-সাহিত্যত পশ্চিমীয়া প্ৰভাৱ পৰাৰ উপৰিও উপন্যাস, চুটি গল্প, নাটক, কবিতা, সঙ্গীত আদিত ইংৰাজী সাহিত্যৰ ছাঁ পৰি এটা নতুন যুগৰ সৃষ্টি কৰিলে। ইংৰাজী ভাষাই বৃটিছ চৰকাৰৰ ৰাজহুৱাৰ দৰে সকলো ভাৰতীয় ভাষাক ছাঁ দি ঢাকি ধৰিলে। তাৰ উপৰি মানুহ সদায় নতুনৰ প্ৰয়াসী। এই নতুন সোঁতত ভাৰতীয় চিন্তাধাৰাও মিলি গ’ল। ভাৰতীয় সাহিত্যিক

সকলে ইংৰাজী সাহিত্যৰ পৰা নতুন প্ৰেৰণা লাভ কৰিলে। ইংৰাজী ভাষাৰ যোগেদিয়েই বিশ্বসাহিত্যৰ লগত পৰিচিত হ’ল।

ববীন্দ্ৰনাথ

সেই আদিম সূৰ্য্যৰ প্ৰভাত ৰশ্মিত স্নান কৰা কবিসকলৰ দিনৰে পৰা আৰম্ভ কৰি ১৯ শ শতিকাৰ শেষলৈকে ভাৰতবৰ্ষত যি চিন্তাধাৰা অব্যাহত গতিৰে বৈ আছিল, তাৰ পাৰতে এখন “শান্তি নিকেতন”ত দেখা দিলে এজন এই যুগৰ ঋষিকবি ববীন্দ্ৰ নাথে। প্ৰশান্ত গম্ভীৰ, বিৰাট ব্যক্তিত্বৰ গৰাকী ববীন্দ্ৰনাথৰ চকুত বিশ্বপ্ৰকৃতিৰ অমলিন সৌন্দৰ্য্য, বুকুত মানৱ-প্ৰেম আৰু চিন্তাত ৰূপ সাগৰৰ অৰূপবতনে থানিকা পাতিলে।

ববীন্দ্ৰনাথে গালে :

“দেশশূণ্য কালশূণ্য জ্যোতিঃশূণ্য মহাশূণ্য-পৰি
চতুৰ্মুখ কৰিছেন ধ্যান।

সহসা আনন্দসিন্ধু হৃদয়ে উঠিল উথলিয়া

আদিদেব খুলিলা নয়ান।

চাৰি মুখে বাহিৰিল বাণী,

চাৰি দিকে কৰিল প্ৰয়াণ।

সীমাহাৰা মহা অন্ধকাৰে,

সীমামূৰ্ছা বেয়ামপাৰাবাৰে,

প্ৰাণপূৰ্ণ ঋটিকাৰে মতো

আশাপূৰ্ণ অতৃপ্তিৰ প্ৰায়

সঞ্চৰিতে লাগিল যে ভাষা ॥

আনন্দেৰ আন্দোলনে ঘন ঘন বহে শ্বাস

অষ্ট নেত্ৰে বাহিৰিল জ্যোতি।

জ্যোতিৰ্ময় জটাজাল কোটি সূৰ্য্যপ্ৰভা বহি

দিগ্বিদিকে পড়িল ছড়ায়ে ॥”

জগতৰ গঙ্গোত্ৰীশিখৰ হতে
শত শত স্ৰোতে
উচ্ছ্বসিল অগ্নিময় বিশ্বৰ নিৰ্ঝৰ,
সুধাতাৰ পাষণ্ড হৃদয়
শত ভাগে গেল বিদৰীয়া ॥”

ববীন্দ্ৰনাথে ১৯১৩ চনত গীতাঞ্জলিৰ বাবে নোবেল পুৰস্কাৰ লাভ কৰিলে। মেঘেটকা ভাৰতবৰ্ষখনৰ মহান গৌৰৱ বশিষ্ঠ পৃথিবীৰ চকুত পৰিল। উপনিষদৰ প্ৰাণবন্তৰে পৰিপূৰ্ণ ব্ৰহ্মবাদী ববীন্দ্ৰনাথ ঠাকুৰৰ জীৱনৰ সকলো গভীৰ সত্যৰ একমাত্ৰ আশ্ৰয় স্থান তেওঁৰ কবিতা। পৃথিবীৰ সকলো দেশৰ, সকলো কবিৰ, সকলো সৌন্দৰ্য্যৰ এখন নন্দন বন বচনা কৰি, চুফি দাৰ্শনিকৰ দৰে এটা হলছ আলখাল্লা পিন্ধি মহাশূণ্যৰ ফালে তীব্ৰ দৃষ্টিৰ চকুযুৰী থৈ, পাচলৈ হাত দুখন দি সোঁৱা অনন্তকালৰ বুকুত থিয় দি আছে এই যুগৰ এজন বাল্মিকী ববীন্দ্ৰনাথ। থৈ গৈছে দিব্যজ্ঞানৰ যজ্ঞ ধোঁৱাৰ সুগন্ধৰে পৰিপূৰ্ণ এখন আশ্ৰম— দি গৈছে দুখ জয় কৰিব পৰা আত্মত্ৰাণৰ মহামন্ত্ৰ :

“বিপদে মোৰে বক্ষা কৰো, এ নহে মোৰ প্ৰাৰ্থনা
বিপদে আমি না যেন কৰি ভয়।
দুখ-তাপে-ব্যথিত চিতে নাইবা দিলে সান্ত্বনা
দুখে যেন কবিতো পাৰি জয়।
সহায় মোৰ না যদি জুটে নিজৰ বল না যেন টুটে—
সংসাৰেতে ঘটিলে ক্ষতি, লভিলে শুধু বঞ্চনা,
নিজেৰ মনে না যেন মানি ক্ষয় ॥
আমাৰে তুমি কৰিবে ত্ৰাণ, এ নহে মোৰ প্ৰাৰ্থনা—
তৰিতে পাৰি শক্তি যেন ৰয়।
আমাৰ ভাৱ লাঘব কৰি নাইবা দিলে সান্ত্বনা,
বহিতে পাৰি এমন যেন হয়।

নত্ৰশিৰে সুখেৰ দিনে তোমাৰি মুখ লইব চিনে—
দুখেৰ বাতে নিখিল ধৰা যেদিন কৰে বঞ্চনা
তোমাৰে যেন না কৰি সংশয় ॥”

সংশয়বিহীন হৈ আধ্যাত্মিক শক্তিয়ে জীৱন গঢ়ি সংসাৰ পথত বীৰৰ দৰে আগবাঢ়ি যাবলৈ দিয়া এনেকুৱা প্ৰেৰণাকে মানুহক লাগে। এয়া আত্মবিশ্বাস, আত্মত্ৰাণ আৰু আত্মউপলব্ধিৰ জীৱন দৰ্শন। ববীন্দ্ৰনাথৰ দান।

অক্সফোৰ্ড বিশ্ববিদ্যালয়ত ববীন্দ্ৰনাথে “মানৱ ধৰ্ম্ম” আখ্যাৰে দিয়া বক্তৃতাৰ ভৌগলিক সীমা নথকা, বিশ্বমানৱক একে বুলি ভৱা আৰু বসুধাখনকে কুটুম বুলি গ্ৰহণ কৰা ভাৰতবৰ্ষৰ ধৰ্ম্ম ধাৰাৰ পৰিষ্কাৰ ৰূপ এটি দাঙি ধৰিছিল। সৰ্বপল্লী বাধাকৃষ্ণণৰ পাতনিৰে সৈতে সেই বক্তৃতা গ্ৰন্থাকাৰে প্ৰকাশিত হৈছে। বিশ্ব-কবিৰ সেই বক্তৃতাতে এই বাণীয়েই ধ্বনিত হৈছে :

“হেথা একদিন বিৰামবিহীন মহা-গুপ্তাৰ ধ্বনি
হৃদয়তন্ত্ৰে একেৰ মন্ত্ৰে উঠেছিল ৰণবণি।
তপস্শাবলে একেৰ অনলে বহুৰে আছতি দিয়া
বিভেদ ভুলিল, জাগায়ে তুলিল, একটি বিৰাট হিয়া।”

সেই বিৰাট সাধনাৰ ভূমি ভাৰতবৰ্ষ এখন মহামানৱৰ সাগৰ তীৰ আৰু ইয়াৰ সাহিত্য-সংস্কৃতি পৃথিবীৰ সকলো মানুহৰ সমান শ্ৰদ্ধাৰ বিষয়।

দ্বিতীয় খণ্ড

অসমীয়া ভাষা-সাহিত্য

এতিয়া আমি আহি অতি প্ৰাচীন কামৰূপ ৰাজ্যত সোমাব খুজিছোঁ। আমি সকলোৱেই জানো দক্ষযজ্ঞলৈ গৈ সতীয়ে শিৱ নিন্দা সহিব নোৱাৰি যজ্ঞস্থলতে দেহত্যাগ কৰিলে আৰু সেই সংবাদ পাই শিৱ গৈ ক্ৰমমূৰ্ত্তি ধৰি দক্ষযজ্ঞ নাশ কৰিলে। সতীৰ মৃতদেহ কান্ধত লৈ শিৱই সতীক পুনৰ জীৱন দিবলৈ উন্মত্তৰ দৰে সমস্ত ভাৰতবৰ্ষ ভ্ৰমণ কৰিলে। শিৱ-সতীৰ দিব্যপ্ৰেমৰ ই এক চিৰন্তন কৰুণ কাহিনী। পত্নীৰ বিয়োগ ব্যথাত স্বয়ং দেৱাদি দেৱ মহাদেৱো আত্মহাৰা হোৱা এই পৌৰাণিক কাহিনী আজিও ভাৰত-বৰ্ষত জনপ্ৰিয় হৈ আছে। দেহৰ পৰা আত্মা ওলাই গলে উভতি নাহে— এই মহাসত্যৰ প্ৰতিও আত্মভোলা শঙ্কৰৰ চেতনা উদয় নহল— “সতীৰ জীৱন লাগে” বুলি মৰ্ম্মন্তদ বেদনাত শোকগ্ৰস্ত হ’ল। এইদৰে ঘূৰি ফুৰোতে ৫২ টুকুৰা হৈ সতীৰ মৃতদেহৰ অংশবিলাক ৫২ ঠাইত পৰিল। কালক্ৰমত সেই ৫২ খন পীঠ-স্থানত পৰিণত হ’ল। আন্তৰ্জাতিক খ্যাতিমান ভাৰতীয় ঐতি-হাসিক ডঃ ৰাধাকৃষ্ণন মুখাৰ্জীয়ে তেখেতৰ ভাৰতবৰ্ষৰ মূলগত ঐক্য সম্পৰ্কে লেখা গ্ৰন্থত এই ৫২ খন পীঠৰ বিশেষ পৰিচয় দি থৈছে। শাক্ত, শৈৱ, বৈষ্ণৱসকলৰ তীৰ্থস্থান সমূহেৰে পৰিপূৰ্ণ এই বিশাল দেশখনৰ মূলগত ঐক্য বিচাৰিলে আমি ভাৰতীয় সংস্কৃতিৰ এখন বিশাল ৰাজ্য দেখিবলৈ পাওঁ। কামৰূপৰ প্ৰাচীনত্বৰ অনুসন্ধান কৰিলেই কামাখ্যাপীঠৰ কথা আপোনাআপুনি ওলাই পৰে। কামাখ্যাত সতীৰ যোনীমণ্ডল পতিত হোৱা বাবে ই শাক্তসকলৰ এখন পবন তীৰ্থত পৰিণত হ’ল। ত্ৰিপুৰাত দেৱীৰ দক্ষিণ পাদ পৰা বাবে তাত ত্ৰিপুৰ সুন্দৰী আৰু শ্ৰীশৈলত (শ্ৰীহট্ট) দেৱীৰ

ডিঙিটো পৰা বাবে তাত মহালক্ষ্মী নামে দেৱী পূজিতা হ’ল।

সেই মনত নপৰা কালৰে পৰা থকা এইখন কামৰূপ ৰাজ্যৰ সীমাও বিশাল আছিল। বৰ্ত্তমান পূব পাকিস্তানত পৰা ভাটিৰ বংপুৰ নগৰ আৰু কোচবিহাৰ আদিৰ পৰা আৰম্ভ কৰি পূবে দিকবাই নৈলৈকে এই সমগ্ৰ দেশখনৰ নাম আছিল কামৰূপ। প্ৰকৃততে আমাৰ ৰাজ্যখনৰ নাম কামৰূপ হোৱাহে উচিত আছিল। কাৰণ, ইয়াৰ ভিতৰত ত্ৰিপুৰা, শ্ৰীহট্ট, মণিপুৰ আদি সকলো ঠাই পৰিলহেঁতেন। যোগিনীতন্ত্ৰত কামৰূপ ৰাজ্য সম্পৰ্কে এটি ভৱিষ্যত বাণীও আছে। সেয়া এইদৰে পোৱা হয় :

“তেনৈব ধননঃ সৰ্ব্ব কামৰূপনিবাসীনঃ।”

কামৰূপ নিবাসী সকলো ধনশালী হ’ব বুলি কোৱা কথাষাৰ আজিৰ দিনৰ অসমখনত তেল, চাহপাত, কয়লা আদিৰ পৰা উপাৰ্জন হোৱা অজস্ৰ ধনৰ লগত মিলাই চাব পাৰি। অসম সাহিত্য সভাৰ ১৯২০ চনত তেজপুৰত বহা চতুৰ্থ অধিবেশনৰ সভাপতি পণ্ডিতপ্ৰব ৬হেমচন্দ্ৰ গোস্বামীদেৱৰ অভিভাষণত পোৱা হয় :

“এই সুন্দৰ সংসাৰত যতবিলাক উপাদেয় ভোগৰ বস্তু আছে সেইবিলাকৰ মধুৰ ৰসৰ সোৱাদ লৈ, আত্মা-পৰমাত্মাৰ একত্ব অনুভূতিৰ যি সাধন, তন্ত্ৰ বা আগমশাস্ত্ৰৰে সেয়ে প্ৰতিপাত্ত বিষয়।” অসমীয়া কবি-সাহিত্যিক, সমালোচক আৰু ভাষা-সাহিত্যৰ ইতিহাস লেখক স্বৰ্গীয় ডি. ব্ৰজেন্দ্ৰ নাথ নেওগেও কৈ গৈছে :

“ভাৰত প্ৰসিদ্ধ কামাখ্যাপীঠ বুকুত লৈ পুৰণি কামৰূপ ৰাজ্য অতীজৰে পৰা শাক্ত ধৰ্ম্মৰ এক অজেয় দুৰ্গ আছিল যে সন্দেহ নাই। সমগ্ৰ ভাৰত ব্যাপি পৰা শাক্ত ধৰ্ম্মৰ কম্পন কেন্দ্ৰ এই কামৰূপেই বুলি বহুত পাণ্ডিতে অনুমান কৰে; অৱশ্যে যদিও কাশ্মীৰেও কামৰূপৰ সৈতে এই দাবীত যোগ দিয়ে।”

অতি পুৰণি কামৰূপীয় বা অসমীয়া সংস্কৃতিৰ উল্লেখ বামাংগ, মহাভাৰত, মহাকাব্য আৰু পুৰাণবিলাকত আছে। ডঃ বাণীকান্ত কাকতিৰ “পুৰণি কামৰূপৰ ধৰ্ম্মৰ ধাৰা” নামে কিতাপত কোৱা হৈছে যে, কামৰূপৰ অতি পুৰণি নাম প্ৰাগ্জ্যোতিষপুৰ। মুঠতে প্ৰাগ্জ্যোতিষপুৰ আৰু কামৰূপ দুয়োটা নামেই এই দেশক বুজাইছিল। প্ৰাগ্জ্যোতিষপুৰ জ্যোতিষ চৰ্চাৰ কেন্দ্ৰ আছিল। গ্ৰহ-নক্ষত্ৰৰ গণনাৰ কাৰণেই নৱগ্ৰহ মন্দিৰ প্ৰতিষ্ঠা কৰা হৈছিল। যোগিনীতন্ত্ৰত আছে নীলাচল পৰ্বতত তাৰা-সাধনা কৰিবৰ কাৰণেই বশিষ্ঠ আহিছিল। নীলাচল পৰ্বতক এটি মান-মন্দিৰৰ দৰে ব্যৱহাৰ কৰা হৈছিল। ইয়াৰ পৰা নিশাকালত আকাশৰ তৰাবোৰ স্পষ্টভাৱে নিৰীক্ষণ কৰিব পাৰি। কামৰূপৰ যি সকল জ্যোতিষীয়ে বৈজ্ঞানিক পদ্ধতিৰে জ্যোতিষ চৰ্চা কৰিছিল সেইসকল কালত “সূৰ্য্যবিপ্ৰ” নামে এটা সুকীয়া শ্ৰেণীত পৰিণত হ’লগৈ। এতিয়াও উজনি-নামনি অসমত অলেখ জ্যোতিষৰ পুথি আছে। জ্যোতিষ শাস্ত্ৰ সংস্কৃতত লেখা। গতিকে অতি পুৰণি কালৰে পৰা কামৰূপত যে সংস্কৃত ভাষাৰ প্ৰচলন আছিল সেই কথা স্পষ্টভাৱে ক’ব পাৰি। কালিকাপুৰাণ, যোগিনীতন্ত্ৰ আদিৰ বয়স এতিয়ালৈকে এহেজাৰ বছৰ হ’ল। গুৱাহাটী বিশ্ববিদ্যালয়ে সংগ্ৰহ কৰা পুৰণি পুথিবিলাকৰ ভিতৰত বাতৰি কাকতত পোৱা মতে, ১৭ কি ১৮ খনমান কালিদাসৰ কুমাৰ-সম্ভৱ মহাকাব্যৰ পুথি পোৱা হৈছে। ইয়াৰ পৰা বুজিব পাৰি যে টোলবিলাকত কাব্য পঢ়ুৱাবৰ সুন্দৰ ব্যৱস্থা আছিল। অসমীয়া সাহিত্যৰ আদি যুগত যিসকল কবি আছিল তেখেতসকলৰ বচনাত সংস্কৃতৰ প্ৰভাৱ স্পষ্টভাৱে পৰিলক্ষিত হয়।

কামৰূপত সংস্কৃত চৰ্চা খৃষ্টপূৰ্ব পঞ্চম কি ৬ষ্ঠ শতাব্দীৰ পৰাই আছিল বুলি সন্ধ্যতে এটি নতুন তথ্য পোৱা হৈছে। বঙ্গদেশৰ সংস্কৃত সাহিত্য সম্পৰ্কে লেখা এখন গবেষণামূলক গ্ৰন্থত শ্ৰীমুখী কুমাৰ দে’ই লেখিছে :

“লৌহিত্যৰ পাৰত থকা চম্পা নামে কোনো ঠাইত সংস্কৃত ভাষাৰে সংলাপ ধৰণেৰে লেখা এখনি অতি পুৰণি পুথি পোৱা হৈছে। এই পুথিৰ নাম “হস্তী আয়ুৰ্বেদ” আৰু ৰচোতাজনৰ নাম পালকাপ্য বা পাল কাপ্পা। ইয়াৰ অন্ত্যন্ত নাম গজ-চিকিৎসা, গজ-বৈজ্ঞ। গজ-বিজ্ঞা আৰু গজায়ুৰ্বেদ বুলিও বৰ্ণিত হৈছে। এই পুথিৰ ৰচনা-কাল খৃষ্টপূৰ্ব পঞ্চম কি ৬ষ্ঠ শতাব্দী বুলি অনুমান কৰা হৈছে।”……

কামৰূপৰ হাবিত যে দলে দলে বনৰীয়া হাতী আছিল সেই কথা হিউৱেন চাঙেও উল্লেখ কৰি থৈ গৈছে। কুক্লেণ্ডৰ যুদ্ধলৈ যাওঁতে ভগদত্তই বহুত হাতী লৈ গৈছিল বুলিও মহাভাৰতে কয়। অনুসন্ধিৎসু গবেষকসকলৰ কামত লাগিব বুলিহে এই কথা উল্লেখ কৰি কথা নোকোৱা অতি পুৰণি কামৰূপৰ আভাস দিয়া হ’ল।

শঙ্কৰী যুগৰ আগত

সংস্কৃত সাহিত্যৰ প্ৰভাৱান্বিত কামৰূপ ৰাজ্যত বৈষ্ণৱ-সাহিত্য প্ৰৱৰ্ত্তনৰ আগতো অসমীয়া সাহিত্যৰ বহুল চৰ্চা আছিল। হেম সবস্বতী, হৰিহৰ বা হৰিধৰ বিপ্ৰ, কবিৰত্ন সবস্বতী, কদ্ৰ কন্দলি আৰু মাধৱ কন্দলিৰ ৰচনাসমূহৰ পৰা বুজিব পাৰি যে, সেই কালতো সাহিত্য-প্ৰীতি ব্যাপক ভাৱেই আছিল। বজ্জবাহনৰ যুদ্ধ, লৱ-কুশৰ যুদ্ধ, তাম্ৰধ্বজৰ যুদ্ধ, জয়দ্ৰথ বধ, সাত্যকি প্ৰৱেশ আদি পুথিত বীৰৰসৰ প্ৰাধান্য বেছি। যুদ্ধ-বিগ্ৰহৰ কাহিনী পঢ়ি-শুনি আত্মৰক্ষাৰ কাৰণে বীৰত্বমূলভ সাহস অৰ্জন কৰিবলৈ যে, জনগণৰ প্ৰৱল হেঁপাহ আছিল সেই কথা এই ৰচনাবিলাকেই কয়। মাধৱ কন্দলিপ্ৰমুখ্যে এই কবিসকলক মহাপুৰুষ শ্ৰীশঙ্কৰদেৱেও স্বীকৃতি দি গৈছে। তাৰ ভিতৰত মাধৱ কন্দলিক ‘অপ্ৰমাদী পূৰ্ব কবি’ বুলি কৈছে। কন্দলিৰ কবিত্ব, প্ৰকাশভঙ্গিমা আৰু সৌন্দৰ্য্য-বোধৰ প্ৰতি কবি শঙ্কৰদেৱৰ অকৃত্ৰিম শ্ৰদ্ধা প্ৰকাশ পাইছে। ‘অপ্ৰমাদী’ শব্দটো অতি অৰ্থপূৰ্ণ। কন্দলিক কবি বুলি কবলৈ

মনত একো প্রমাদ জন্ম নহয়। মুক্তকণ্ঠে কবি বুলি স্বীকাৰ কৰিব পাৰি—এই অৰ্থত ‘অপ্রমাদী’ শব্দই মাধৱ কন্দলিক প্রাক্শঙ্কৰী যুগৰ সৰ্বশ্ৰেষ্ঠ কবিকপে প্ৰতিষ্ঠিত কৰি থৈছে।

আদিকবি বাল্মীকীৰ অনন্ত কবিতাময় বামাৰণ শুলনিত অসমীয়া ছন্দলৈ অনুবাদ কৰি মাধৱ কন্দলিয়ে অসমীয়া সাহিত্যত এখন যাউতিযুগীয়া আসন লাভ কৰিছে। মূলৰ ভাৱৰ লগত কবিৰ স্বকীয় ৰূপ বৰ্ণনাৰে এই মহাপ্ৰস্থানিক এটি নিৰ্ভাজ অসমীয়া ৰূপ দি কন্দলিয়ে নিজ প্ৰতিভাৰ পৰিচয় দি গৈছে। কন্দলিয়ে কৈছে:

“বাল্মীকি বচিলা শাস্ত্ৰ গণ্ড পণ্ড ছন্দে।
তাহাক বিচাৰি আমি কৰিয়া প্ৰৱন্ধে ॥
আপোনাৰ বুদ্ধি অৰ্থ যি মত বুজিলো।
সঙ্ক্ষেপ কৰিয়া তাক পদ বিবচিলো ॥
সমস্ত বসক কোনে জানিবাক পাৰে।
পক্ষী সৰ উৰাই যেন পথা অনুসাৰে ॥
কবি সৰ নিবন্ধয় লোক ব্যৱহাৰে।
কতো নিজ কতো লম্বা কথা অনুসাৰে ॥
দেৱবাণী হুহি ইটো লৌকিক হে কথা।
এতেকে ইহাৰ দোষ নলৈবা সৰ্বথা।
বামৰ চৰিত্ৰ বুলি তৰিয়া সংসাৰ।
অলস ত্যজিয়া বাম বোলা বাৰে বাৰ ॥

কবিয়ে নিজেই নিজৰ বচনা সমালোচকৰ দৃষ্টিৰেও চাই এটি সুন্দৰ ইঙ্গিত দিছে। লোক বিশ্বাসৰ ওপৰত ভিত্তি কৰিহে কবিসকলে বিবিধ বচনা কৰে। তাৰ ভিতৰত কিছু নিজৰ কল্পনা আৰু কিছু ‘লম্বা কথা’ অৰ্থাৎ অল্প বচনা পঢ়ি লাভ কৰা জ্ঞানৰ কথা। এই দুইৰ সমাবেশত কবিৰ স্বকীয় বচনাৰ দৰে নতুন ৰূপ সাহিত্যত প্ৰকাশ পায়। মাধৱ কন্দলিৰ এই সাধকতাৰ বাবেই সৰ্বগুণাকৰ শঙ্কৰদেৱে তেওঁৰ এখন ওখ আসন দি গৈছে।

নবযুগপ্ৰৱৰ্ত্তক শ্ৰীশঙ্কৰদেৱ

অসমীয়া সাহিত্যৰ বহল আলোচনা কৰি শ্ৰোতাৰ বিবাগ-ভাজন হোৱা আৰু তীব্ৰ সমালোচনাৰ ভয়ত এইছোৱা দেও দি দেও দি যাবলৈহে আমি ইচ্ছা কৰিছো। অসমীয়া সাহিত্যৰ সুদীৰ্ঘ পথত মহাপুৰুষ শ্ৰীশঙ্কৰদেৱৰ আৰ্হিভাৱ ভাৰতবৰ্ষৰ এই পূৰ্বপ্ৰান্তত এটি ডবা-শঙ্খ-বৰকাঁহ বজাই হৰিধ্বনিৰে আকাশ মুখৰিত কৰা অমৃতক্ষণ। এই অমৃতক্ষণটিয়েই অজৰ-অমৰ হৈ অসমীয়া ভাষা-সাহিত্যক পৃথিবীৰ বুকুত গজগজীয়া কৰিলে। সাহিত্য-সংস্কৃতিত কাব্য, নাট, গীত, নৃত্য, চিত্ৰবিদ্যা, অভিনয় আদি সকলো শৃঙ্খল-কলাৰ সমন্বয় ঘটাই মহাপুৰুষ শ্ৰীশঙ্কৰদেৱে ঋষি টলপুৰৰ এই মন্তব্যটি আখৰে আখৰে প্ৰতিপন্ন কৰি গৈছে। টলপুৰে কলাবিদ্যাৰ বিচাৰ কৰি তেখেতৰ ‘আৰ্ট কাক্ বোলে’ গ্ৰন্থত কৈছে:

“বাক্যৰ দৰে কলাবিদ্যাও ভাৱ প্ৰকাশৰ উপায় আৰু সেইবাবে ই বিকাশৰো একমাত্ৰ উপায়; অৰ্থাৎ মানৱ সমাজৰ পূৰ্ণতাৰ ফালে যোৱা ইয়েই গতি।”

শঙ্কৰদেৱে অসমীয়া সমাজক পূৰ্ণতাৰ ফালে আগুৱাই দিলে। মহাপুৰুষজনৰ অন্তৰ্নিহিত ভাৱ চিন্তাৰ, সৌন্দৰ্য্যবোধৰ আৰু কল্পনাৰ যি মহান প্ৰতিভা হৃদয়ত লুকাই আছিল সেই সকলোবিলাকৰ সোঁত বৰনৈৰ সোঁতৰ দৰে অসমীয়া সাহিত্যত বৈ গ’ল। মহাপুৰুষজনাক অকল ধৰ্ম্মগুৰু বুলি কলেই পূৰ্ণ পৰিচয় দিয়া নহব। তেখেত অসমৰ কলা গুৰুও। শঙ্কৰদেৱৰ ভাষাৰ ভঁৰালত থকা জটুৱা অসমীয়া শব্দবোৰ বুটলি “শঙ্কৰ-শব্দকোষ” এখন যুগুত কৰা নিতান্ত উচিত। তেখেতৰ “কল্পিণীহৰণ” কাব্যত শঙ্কৰদেৱক এজন কবি আৰু অসমীয়া ভাষাবিদ ৰূপে চৰলৈ অপাৰ সম্পদ আছে। এই কাব্যখনত বহু বসব সমাৱেশ হৈছে। ঠায়ে ঠায়ে জটুৱা খণ্ডবাক্যৰ ব্যৱহাৰে বৰ্ণনাত স্থানীয় বহণ দি অতি ঘৰুৱা পৰিবেশৰ সৃষ্টি কৰিছে। দুই-এটি এনেকুৱা:

১। দশে বোলে ভাল (দহে ভাল বোলা) ; ২। উকলিল কণ্ঠাকাল ; ৩। উককমুকক কবি ; ৪। জোকৰ মুখত দিলে চুণ ; ৫। মুঠিতে লুকাই যেন বতাসতে হালে ; ৬। যতেক কুকুৰে কামোৰ মাৰয় তথাপি আঠুৰ নাম ; ৭। ধান দিলে হৰে আঠে ; ৮। বাঁত বাঁত অগণিৰ কণিকা ওফৰে ; ৯। আকুশ (আঁকুহি) লগায়া যেন বোকাবন্ত আম ইত্যাদি। জনগণৰ মনৰ মৈতে নিজৰ মন একে কৰি বাস্তৱ ৰূপৰ মাজত আদৰ্শজনক প্ৰতিষ্ঠা কৰিবলৈকে শঙ্কৰদেৱে সাহিত্য সৃষ্টি কৰিছিল আৰু তাৰ সাৰ্থকতা সম্পূৰ্ণভাৱে লাভ কৰিছিল।

শঙ্কৰদেৱ এজন মহান শ্ৰেষ্ঠ। এই বিৰাট ভাৰতবৰ্ষখনত যে এটা সাংস্কৃতিক, ধৰ্ম্মীয় আৰু সামাজিক মিলনৰ ঐক্যবোধ আছে সেই কথালৈ লক্ষ্য ৰাখি মহাপুৰুষে মৈথিলী, অৱধি, মাগধী আদি ভাষাৰ দৰে ব্ৰজবুলি (আমি সকলে শুনাত ব্ৰজাৱলী) ভাষা সৃষ্টি কৰিলে। কাৰণ, এই ভাষা সমস্ত উত্তৰ ভাৰতবৰ্ষই বুজি পোৱা ভাষা। নাটসমূহ আৰু বড়গীতবিলাক এই ব্ৰজবুলি ভাষাৰে লেখা। নাট ৰচনাত শঙ্কৰদেৱৰ অতুল প্ৰতিভা বিকশিত হৈছে। বড়গীতবিলাকৰ ভিতৰতে শঙ্কৰী-দৰ্শন আছে, ভক্তিভাৱৰ বস আছে আৰু উপাস্ত্ৰজনৰ স্বৰূপ ব্যাখ্যা আছে। এটি বড়গীত গোৱা মানে ঈশ্বৰ কৃষ্ণৰ সামিধ্য লাভৰ সূক্ষ্ম পথ বিচাৰি আত্মসমৰ্পণ কৰা। ঈশ্বৰ বাক্য আৰু মনৰ অতীত ; কিন্তু ভক্তিৰসত আপ্ত হৈ মনেৰে তেওঁক বিচাৰিবলৈ যি ধৰ্ম্ম-তৰঙ্গৰ সৃষ্টি হল সেয়া দিব্য আনন্দ। এনেকুৱা অৱস্থাত গীত গাই ৰবীন্দ্ৰনাথে কয় :

আমি মন দিয়ে যাঁৰ নাগালে নাপাই

গান দিয়ে তাঁৰ চৰণ ছুঁয়ে যায়—

শঙ্কৰদেৱৰ বড়গীতবিলাকৰ মাজতো এনেকুৱা প্ৰসাদ ভাৱ আছে, আৰু সেই বাবেই এইবিলাক বড়গীত। বড়গীতৰ ধৰ্ম্ম, সাৱলীল গতি আৰু শব্দসম্ভাৰৰ গাভীৰ্য্য মনোহাৰী।

“জয় জয় যাদৱ, জলনিধি জাধৱ ধাতা। শ্ৰুত মাত্ৰ খিল ত্ৰাতা।
স্মৰণে কৰয় সিদ্ধি, দীন দয়ানিধি, ভকতি মুকুতি পদদাতা ॥”

কবীৰৰ ভজনবিলাকৰ দৰেই এই বড়গীতবিলাকত কবিতা আৰু দৰ্শনৰ অপূৰ্ব সমাবেশ হৈছে।

দৰ্শন, কীৰ্ত্তন আদি অন্যান্য শাস্ত্ৰ সমূহৰ পৰাই অসমীয়া সমাজে ধৰ্ম্মজ্ঞান লাভ কৰিলে আৰু সেই শাস্ত্ৰ প্ৰত্যেকৰ ঘৰে ঘৰে বিৰাজ কৰিছে। ‘মুকজনে দিতে হ’বে ভাষা’ বুলি কোৱা ৰবীন্দ্ৰনাথৰ কথাৰ মহাপুৰুষ শঙ্কৰদেৱে বহুত দিনৰ আগতে কাৰ্য্যত পৰিণত কৰি থৈ গ’ল। একমাত্ৰ এজন মহাপুৰুষে এই দেশৰ প্ৰাণপ্ৰতিষ্ঠা কৰিলে ; লগে লগে দি গ’ল নৈতিক আদৰ্শ আৰু এখন হৃদহীন সুন্দৰ সমাজ। সাহিত্য-কলা আৰু জীৱনক সংগঠন কৰি সেইজনেই পূৰ্বপ্ৰান্তত এগছ অখণ্ড প্ৰদীপ জ্বলাই থৈ গ’ল।

শ্ৰীমাধৱদেৱ

শঙ্কৰদেৱৰ লগত মাধৱদেৱৰ মিলন—সোণত সূৰগা চৰোৱাৰ দৰে সুন্দৰ। সৰ্বগুণাকৰ অনুপম শঙ্কৰৰ প্ৰতিভাউজ্জল পোহৰত মাধৱদেৱৰ পাণ্ডিত্যই পালে বিকাশমুখী গতি। অসমীয়া ভাষাৰ অমৰ ভঁৰালত হীৰা কি মুকুতাৰ দৰে জিলিকি উঠিল ‘নামঘোষা’। গীতা, ভাগৱত, দৰ্শন, উপনিষদৰ সাৰাংশ আনি মহাপুৰুষ মাধৱদেৱে যিখনি অমৰ গ্ৰন্থ অসমীয়া সাহিত্যত দি গ’ল—সেই গ্ৰন্থখনিয়েই অসমৰ উচ্চচিন্তা আৰু জীৱন-দৰ্শনৰ পৰিচয় দি থাকিব। ভাৰতীয় দৰ্শনৰ তত্ত্ববিচাৰ সহজ-সৰল অসমীয়া ঘোষাৰে মাধৱদেৱে কেনে পৰিষ্কাৰ ভাৱে প্ৰকাশ কৰিছে মন কৰিবলগীয়া।

“যিহেতু চৈতন্যপূৰ্ণ পৰমাত্মা ৰূপে হৰি

হৃদয়ত আছন্ত প্ৰকাশি।

তাতে সে ইন্দ্ৰিয়গণ ভূত প্রাণ বুদ্ধি মন
প্রৱৰ্ত্তে যতেক জড় বাশি ॥”

মানৱ দেহাটোতে জড় আৰু চৈতন্যৰ মিলন ঘটিছে। সৃষ্টিৰ বহুশ ইয়াতেই আছে। মাধৱদেৱৰ অন্ত্যন্ত বচনাৱলীৰ ভিতৰত ভক্তি-বত্ৰাৱলী, জন্ম-বহুশ, নাম-মালিকা, নাটসমূহ, বড়গীত আৰু ভটিমা আদিয়ে অসমীয়া সাহিত্য বহুগুণে সমৃদ্ধিশালী কৰি থৈছে। শ্ৰীশঙ্কৰদেৱৰ প্ৰশস্তি গাবলৈ মাধৱদেৱে যিটি ভটিমা দিলে তাত শ্ৰীশঙ্কৰদেৱৰ জীৱন্ত চিত্ৰ এখনহে অঙ্কিত হৈ আছে। এয়া চাওক :

“বিনে অঙ্গ ভূষণ পেখি সুশোভন
গহন গম্ভীৰ ধীৰ মতি ।
আয়ত কমল নয়ন বৰ সুন্দৰ
বয়ন চাঁদকহৌ জ্যোতি ॥”

অসমীয়া সাহিত্য-সংস্কৃতিৰ নীল আকাশত শ্ৰীশঙ্কৰদেৱ চন্দ্ৰৰ জ্যোতি আৰু শ্ৰীমাধৱদেৱ চন্দ্ৰৰ কাষত থকা সেই উজ্জ্বল তৰাটি।

—•—

সুকবি নাৰায়ণদেৱ

নামনি অসমৰ পুৰণি সংস্কৃতিত কবি দুৰ্গাবৰ, মনকৰ আৰু সুকবি নাৰায়ণদেৱৰ সাহিত্যিক দানৰ কথা উল্লেখ নকৰাকৈ নোৱাৰি যদিও আমি এইসকলৰ ভিতৰত নাৰায়ণদেৱকহে অকণমান চাব খুজিছো। কাৰণ, অলপতে পৰলোকপ্ৰাপ্ত হোৱা অসমীয়া সাহিত্যিক স্বৰ্গীয় দৈৱচন্দ্ৰ তালুকদাৰে সংগ্ৰহ কৰা “সুকনানীঃ পদ্মাৱতী” নামৰ সুকবি নাৰায়ণদেৱে বচনা কৰা পাঁচালী আৰু মনসা গীত সমূহৰ ৭৪৯ পৃষ্ঠাৰ বিৰাট সংকলনটিৰ পৰা এই কবিজনৰ প্ৰতিভা সম্পৰ্কে অনেক নতুন কথা জানিব পৰা হৈছে। সৃষ্টি পাতনৰ বিষয়ে সুললিত পদ্ম-ছন্দত অতি সৰল ভাষাৰে বৰ্ণোৱা পদ সমূহত সচাকৈয়ে তেখেত

এজন সুকবি ৰূপে প্ৰকাশিত হৈছে। স্বৰ্গীয় তালুকদাৰে পাতনিত কৈছে : “অসমীয়া গ্ৰন্থৰ ভিতৰত এইখনৰ (সুকনানী-পদ্মাৱতী) পদ, ঘোষা, দিহা অসমৰ সকলোপিনে, বিশেষকৈ কামৰূপ-মঙ্গলদৈৰ চুকে-কোণে বিয়পি পৰিছে!” আনকি পূৰ্ববঙ্গতো এইজন কবিৰ মনসা-মঙ্গল জনপ্ৰিয় হৈছিল।

পদ্মপুৰাণ সৃষ্টিৰ বৰ্ণনা। মূল পুৰাণখনত সংস্কৃত ভাষাৰে লেখা ৫৫ হাজাৰ শ্লোক আছে। নাৰায়ণদেৱে এই শ্লোকসমূহৰ পৰা বিভিন্ন ছন্দেৰে ৰাগ সম্বলিত ওজাপালীৰ গীত বচনা কৰি অসমীয়া সাহিত্যত মূল্যবান সম্পদ দান দি গৈছে। সেইকালৰ অসমীয়া সমাজ এখনৰ বন্ধা-বঢ়া, খোৱা-বোৱা, সোধ-পোচ কৰা আদি সকলো নীতি-নিয়মৰ বৰ্ণনাও এই পদবিলাকৰ ভিতৰত আছে। তাৰ উপৰিও ইয়াৰ মাজত থকা হাচান-হুচেইনৰ কথাই মুছলমানসকলেও যে এই গীতবিলাক গাইছিল সেই কথাৰ ইঙ্গিত দিছে। সুকবি নাৰায়ণদেৱৰ কবিত্বত এটি মনোমুগ্ধকৰ বৰ্ণনা ফুটি উঠিছে—কালীনাগে লখীন্দৰক খুটিবলৈ ধবোতে প্ৰকাশ কৰা মানৱীয় প্ৰেমৰ পৰিচয়টি। লখীন্দৰৰ মুখলৈ চাই থাকোতে কালীনাগৰ মনতো দয়াৰ ভাৱ জন্মিছে।

“(আবে) কান্দে কালীনাগ লখাইৰ মুখ চাই।

কোন সতে দাকিম বাপাক প্ৰাণ ফুটি যায় ॥”.....

আজান ফকীৰ

অসমীয়া সাহিত্যত আজান ফকীৰৰ জিকিৰ আৰু জাৰীবিলাকে এটা নতুন অধ্যায় যাউতিযুগীয়াকৈ দি থৈছে। গুৱাহাটী বিশ্ববিদ্যালয়ৰ লোক-সাহিত্য গবেষণা বিভাগৰ দ্বাৰা প্ৰকাশিত আৰু অধ্যাপক চৈয়দ আব্দুল মালিকৰ দ্বাৰা সংগৃহীত আৰু সম্পাদিত “অসমীয়া জিকিৰ আৰু জাৰী” এখন অতি মূল্যবান গ্ৰন্থ। আমি এই গ্ৰন্থৰ পৰা আজান ফকীৰৰ সম্পৰ্কে পাওঁ :

আজান চাহেব বাগদাদৰ মানুহ আছিল। ভিখাৰীৰ বেশেৰে

আহি অসম পালেহি। অসমীয়া ভাষা শিকি, অসমীয়া ছোৱালী
বিয়া কৰাই আজান ফকীৰ ইমান অসমীয়া হৈ পৰিল যে, এইজন
অসমৰ বাহিৰৰ পৰা অহা লোক বুলিব নোৱাৰি। মালিকে কৈছে
“তেওঁৰ জিকিৰত চুফী দৰ্শনৰ যি প্ৰভাৱৰ নিদৰ্শন পোৱা যায় সি
তেওঁৰ ফাৰ্চী চুফী সাহিত্যৰ লগত ঘনিষ্ঠ পৰিচয় থকাৰ আভাস
দিয়ে। জালালুদ্দিন কনী, হাফিজ, চাদি আৰু ছম্জে তৱাৰজৰ কাব্য
আৰু চুফী দৰ্শন আৰু ভাৱধাৰাৰ প্ৰভাৱ মাজে মাজে দেখা যায়।”...

আজান ফকীৰ আহি প্ৰথমে আহোমৰ ৰাজধানী গড়গাঁৱত
আছিল। কালত বজাব কুপাদৃষ্টি লাভ কৰিলে আৰু দিখৌনৈৰ
পাৰত থকা শৰাগুৰি বা হৈবাগুৰি চাপৰিত এটা মঠ স্থাপন কৰি
ধৰ্মচৰ্চ্চাত মন দিলে। ইয়াতে ছকুৰি ভকত আৰু বজাই দিয়া
লগুৱা-লিগিৰা আৰু চাউলপাতৰ সহায়ত একান্ত মনেৰে জিকিৰ
বচনাত মনোনিবেশ কৰিলে। অলপ দিনৰ ভিতৰতে ফকীৰৰ ভক্তৰ
সংখ্যা বাঢ়ি আহিল।

যেনেকৈ হাত চাপৰি বজাই নাম-কীৰ্ত্তন কৰে, আজান
ফকীৰৰ জিকিৰবিলাকো তেনেকৈয়ে গোৱা হয়। অধ্যাপক
মালিকে কোৱা কথাকে সম্পূৰ্ণ সমৰ্থন কৰি আমিও কওঁ :

“গীতবোৰৰ ভাষা, ছন্দ, উপমা, প্ৰকাশভঙ্গী আৰু সুৰ
অসমীয়া, আনকি আৰবী, ফাৰ্চী আদি শব্দকো অসমীয়া কৰি লোৱা
সাহস **বচকসকদৰ** আছিল। বাক্যবিহীনত এনে এটা ঘৰুৱা
পৰিবেশ আছে যে পাণ্ডিত্যপূৰ্ণ কাব্য বচনাত তাক পাবলৈ টান।”

এয়া :

“জীৱনৰ সাৰথি নাম।

সংগুৰক ভেঁটিবা আতমাক চিনিবা

মিলিব দিনৰে কাম ॥”

*

*

*

“খুটা-চটি নোহোৱাকৈ আশ্মানক ৰাখিছে।

পানী ওপৰৰ পুণী জমিনক ৰাখিছে ॥”

“নেৰিবা কলিমা ধৰিবা কলিমা

কলিমা ধৰমৰ গুৰি।

একেটি কলিমাই ব্ৰহ্মাণ্ড ভেজিলে

চৰাই হৈ আহিলে ঘূৰি।”

*

*

*

“খোদা খোদা বুলি বাতৰি নেপালো

খোদা কোন ছৱাবে নামে।

গজ মাণিকৰে আল্লাই পোহাৰ দিলে

হবনে-পূৰণে জানে ॥”

আজান ফকীৰৰ দৰে উদাৰ মানৱপ্ৰেমী চুফী-সাধক এজনৰ
দান অতীতৰ মধুস্মৃতি আৰু ভৱিষ্যতৰ কাৰণে নতুন নতুন প্ৰেৰণাৰ
স্থল হৈ অসমীয়া সাহিত্য যিমান দিন পৃথিবীত থাকে সিমান দিন
থাকিব। সেই মহাপুৰুষজনে যে বৈষ্ণৱ-সাহিত্যও পঢ়িছিল তাৰ
প্ৰমাণ এটি জিকিৰত থকা এই পদ ফাঁকিত পোৱা হয় :

“এক নামে যত পাপ সংহৰিব পাৰে।

পাপীলোকে তত পাপ কৰিব নোৱাৰে ॥”

নামঘোষাত আছে :

“হৰিনামে যত পাপ সংহৰিতে পাৰে।

ততেক পাতকী পাপ কৰিতে নপাৰে ॥”

আমাৰ ৰাজ্যত হিন্দু-মুছলমানৰ যি অকৃত্ৰিম মিলন ঘটিব
তাৰ গুৰিত আজান ফকীৰৰ গীতবিলাকৰ প্ৰভাৱো কম নহয়।
পৰস্পৰে পৰস্পৰৰ ধৰ্মক সন্মান কৰি সকলো ধৰ্মৰে প্ৰতি শ্ৰদ্ধাশীল
হৈ থকা সোণৰ সপোন বচি গ’ল এইজন চিৰস্মৰণীয় বদেণ্য
ফকীৰে। তেওঁ বেদকো সন্মান কৰি গাইছিল :

“চাৰি বেদে গিয়ানকে কয় ও আল্লা।

চাৰি বেদে জ্ঞানকে কয়।”

আজান ফকীৰৰ এই সম্পদৰাজি ভাৰতবৰ্ষৰ সকলো ভাষালৈ

অনুবাদ কৰি বহুল প্ৰচাৰ কৰিলে ককাই-ভাইৰ দৰে থকা হিন্দু-মুছলমানৰ কাৰণে উমৈহতীয়া সম্পত্তি হৈ থাকিব। সাহিত্য একাডেমীক ইয়াৰ সম্ভেদ দিয়া প্ৰয়োজন। মানুহৰ মনৰ মলি ধুই দিবলৈ সাহিত্যৰ যি শক্তি আছে, বিশেষকৈ, ধৰ্ম্ম-সাহিত্যৰ; সেই শক্তি অইন একোতে নাই।

গৃহকন্দল আৰু ধ্বংসলীলা

সাহিত্য-সংস্কৃতি আৰু স্বাধীনতাৰ জয়োল্লাসৰ মাজত জীয়াই থকা অসমৰ ৰাজনীতিত সোণগুঁই সোমাল। স্বদেশপ্ৰাণ পূৰ্ণানন্দ বুঢ়া-গোহাঁইৰ ওপৰত পোটক লবলৈ বদনবৰফুকনৰ আবিৰ্ভাৱ হ'ল। তেওঁৰেই যড়যন্ত্ৰত মানসেনা আহি স্বৰ্গদেৱ চুকাফাৰ মহান পৰিকল্পনাৰ সোণৰ অসমদেশ মৰিশালিত পৰিণত কৰিলে। যিখন দেশৰ সৌন্দৰ্য্য দেখি দিগ্বিজয়ী আহোমসকলে এদিন—“আ, মুংদেং চুন্খাম্, (আ, এইখন সোণ বাগিচাৰ দেশ) বুলি আনন্দত জপিয়াই উঠিছিল আৰু য'ত প্ৰায় ছশবছৰকাল ৰাজত্ব কৰি আহোম স্বৰ্গদেউসকলে অসমীয়া ভাষা, সাহিত্য, কৃষি, বাণিজ্য আদিৰ বহুল বিস্তাৰ কৰিলে, দল-দেৱালয় সজাই ধৰ্ম্মৰ ভেঁটি বন্ধাই দিলে, পৰিদ্বাৰ পানী খাবলৈ বহুচলা পুখুৰী খনাই দিলে, আলিবাট, গড়, মথাউৰি আদি সজাই চলাচলৰ সুবিধা কৰি দিলে—কালত উজনিৰ পৰা নামনিলৈকে এখন অসম দেশ সৃষ্টি কৰিলে, মহাসেনাপতি লাচিত বৰফুকনে যিখন দেশ ৰক্ষা কৰিবলৈ নিজ হাতেৰে মোমায়েকক কাটি ছটুকুৰা কৰিলে, যাৰ স্মৃতি আজিও শৰাইঘাটে বুকুত লৈ কৈ আছে :—

“লুইতো ৰাঙলী বেলিও ৰাঙলী

ৰাঙলী শৰাইঘাট ;

যোৱাগে' মোগল নাহিবা উলটি

লাচিতে লগালে মাত।”

সেইহেন এখন দেশ এটা জাতিদ্রোহী, জাতিদ্রোহী প্ৰতিশোধপৰায়ণ মানুহৰ যড়যন্ত্ৰত ধ্বংস হ'ল আৰু চিঠিখেলত পোৱা ধনৰ দৰে ইংৰাজ বেপাৰীবোৰে মানৰ লগত সন্ধি কৰি এই দেশখন এনেয়ে পালে। সেয়া ইয়াণ্ডাবুৰ সন্ধিপত্ৰ ১৮২৬ খৃষ্টাব্দৰ ২৪ ফেব্ৰুৱাৰীত লেখা। এই সন্ধিপত্ৰ অসমীয়া ৰাজনীতিৰ ব্যৰ্থতা, গৃহকন্দলৰ পৰিণাম আৰু মাতৃভূমিৰ দুৰ্দশাৰ সাক্ষী স্বৰূপে ইতিহাসৰ পাতত বৈ গ'ল।

নতুন যুগৰ অৰুণ কিৰণ

ইংৰাজ শাসনৰ আৰম্ভণিতে অসমীয়া ভাষা অৱহেলিত হ'ল। অসমীয়া মানুহে বঙলা পঢ়িবলগীয়া হ'ল। আমেৰিকাৰ পৰা খ্ৰীষ্ট ধৰ্ম্ম প্ৰচাৰ কৰিবলৈ আহিল মিশ্যনেৰী পাছৰীসকল; তেওঁবিলাকৰ ডাঙৰ উদ্দেশ্যে পৰ্বৰতে-ভৈয়ামে খ্ৰীষ্টধৰ্ম্ম প্ৰচাৰ কৰি খ্ৰীষ্টিয়ান ৰাজ্য সৃষ্টি কৰা। অসমীয়া মানুহক ভুলাবলৈ অসমীয়া ভাষা লাগিব—সেই কাৰণে সেই পাছৰীসকলৰ যত্নত ১৮৪৬ খৃষ্টাব্দৰ জানুৱাৰী মাহত শিৱসাগৰৰ বৰপুখুৰীৰ পাৰত থকা আমেৰিকাৰ বেপ্টিষ্ট মিশ্যন চোচাইটিৰ পৰা পুৱাৰ আকাশত অৰুণ উদয় হোৱাদি ওলাই আহিল “অৰুণোদই” কাকত। ব্ৰহ্মচাৰী চাহাবে ১৮০০ মান অসমীয়া শব্দৰ অসমীয়া ইংৰাজীৰ প্ৰথম অভিধানখন যুগুত কৰিলে। এই যুগৰ সাহিত্যসেৱা ইয়াতে আৰম্ভ হ'ল। আহোম স্বৰ্গদেউসকলৰ ৰাজধানীত থকা শিৱদলৰ সোণৰ কলচী আৰু সন্মুখৰ শিৱসাগৰ বৰপুখুৰীৰ পানীৰ মুহূৰ্ৎপনিত জিলমিলাই উঠিল অসমীয়া ভাষা জননীৰ মুখৰ এটি বিনন্দীয়া হাঁহি। সাহিত্যৰ জয়যাত্ৰা আৰম্ভ হ'ল।

জয় যাত্ৰীসকল

এই কালজয়ী যাত্ৰাৰ যাত্ৰীসকলৰ ভিতৰত যাহ্নৰাম বৰুৱা, হলিৰাম ঢেকিয়াল ফুকন, মণিৰাম দেৱান বৰভাণ্ডাৰ বৰুৱা, কাশীনাথ তামূলী ফুকন, হৰকান্ত শৰ্ম্মা বৰুৱা, আনন্দৰাম ঢেকিয়াল ফুকন,

গুণাভিৰাম বকরা, মাধৱ ববদলৈ, বলদেৱ মহন্ত ইত্যাদিয়েই বৰ্তমান
অসমীয়া ভাষা-সাহিত্যৰ আদিপুৰুষ। সেইসকলৰ চোতে খৰ
মাৰি সেই শিৱসাগৰতে ওলাল এজন হেমচন্দ্ৰ বকরা। অসমৰ
ৰাজকীয় কামত ব্যৱহাৰ নিষিদ্ধ হৈ থকা অসমীয়া ভাষা প্ৰৱৰ্ত্তিত
হ'ল তেওঁৰেই প্ৰচেষ্টাত, ব্যাকৰণ লেখা হ'ল, পাঠ্যপুথি লেখা হ'ল।
তেওঁৰেই কথা সূঁৱৰি অসমীয়া সাহিত্যৰ অন্ততম মহাৰথী নৈষ্ঠিক
সাহিত্যিক স্বৰ্গীয় পদ্মনাথ গোহাঞিবকরা ডাঙৰীয়াই স্মৃতি স্তম্ভত
লোণৰ আখৰেৰে লেখি থলে :

“হেমৰ কোবেৰে ওখ দৌল বান্ধি
ভাষাক সাৰণি কৰি ;
ছুমাৰলগীয়া অসমীয়া নাম
বাখিলা জিলিকা কৰি ॥

গোহাঞিবকরা আৰু বেজবকরা

১৮৪৬ চমৰ জানুৱাৰী মাহৰ পৰা আৰম্ভ কৰি ১৮৮২
চনলৈকে ৩৬ বছৰ কাল শ্ৰীষ্টধৰ্ম প্ৰচাৰৰ মুখপত্ৰ আৰু লগতে
অসমীয়া সাহিত্য আলোচনাৰ কাকত ‘অকণোদই’ জীয়াই থাকিল।
ইয়াৰ ফলত সাহিত্যসেৱীৰ সংখ্যা বাঢ়িল, পঢ়ুৱৈ সমাজৰ
আৰম্ভ হ'ল। ফলত ১৮৮৯ চনত কলিকতাৰ পৰা কবি চন্দ্ৰকুমাৰ
আগৰৱালাৰ যত্নত “জোনাকী” কাকত ওলাল। ইয়াৰ পোহৰত
মিসকল অসমীয়া সাহিত্যিকৰ জন্ম হ'ল, সেই বৰেণ্য সাহিত্যিক-
সকলকৰ ভিতৰত সাহিত্যৰথী লক্ষ্মীনাথ বেজবকরাই তেওঁৰ সহজাত
স্বদেশ প্ৰেমৰ ভৰা সূঁতিত সুৱলা-সুফলা চহা অসমৰ সমস্ত সাহোনৰ
বোজাই তুলি দি পান্চে নাও মেলি দিলে। ১৯৬৮ চমৰ পাঁচ
অক্টোবৰৰ পৰা আৰম্ভ কৰি এমাহ যোৰা কাৰ্য্য-সূচীৰে অসমীয়া
সমাজে সাহিত্যৰথী বেজবকরাৰ “জন্ম শতবাৰ্ষিকী” পালন কৰিলে
নগৰ-চহৰ, গাঁও-ভূঁই, চাহ বাগিচা আৰু বিবিধ উদ্যোগ কেন্দ্ৰত যি

উলহ-মালহ হৈ গ'ল তাতেই বাইজৰ ভাষা-সাহিত্যৰ প্ৰতি শ্ৰদ্ধা
আৰু গুণীৰ মোল বুজা ভাৱ ফুটি উঠিল। এই সাফল্যৰ বাবে
অসম সাহিত্য সভাৰ কৰ্মকৰ্ত্তাসকল সদৌ অসমৰ শলাগৰ পাত্ৰ।
ভাৰতবৰ্ষ মুঠৰ পৰা সৰি পৰাৰ বহু আগতে ইংৰাজ সাহিত্যিক
কাৰ্লাইলে তেওঁৰ “বীৰ আৰু বীৰপূজা” নামে কিতাপত
লেখি থৈছে।

ভাৰতবৰ্ষ। “ভাৰতবৰ্ষ আমাৰ হাতত থাকক বা নাথাকক ;
আজি হক, কালি হক, ভাৰতবৰ্ষ আমাৰ হাতৰ পৰা যাব ; কিন্তু
আমি আমাৰ শ্বেত্ৰপীয়েক কাহানিও এৰি দিব নোৱাৰোঁ।”
অসমীয়া সাহিত্যিক সমাজে বেজবকরাৰ কস্মিন্‌কালেও
এৰি দিব নোৱাৰে।

গোহাঞিবকরা

সেই যুগৰ অন্ততম মহাৰথী স্বৰ্গীয় পদ্মনাথ গোহাঞিবকরা
ডাঙৰীয়াও বেজবকরাৰ দৰেই একে শাৰীৰ এজন অমৰ অসমীয়া
সাহিত্যিক। বেজবকরা আছিল অসমীয়া লোক-সাহিত্য আৰু
যুগৰ সাহিত্যৰ মিলন ঘটোৱা এজন মহান অসমীয়া সাহিত্যিক
আৰু গোহাঞিবকরা আছিল অসমীয়া ব্যাকৰণসিদ্ধ, **বিশুদ্ধ আৰু**
পৰিমাৰ্জিত ভাষাৰে গল্প-পল্প-নাটক-উপন্যাস লেখা এজন **নৈষ্ঠিক**
সাহিত্যিক। গোহাঞিবকরাৰ “শ্ৰীকৃষ্ণ” চৰিত বাহকবনীয়া অসমীয়া
শব্দেৰে লেখা তিনি খণ্ডৰ এখন মূল্যবান গ্ৰন্থ। এখেতৰ গল্প
ৰচনাৰ ৰীতি সংস্কৃতীয়া আৰু বৰ হৃদয়গ্ৰাহী।

সাহিত্যৰথী বেজবকরাৰ শতবাৰ্ষিকী পতাৰ সনে গোহাঞি-
বকরাৰ শতবাৰ্ষিকীও অহা ১৯৭১ চনত অসমীয়া সমাজে **পাতিব**
লাগিব। তাৰ বাবে এতিয়াৰ পৰাই কাম আৰম্ভ কৰা উচিত।

অসমীয়া সঙ্গীত-নাট

নৃত্য, গীত, বাগৰ ধ্বনিত আকাশ মুখৰিত হৈ থকা অসমৰ কুঞ্জ-কাননত লুইতপৰীয়া জ্যোতিপ্ৰসাদ আগবঢ়ালো, নগাঁৱৰ কমলাকান্ত ভট্টাচাৰ্য্য, শিৱসাগৰৰ পাৰ্ৱতী প্ৰসাদ বৰুৱা আদিৰ সমাবেশ হ'ল। অসমীয়া ভাষাৰ মৰম লগা সুরলা শব্দৰ গাঁথনি, বিয়ানামৰ জাতত থকা সুকোমল আৱেশৰ পৰশ, সবল সহজ নিমজ অসমীয়া ভাষাৰে লেখা বচন বুকুত লৈ অসমীয়া নাট্য-সাহিত্যলৈ আহিল জ্যোতিপ্ৰসাদৰ “শোণিত কুঁৱৰী”; নতুন, চিৰনতুন অসমীয়া নাটক। নাটক লেখিবলৈ, অভিনয় কৰিবলৈ “শোণিত কুঁৱৰী”য়ে নাট্যমোদী অসমীয়া সমাজক প্ৰেৰণা দিলে। অসমীয়া সাহিত্যজগতত নতুন আলোড়ন উঠিল। ভাৱ-ভাষা, সৌন্দৰ্য্যবোধ, আৱেগ-অনুভূতিৰ সৈতে জ্যোতিপ্ৰসাদ নিজেও মিলি গ'ল। ৰূপ সৃষ্টিৰ সাৰ্থক শিল্পী জ্যোতিপ্ৰসাদ “ৰূপকোঁৱৰ” হৈ অসমীয়া সাহিত্য-সংস্কৃতিৰ ইতিহাসত এটি প্ৰথম কলিৰ দৰে বতাহত হালি-জালি থাকিব।

খ্ৰীষ্টপূৰ্ব ৪২৭ চনত ওপজা প্লেটো আছিল এজন বাস্তৱবাদী গ্ৰীক দাৰ্শনিক। অমৰ দাৰ্শনিক চক্ৰেটিচৰ প্ৰভাৱ পৰা প্লেটোৱেই সেইকালৰ তৰুণসকলৰ নীতিজ্ঞান দিওতা এজন সংগুৰ স্বৰূপ আছিল। এইজনৰ চিন্তাত জন্ম হোৱা “দি ৰিপাব্লিক” তেওঁৰ সৰ্বশ্ৰেষ্ঠ ৰচনা বুলি জগতে স্বীকাৰ কৰিছে। ‘ৰিপাব্লিক’ (গণৰাজ্য) এখন কেনেকুৱা হ'ব, শাসকসকল কেনেকুৱা জ্ঞানী হ'ব, সৈনিক-বিলাকক কেনেকৈ সাহস লাগিব আৰু সৰ্বসাধাৰণ দেশবাসীসকল কেনেকুৱা সংগঠিত হ'ব লাগিব তাৰেই আলোচনাত এইজন মহাচেতা অমৰ জ্ঞানীলোকে এখন গণৰাজ্যত কবিতা, সঙ্গীত, ব্যায়াম আদিৰো প্ৰয়োজন সম্পৰ্কে বহুলাই কৈছে। তেওঁৰ মতে শাসকসকলো দাৰ্শনিক হ'ব লাগে নাইবা পৃথিৱীৰ শাসক শ্ৰেণীৰ (ৰজা) অন্তৰত দাৰ্শনিক দৃষ্টিভঙ্গি থাকিব লাগে। দাৰ্শনিক মানে সত্যদ্ৰষ্টা লোক।

তেওঁ কৈ গৈছে শৰীৰ গঠন কৰিবলৈ ডেকাবিলাকক যিদৰে ব্যায়াম দৰ্কাব সেইদৰে প্ৰাণৰ কাৰণে সঙ্গীতৰ প্ৰয়োজন। সকলো কামৰ আৰম্ভনিটোহে আটাইতকৈ বেছি মূল্যবান। ডেকাকালত মনৰ ভাৱ-চিন্তা কোমল হৈ থাকোতেই চৰিত্ৰ গঠন কৰা শিক্ষা দিব পাৰিলে তেওঁবিলাকৰ মনত সংজীৱনৰ সাঁচ বহি যাব। সেই কাৰণে ডেকাবিলাক ভদ্ৰচিন্তা আৰু সৌন্দৰ্য্যবোধৰ মাজত ডাঙৰ-দীঘল হ'ব লাগে। কবি, শিল্পী, সাহিত্যিকসকল সেই কাৰণে সৌন্দৰ্য্যৰ সাধক আৰু ভদ্ৰচিন্তাৰ নায়ক হ'ব লাগে। তেতিয়া হলে আমাৰ ডেকাসকল এখন স্বাস্থ্যবান ৰাজ্যত বাস কৰিব, সুন্দৰ সৃষ্টি আৰু সুরলা শব্দৰ ধ্বনিৰ মাজেদি সকলো কথাৰে ভাল আৰু সুন্দৰখিনি লাভ কৰিব পাৰিব। সঙ্গীতৰ স্বৰ্গীয় ঐক্যতানৰ মাজত এই সকলোবিলাক পাব পাৰি।

যেতিয়া এটি সুন্দৰ প্ৰাণ আৰু এটি সুন্দৰ দেহা এক হৈ এটা সাঁচত মিলি যায়; যাৰ চকু আছে, তেওঁৰ কাৰণে সেই দৃশ্য আটাইতকৈ সুন্দৰ হৈ চকুত পৰিব আৰু আটাইতকৈ সুন্দৰ হলেই আটাইতকৈ মৰমলগাও হ'ব। সেই কাৰণে যি মানুহৰ এনে ঐক্যবোধৰ স্পৃহা থাকে তেওঁ সদায় সুন্দৰৰ ৰাজ্যত বাস কৰিব। ইয়াত সাৱধানী বাণীও এইদৰে দিয়া আছে যে, ইয়াৰ মাজলৈ শৃঙ্খলাহীনতা আৰু উন্নততা কেতিয়াও সোমাবলৈ দিব নালাগে। প্ৰকৃত প্ৰেম কামুকতা আৰু নগ্নতাৰ পৰা মুক্ত হৈ থাকিব লাগিব। এনেকুৱা প্ৰেৰণা সঙ্গীতে মানুহক দিব পাৰে। সেইবাবে সাহিত্যৰ লগত সঙ্গীতৰ এৰাব নোৱাৰা সম্পৰ্ক আছে। টলষ্টয়ৰ মতে পঢ়াশালিৰ আদিপাঠৰ লগেলগেই চিত্ৰাঙ্কণ আৰু সঙ্গীত শিক্ষাও আৰম্ভ হ'ব লাগে।

প্লেটোৰ দৰেই এজন মহাশক্তি চীন দেশৰ নীতি-ধৰ্ম প্ৰৱৰ্ত্তক কনফুচিয়াচৰ শিক্ষাতো মাত্ৰ তিনিটি প্ৰধান বিষয় আছিল—ইতিহাস, পণ্ড আৰু আচাৰ-ব্যৱহাৰৰ নীতি। সেইজন অমৰ গুৰুৰ মতে

পঢ়াই মানুহৰ চৰিত্ৰ গঠন কৰে, সজ আচৰণে চৰিত্ৰৰ বল বৃদ্ধি কৰে আৰু চৰিত্ৰ সৰ্বদা সুন্দৰ হয় সঙ্গীতৰ বাস্তব মুৰ্ছনাত। সেইকাৰণে তেওঁ তেওঁৰ শিস্যসকলক কৈছিল—পঢ়ৰ ছন্দত টোপনি ভাঙিবা, নীতিজ্ঞানেৰে চৰিত্ৰৰ শিপা দকৈ পুতিবা আৰু শিক্ষা সাং কৰিবা সঙ্গীতৰ শ্ৰবত।

বৰ্ত্তমান সময়ত অসমীয়া গীত কবিতা-নাটক আদি প্ৰচাৰত আকাশবাণীয়ে যথেষ্ট সুবিধা দিছে। ডঃ ভূপেন হাজৰিকা, খগেন মহন্ত আদি কৃতি সঙ্গীতজ্ঞসকলৰ গীত যি দৰে উপভোগ্য হৈছে; সেইদৰে সকলো গায়কৰ কণ্ঠত বচনাৰ মাধুৰ্য্য আৰু সুৰৰ সমন্বয় ঘটাই উচিত। খ্যাতনামা গীত বচকসকলৰ বহু বহু গীতৰ সংগ্ৰহ এটি আকাশবাণীয়ে যুগুত কৰি গায়কসকলক গাবলৈ দিলে ভাল হয়। লক্ষ্মীবাম বৰুৱাৰ “সঙ্গীত-কোষ”ৰ দৰে যোৱা এশ বছৰৰ অসমীয়া সঙ্গীতৰ সঙ্কলন এটি প্ৰকাশন পৰিষদে উলিয়াব পাৰিলে আগলৈ ক্ৰমবিকাশৰ ধাৰাটো অধ্যয়ন কৰিবলৈ গবেষকসকলে সম্বল পাব। অসম সাহিত্য সভাৰ প্ৰাক্তন সভাপতি, কবি-নাট্যকাৰ শ্ৰীঅতুলচন্দ্ৰ হাজৰিকাৰ “মঞ্চ-লেখা” এখন অতি লাগতিয়াল কিতাপ প্ৰকাশ হৈছে। হাজৰিকাই অশেষ পৰিশ্ৰম কৰি অসমৰ নাটক আৰু অভিনেতাসকলৰ চমু পৰিচয় সহ এই বিৰাট গ্ৰন্থখনি যুগুত কৰা বাবে তেখেত সাহিত্যিক সমাজৰ শলাগৰ পাত্ৰ। ডঃ হৰিশ্চন্দ্ৰ ভট্টাচাৰ্য্যৰ “অসমীয়া নাট্য সাহিত্যৰ জিলিঙনি” আন এখন মূল্যবান গ্ৰন্থ আমি লাভ কৰিলো। ডঃ ভট্টাচাৰ্য্যই নিৰপেক্ষভাবে অসমীয়া নাটকবিলাকৰ পৰিচয় দি অসমীয়া নাট্য-সাহিত্যৰ স্বৰূপ লিপিবদ্ধ কৰি এটি বৰ সময়োচিত আৰু অতি প্ৰয়োজনীয় কাম সমাধা কৰিলে। এই ছয়োখন গ্ৰন্থই ভৱিষ্যতৰ গৱেষণাত প্ৰচুৰ সহায় কৰিব।

আমাৰ ৰাজ্যতো সঙ্গীত নাটক একাডেমীৰ শাখা এটা স্থাপন হৈছিল। স্বৰ্গীয় সৱিতাসেৱীৰ আশাশুধীয়া যত্নত একাডেমীৰ কাম

কিছু আগবাঢ়িছিল; কিন্তু তেখেতৰ মৃত্যুৰ পিচৰ পৰা ইয়াৰ উত্তম চেষ্টা পৰি আহিল। একাডেমীৰ বড়গীত গবেষণাৰ কামত ডঃ মহেশ্বৰ নেওগৰ সম্পাদনাত “স্বৰৰেখাত বড়গীত” নামে কিতাপ এখন প্ৰকাশিত হ’ল। মাত্ৰ কেইজনমান অসমীয়া শিল্পীক স্বীকৃতি দিয়েই একাডেমী নিমাত হ’ল। আমাৰ মাজত এতিয়াও বহু গুণী শিল্পী, নাট্যকাৰ, অভিনেতা, সঙ্গীতজ্ঞ, গায়ক-বাদক আছে—তেখেতসকলক অন্য একো নিদিলেও সন্মানসূচক স্বীকৃতি দিয়া নিতান্ত উচিত।

নাট্যবিলাকত আজি-কালি অকল সামাজিক আৰু বাস্তৱবাদী নাটকৰ অভিনয়হে বেছিকৈ কৰা হৈছে। সাহিত্যিক মূল্য থকা পৌৰাণিক আৰু ঐতিহাসিক নাটকৰ অভাৱ ঘটিছে। সুশ্ৰাব্য অমিত্ৰাক্ষৰ ছন্দৰ পৌৰাণিক নাটবিলাকৰ পৰা উঠি অহা লৰা-ছোৱালীবিলাকে আমাৰ ঐতিহ্যৰ পৰিচয় পাব আৰু ঐতিহাসিক নাটকৰ পৰা একেটা যুগৰ লগত চিনাকি হ’ব পাৰিব। বিবিধ চিন্তাৰ মেৰপাকত সোমাই মনৰ গতি অস্থিৰ হোৱা দিনত আদৰ্শবাদী নাটকৰো প্ৰয়োজন কম নহয়! গুৱাহাটীত এটি জাতীয় নাট্যশালা স্থাপনৰ যি উদ্যোগ হৈছে; সি বৰ সন্তোষৰ কথা। নাট্যকলাৰ দেশ অসমত আকৌ নাট্য আন্দোলনৰ চৌ উঠিছে। অসম নাট্য সন্মিলনে এই দিশত কাৰ্য্যকৰী পন্থা হাতত ললে নিশ্চয় সুফল ফলিব।

অসমৰ লখিমী পথাৰ

দেহৰ ৰূপ-লাৱণ্যৰ দৰে সাহিত্যতো সৌন্দৰ্য্যবোধ আছে। এই সৌন্দৰ্য্য ভাৱ আৰু প্ৰকাশভঙ্গিমাত ফুটি উঠে। ই মনত নিৰ্মল আনন্দৰ সঞ্চার কৰে। কলাবিদ্যাৰ উচ্চতম স্তৰটোৱেই হ’ল আত্মপ্ৰকাশৰ আৰু আনন্দ লাভৰ ঠাই। আমাৰ লোক-সাহিত্যৰ লখিমী পথাৰখনতেই অসমীয়া সাহিত্য-কলাৰ সকলো সৌন্দৰ্য্য উপাতি আছে। আলোঁলোৱা ৰপৌলতাৰ শ্যামল আখৰেৰে

লেখা এই সাহিত্যই অসমীয়া চহা-জীৱনৰ সৌন্দৰ্য্যবোধৰ পৰিচয় দি আছে। আৱেগত আকুল হৈ থাকোতে কোনোবা চহা-ডেকাৰ অন্তৰত জাগি উঠা সুকোমল ভাৱ চিত্তে-গীতে একে হৈ আপোনা-আপুনি মনৰ পৰা ওলাই আহে। আমাৰ বনগীতবিলাক এনেকুৱা আধা-সপোন আধা দিঠকৰ মোহনীয় সাহিত্য।

সেই কাৰণে আমাৰ এইখন স্বপ্নৰাজ্য। ইয়াৰ সোৱনশিৰিৰ বালিত পুৱাৰ কিৰণ পৰি জ্বলমলাই উঠে সোণৰ বেণুবোৰ, যোৰা-যোৰে পাখী কটালি পৰি থাকে সোণবৰণীয়া চাকৈ-চকোৱাবোৰ। ইকবাণিৰ মাজৰ পৰা দীঘলীয়া উকি মাৰি সোণামুৱা ডেকাহঁতে গায় :

“সোৱনশিৰি ভেঁটিলে জেঙে-জাবৰে

ধনশিৰি ভেঁটিলে কিহে।

ভগা-খোলাকটি কুমাৰে গঢ়িলে

যৌৱন গঢ়ি দিলে যিহে ॥”

আকৌ শুনিবা মুকলি পথাৰৰ মাজেদি বতাহত উঠি আহি কাণত পৰিছে :

“দলনিৰ ওপৰে কি চৰাই উৰিলে

দেখো বঙা-বঙা ঠোঁট।

চেনাই বগীতৰা সোণৰ গিলিপমৰা

কপালত সেন্দূৰৰ ফোঁট ॥”

* * *

দেহি ঐ! অজলা ডেকাটিয়ে ক’ববাত এদিন কেঁচাসোণ বৰণীয়া বগীতৰা এজনীৰ কপালত ডগমগাই থকা সেন্দূৰৰ ফোঁটটো দেখিছিল। পথাৰত মাহ ৰখি থাকোতে ওপৰেদি উৰি যোৱা কামচৰাইটোৰ বঙা ঠোঁটটি দেখি মনত পৰিল। ম’হৰ পিঠিত উঠি দলনি পথাৰৰ মাজতো সি পালে কবিতা।

বিয়াৰ ৰভাৰ তলত জাউৰি জাউৰি নাম গাই বিয়া ভগাৰ পাচত দৰা-কন্থাক ভিতৰ দেখুৱাবলৈ নিয়ে। আগে আগে শাহুৱেকে

দৰা-কন্থাৰ আঁচলত ধৰি বাট দেখুৱাই লৈ যায়। পাচে পাচে নামতীনকলে শিশুপাল খেদা দি কোতুক কৰি দৰা-কন্থাক নামৰ ধ্বনিৰে ঠেলি লৈ যায় :

“শিশুপাল, শহুৰৰ ববেধৰ

শিশুপাল, দাঁতৰি ওলোৱা

বত্ৰেশ্বৰ ঐ হেঙ্গুল, চাপৰি চাপৰি যাবা।

শিশুপাল, বজাই বটা দিয়া

শিশুপাল, সোণোৱাল পাণ্ডুৰি,

বত্ৰেশ্বৰ ঐ হেঙ্গুল, এলাকু লাগিব চাবা।

শিশুপাল, লাগে যে লাগিব

শিশুপাল, কলীয়া এলাকু,

বত্ৰেশ্বৰ ঐ হেঙ্গুল, শহুৰৰ জীয়েকে ধুব ॥” ইত্যাদি—

এনে সমাজচিত্ৰ, প্ৰাণৰ স্পন্দন অসমীয়া বিয়ানামত আছে। কন্থাক দোলাত তুলি পাচে পাচে সখীয়েকহঁতে নাম গাই যায়। আগত হাতীৰ পিঠিত হেঙ্গুলবৰণীয়া ডেকা কোনোবা বত্ৰেশ্বৰ দৰা হৈ গৈ থাকে। বাৰণে সীতাক হৰি নিয়াদি মৰমৰ সখীসকলক লৈ যোৱা দৰাক উদ্দেশ্যি মনৰ বেজাৰত গায় :

“মলি ঐ, ৰাম গৈইছিলে

মলি ঐ, মৃগ মাৰিবলৈ

মলি ঐ, লখন গৈইছিলে

লৰি হেৰ ভোলানাথ।

মলি ঐ, সেইনো সময়তে

মলি ঐ, ছষ্ট বাৰণে,

মলি ঐ, সীতাক লৈই গলে হৰি

হেৰ ভোলানাথ ॥”

মন কৰিবলগীয়া ৰামায়ণৰ ককণ কাহিনীৰ প্ৰতিধ্বনি ‘ক’ বুলিব নজনা

অসমীয়া গাভৰুহঁতৰ নামৰ মাজেদি কেনেকৈ আহি কাণৰ ভিতৰেদি মৰ্মত সোমায়হি। ইয়াতো কবিতা।

পথাৰত পৰি থকা অলেখ চবাইৰ সপোন-শুৱনি বিনন্দবিহাৰৰ মালিতা গাই ঢুলীয়াই জপিয়াই জপিয়াই ঢোলত টিকিৰ্ টিকিৰ্ টাং টাং ধ্বনি তোলে। কবিতাৰ ছন্দধ্বনিত সভাঘৰ মুখৰিত হয়। বুঢ়ীআয়ে নাতিলবাক সাধু কয়। সাধুৰ লগত মিহি মিহি শব্দৰ গীতৰ শূৰ। শুনি শুনি লৰাৰ টোপনি ধৰে। আইসকলে নাম গায়। নামৰ ধ্বনিত 'এ' শব্দাশিৰ 'এ', 'অ' হৰি 'এ', আসনতে বহি আয়ে মেলি দিছে ভৰি'। শুনি শুনি ভক্তি ভাৱত প্ৰাণ উপচি পৰে।

অসমীয়া লোক-সাহিত্যৰ নিচিনা ইমান চহকী লোক-সাহিত্য ভাৰতবৰ্ষৰ কোনো ৰাজ্যতে নাই বুলি ঠাৱৰকৈ কব পাৰি। গুৱাহাটী বিশ্ববিদ্যালয়ে হাতত লোৱা মতে লোক-সাহিত্যৰ সম্পূৰ্ণ সংগ্ৰহ হলে পাহৰণিৰ সোঁতৰ পৰা অনেক সম্পদ বক্ষা পৰিব।

কবিতা

কবিতাৰ সংজ্ঞা আজিও পৃথিবীয়ে খাটাং ভাৱে এটাও দিব পৰা নাই। দেশে দেশে কবিসকলে ইয়াৰ স্বৰূপ ব্যাখ্যা কৰিয়েই আছে। আমাৰ ভাৰতীয় মতে বস থকা বা ধ্বনি থকা বাক্যই কবিতা। পশ্চিমীয়াসকলৰ মতে বহুত সংজ্ঞা। আজিকালি পুৰণি নীতি-নিয়ম, কথা-বতৰাৰ প্ৰতি এটা অশ্রদ্ধাৰ ভাৱ সকলো ক্ষেত্ৰতে পৰিলক্ষিত হৈছে। সেই কাৰণে নতুন যুগৰ নতুন সংজ্ঞা বিচাৰিলো। পৃথিবীৰ সাহিত্য অধ্যয়ন কৰিবৰ সহজ উপায় ওলাল। ইংৰাজী ভাষাৰ মাধ্যমেৰে পৃথিবীৰ সকলো দেশৰ উন্নত সাহিত্যৰ সোৱাদ ল'ব পৰা হৈছে। বৰ্ত্তমান জগতৰ শীৰ্ষস্থানীয় আধুনিক কচিয়াৰ কবি-সাহিত্যিকসকলে কি ধাৰা গ্ৰহণ কৰিছে, সেই কথা জানিবৰ মানসেৰে, ইংৰাজী "ছোভিয়েত লিটাৰেচাৰ" নামৰ মাহেকীয়া আলোচনী পঢ়িবলৈ ললো। কচ সাহিত্য তথা পৃথিবীৰ সাহিত্যৰ

সবল সহজ আলোচনাৰে পূৰ্ণ এই আলোচনীৰ পৰা আধুনিক কচিয়াৰ চিন্তাধাৰাৰ সম্যক পৰিচয় পাব পাৰি। ছোভিয়েত ৰাষ্ট্ৰৰ অন্তৰ্গত থকা তাজিকিস্তানৰ লেনিনবঁটা বিজয়ী কবি মিঞ্জ' টাবচান্-জে'ডৰ "এজন কবিলৈ" বোলা কবিতাটিত কবিতাৰ স্বৰূপ ব্যাখ্যা এনেদৰে কৰিছে। এইটো ১৯৬৩ চনত লেখা। তেওঁ কৈছে:

"কবিৰ কল্পনাত যি প্ৰেৰণাৰ জুই জ্বলে, তাতেই কবিতাৰ জন্ম হয়। সূৰ্য্য আৰু কবি দুয়োৰে একে ব্যৱসায়। দুয়ো উম্ দিয়ে আৰু দুয়োৰে সৃষ্টিত পোহৰৰ উৎস প্ৰকাশিত হয়। তাপ নথকা ঘৰখন বৰফৰ দৰে চোঁচা পৰি থাকে, উম নলগা, মৰম-চেনেহ নথকা ঘৰ এখনত লেমৰ পোহৰে উম্ দিব নোৱাৰে। উম অথাৎ মৰম-চেনেহ নথকা হিয়া—লৰাই আনন্দত দলিওৱা শিলগুটিৰ নিচিনা। উম নথকা গীত-কবিতাও সেইদৰে নিৰস, শুকান। ব'দৰ তাপ নাপালে ফুলবোৰ নুফুলে, তেতিয়া ফুলৰ কাৰণে মানুহৰ হেঁপাহো নজন্মে—প্ৰশংসাৰ শব্দও নোলায়, ফুল তেতিয়া এলাগী কুঁৱৰী হয়। শিশু নথকা দোলনাখন অকলে হেলিছলি থকাৰে উম নথকা আনন্দ উৎসৱ তেনেই চোঁচা যেন লাগে। সেই বাবে কবিয়ে হাতত প্ৰেৰণাৰ জুইশিখা লৈছে নিজ কামনাৰ অনুৰূপ অনাগত ভৱিষ্যতৰ কথা লেখিব পাৰে। প্ৰেম, কবিতা আৰু তীখা—তিনিওৰে একে স্বভাৱ, গঢ় লৈ থিয় দিবলৈ তিনিওকে লাগে স্বাধীন আলোক। জুই জ্বলি থকা ইটাৰ ভটাৰ দৰে কবিৰ হিয়াত প্ৰেৰণাৰ জুই জ্বলি থাকিব লাগিব। তেতিয়া হলে কবিৰ সেই জুয়ে মানৱ-আত্মাক তদনুৰূপ জুই দিব পাৰিব আৰু সেই জুয়ে আনক প্ৰেৰণা দিব পাৰিব। কবিৰ শব্দাৱলী অগ্নিশিখাৰ উজ্জল জিভাৰ দৰে হ'ব লাগিব—উৰি যোৱা জেট বিমানৰ ফিৰিঙতি যেন হ'ব লাগিব। কবিয়ে শিলবোৰক (দয়ামায়া নাইকিয়া হিয়াবোৰক) প্ৰাণ দিব লাগিব আৰু সিহঁতৰ কণ্ঠত বেদনাৰ শূৰ দিব লাগিব। সেইবাবে এই খন্তেকীয়া মানৱ জীৱনৰ দিনবোৰ অপব্যয় নকৰি, সং ব্যৱহাৰ

কৰা। অন্তৰ দহি থকা বেদনাৰ জুই নাথাকিলে একো প্ৰেমেই জীয়াই থাকিব নোৱাৰে।”

এই ব্যাখ্যা আৰু আমাৰ পুৰণি ভাৰতীয় ব্যাখ্যাৰ মাজত আমি একো পাৰ্থক্যকে দেখা নাপাওঁ। এই দৃষ্টিভঙ্গিৰে আধুনিক কচিয়াৰ কবিসকলে জীৱনক হাতৰ মুঠিত লৈ যি কবিতা লেখিছে তাত সৰল-সহজ, সৰ্বসাধাৰণৰ জীৱন, শয়্যৰ পথাৰ, কৰ্ম্মৰ প্ৰেৰণা আৰু চিন্তাৰ খোৰাক উপচি আছে। আনহাতে এই কবিতাবিলাকৰ মাজত কামগন্ধৰ লেশ মাত্ৰ নাই; তাৰ পৰিবৰ্ত্তে আছে বৈজ্ঞানিক যুগৰ অগ্ৰগতিৰ লগত মিলা বিশ্ববিজয়ী সপোনৰ প্ৰেৰণা; নৈতিক চৰিত্ৰ গঠনৰ সম্বলো অশেষ। দেওবৰীয়া হাতত বিক্ৰী কৰিবলৈ ঘোৰাগাড়ীত বোজাই কৰি অনা ঘাঁহৰ দ’মৰ ওপৰত বহি থকা এজনী ভল্‌গা নদীৰ তীবৰ উপজাতীয় ছোৱালীক দেখি আধুনিক কচিয়াৰ কবি এজনে কৈছে:

“অ’ বাফেল, তুমি যদি ইয়ালৈ
আহিব পাৰিলোহেঁতেন,
ঘাঁহদ’মৰ ওপৰত বহি থকা
সোঁ মানুহজনী—
বাফেল,

তোমাৰ তুলিকাৰ পৰশত

হ’লহেঁতেন—“গাভীৰ ওপৰত মেডোনা”ৰ ছবি।”.....

এজনী উপজাতীয় গাভৰুক যীচুজননী মেডোনাৰ লগত সমানে আসন দিয়া এই কবিতাই কচিয়াৰ নৈতিক চৰিত্ৰৰ মান নিৰ্ণয় নকৰেনে?

পশ্চিমীয়া জগতত উৎকট কাম-প্ৰৱল মনস্তত্ত্বৰ প্ৰভাৱ যে নান হৈ আকৌ আদৰ্শবাদৰ ফালে গতি লৈছে তাৰ প্ৰমাণ এয়েই। এটা নাটকীয় পটভূমিত মানৱ-চৰিত্ৰই কেনেকৈ আত্মপ্ৰকাশ কৰে আৰু কবি-শিল্পীসকলে এই চৰিত্ৰ সমূহৰ মনস্তাত্ত্বিক দিশলৈ কিমান

গভীৰ ভাৱে সোমাই এটা চিৰন্তন ৰূপ দিছে সেইটো লক্ষ্য কৰিবলগীয়া।

ইয়াৰ লগতে আমি বিশ্বসাহিত্যৰ শেহতীয়া প্ৰতিভা ইলিয়টক অকণমান চালে আধুনিক কবিতাৰ ধাৰাৰ লগত ভাৰতীয় ঐতিহ্যৰ অপূৰ্ব মিলন দেখা পাম। ১৯৬৫ চনত দিল্লী মহানগৰীত চেণ্ট ষ্টিফেন্স কলেজ আৰু “কংগ্ৰেছ কব কালচাবেল ফ্ৰিডম”ৰ যুটীয়া চেমিনাৰত আঠজন খ্যাতমানা স্কলাৰে অংশ গ্ৰহণ কৰিছিল। ৰিচাৰ্ড এল, বাৰথ’ল’মিৱে ইলিয়টৰ কবিতা আলোচনা কৰি এইদৰে কৈছে:

“ইলিয়টৰ ছন্দ সাধাৰণ কথাৰ নিচিনা, সহজ, পোনপটীয়া আৰু দৈনিক কোৱা কথাৰ সংমিশ্ৰণ। তেওঁ মানুহৰ এই তিনিটা গুণৰ লগত ঘাইকৈ ঘনিষ্ঠ ভাৱে সম্পৰ্ক বক্ষা কৰিছে: দান, দয়া আৰু দমন। জীৱনৰ আৰম্ভ মানেই জীৱনৰ অন্তিম আৰু অন্তিম মানেই আকৌ আৰম্ভ। ইয়াৰ লগত বৈদিক আৰু বৌদ্ধ দৰ্শনৰ সম্পূৰ্ণ মিলন ঘটিছে। জন্ম আৰু মৃত্যু, আৰম্ভ আৰু অন্ত, এই থিয়বিৰ লগত বৌদ্ধসকলৰ ধৰ্ম্মশাস্ত্ৰ ধৰ্ম্মপদৰ প্ৰথম আৰু শেষ শ্লোকৰ ভাৱ সমান্তৰাল ভাৱে গৈছে। স্বৰ্গীয় বাধানাথ ফুকন বেদান্ত বাচস্পতিৰ ‘কথাৰে উপনিষদ’ত কোৱা হৈছে: বৃহদাৰণ্যকৰ এটি বিচাৰ। দেৱতা, মানুহ আৰু অশুৰ সকলো প্ৰজাপতিৰ সন্তান। এই তিনিও প্ৰজাপতিক উপদেশ বিচাৰিলত ফুটাই একো নকৈ দ—আখৰটো বৰ দীঘলাই উচ্চাৰণ কৰিলে—দ—অ—অ। দেৱতাই ইয়াৰ অৰ্থ কৰিলে—দ—দাম্যত। অৰ্থাৎ সংযমী হোৱা আৰু কামনা পৰিত্যাগ কৰিবলৈ শিকি। মানুহকো প্ৰজাপতিয়ে সেই দ—অ—অ—শব্দেৰেই উপদেশ দিলে। মানুহে অৰ্থ কৰিলে—দ—দত্ত—দানকৰা। ইয়াৰ তাৎপৰ্য্য লোভ পৰিত্যাগ কৰা। নিষ্ঠুৰ অশুৰেও সেই দ—অ—অ—শব্দকে পালে। তেওঁ বিলাকে তাৰ অৰ্থ কৰিলে—দ—দ—ৱ—ধ্ব—ম্ অৰ্থাৎ “দয়া কৰা”,

ক্ৰোধ পবিত্যাগ কৰা। প্ৰজাপতিয়ে দিয়া এই উপদেশৰ মূল কথা হ'ল কাম, ক্ৰোধ আৰু লোভ পবিত্যাগ। বিজুলী-চেৰেকনি মাৰিলে 'দ্দ' ব দৰে যি একোবোকা বিজুলী চমকি উঠে সেয়েই প্ৰজাপতিয়ে উচ্চাৰণ কৰা দ—দ বুলি মানুহে বিশ্বাস কৰে। বজ্জৰনিৰে মেদিনী কঁপাই মানুহক কয় :

দাম্যত-দন্ত-দয়ধ্বম্ !

দা-ম্য-ত-দন্ত দয়-ধ্বম্ !

ইলিয়টে ইয়াৰে পৰাই তেওঁৰ কবিতাত দিয়া, দয়া কৰা, দমন কৰা—এই দৰ্শন প্ৰৱৰ্ত্তন কৰিছে। গতিকে সম্পূৰ্ণ ভাৰতীয় আদৰ্শৰ লগত মিলা নীতি। ধৰ্ম্মপদৰ প্ৰথম শ্লোকটোৰ সাৰাংশ এনেকুৱা :

মন ধৰ্ম্ম সমূহৰ পূৰ্বগামী। মনেই শ্ৰেষ্ঠ আৰু ধৰ্ম্মসমূহ মনোময় বা মনৰ দ্বাৰা গঠিত। যদি কোনোৱে দোষযুক্ত মনেৰে কথা কয় কিম্বা কাম কৰে, তেন্তে গাড়ী টানি নিয়া বলদৰ ঠেঙৰ পাচে পাচে ঘূৰি থকা চকাৰ দৰে হুখে তেওঁৰ পাচ নেৰে। শেষৰ শ্লোকটো এনে :

যি মুনিয়ে পূৰ্বজন্মৰ কথা উপলব্ধি কৰিব পাৰে, যি মানস চকুৰে স্বৰ্গ নৰক দেখে, যিজনে পুনৰ জন্মৰ পৰা পৰিত্ৰাণ পালে, যাৰ জ্ঞানে পূৰ্ণতা লাভ কৰিলে আৰু যি জন সকলো বিধৰ পূৰ্ণতাপ্ৰাপ্ত হ'ল, তেওঁকেই মই ব্ৰহ্মজ্ঞানী বুলি কওঁ।

দৰাচলতে সৰ্বসাধাৰণতে কোৱা সহজ সৰল ভাষাৰ বাস্তৱ কপৰ ফ্ৰেমটোৰ ভিতৰত ইলিয়টে যি জীৱন-দৰ্শন লুকাই থৈছে তাৰ লগত ভাৰতীয় দৰ্শনৰ ভাৱধাৰাৰ একো প্ৰভেদ নাই। বাধাকৃষ্ণনে কয় : বুদ্ধি আত্মবোধৰ আৰু বাহিৰৰ প্ৰকাশ অন্তৰ্লীন অত্যাভূতিৰ বশবৰ্ত্তী। ধৰ্ম্ম মানে বাহিৰৰ উৎসৰ পাৰ্কৰণ নহয়। ধৰ্ম্ম মানে সত্য-দৰ্শন আৰু অনুভৱ। এই অভিজ্ঞতা খন্তেকীয়া আবেগৰ উত্তেজনা বা বৃথা কল্পনা নহয়। ই আত্ম-উপলব্ধিৰ গভীৰ তত্ত্ব। ইলিয়টত এইবিলাকেই আছে।

কাম-বাসনাৰ পৰা ওপজা বিষয়স্বত্বক শ্ৰীশঙ্কৰদেৱেও 'কুংসিং বিষয় সুখ' বুলি ঘৃণা কৰিছে। সংযমী হ'বলৈ সকলো প্ৰকাৰৰ পৰিবেশ সৃষ্টি কৰি নৈতিকতাৰ ফালে আগবঢ়াই নিব পাৰিলে জন্ম-নিয়ন্ত্ৰণৰ নামত হোৱা শাস্ত্ৰবিগৰ্হিত ভ্ৰূণ হত্যা মহাপাপৰ পৰা এই মহান ঐতিহ্যপূৰ্ণ প্ৰাচীন দেশখন ৰক্ষা পৰিব। যৌন ব্যাধিত ভৰবয়সতে মাদলীফুটা ডেকা-গাভৰুবিলাক নিপোটল স্বাস্থ্যবান হৈ গোলাপ ফুলৰ দৰে হাঁহি থাকিব পাৰিব।

অসমীয়া কাব্য-কাননত প্ৰাণৰ পাপৰি সিঁচি মাত্ৰ ৩১ বছৰ বয়সত যি জন তৰুণ তপস্বীয়ে মেলানি মাগিলে, সেই গণেশ গগৈৰ প্ৰতি প্ৰীতি জনাই তেওঁৰ কবিতাবেই এই আলোচনাৰ সামৰণি মৰা হ'ল।

সুখী, দুখী, দীন, হীন, ধনী, দানী, অভিমানী

সৱাৰে শিবেদি বয় শোণিতৰ ধাৰ,

মৰণ পাৰতো সখি, নোৱাৰে মচিব কেঁৱে

যাউতিযুগীয়া স্মৃতি প্ৰেম-প্ৰতিভাৰ।

ৰণছেৰা যুগৰ সাহিত্য

পৃথিবীৰ সাহিত্যত গল্প আৰু উপন্যাসৰ মহাসাগৰ সৃষ্টি হৈছে। অসমীয়া সাহিত্যতো এইবিধ কথা-সাহিত্য জনপ্ৰিয় হৈ উঠিছে আৰু এদল সক্ৰিয় প্ৰতিভাশালী তৰুণ লেখকে অসমীয়া সাহিত্যৰ সেৱাত আত্মনিয়োগ কৰিছে। তেওঁবিলাকে সমসাময়িক সাহিত্যত যৌৱনমূলক প্ৰেৰণাৰে নতুন নতুন বিষয়বস্তু আৰু সমস্যাৰ উত্থাপন কৰি জীৱনৰ বিভিন্ন দিশৰ পৰ্যালোচনা কৰিছে। তেওঁবিলাকৰ ৰচনাত কিমান গভীৰ ভাৱ আছে, কি প্ৰগতি সাধিত হৈছে আৰু আমাৰ সাহিত্য আগবাঢ়ি যোৱাত কেনেকৈ সহায় কৰিছে সেইকথা সমালোচকসকলে সহৃদয়তাৰে বিচাৰ কৰি চাবৰ সময় হৈছে। এনে সমালোচনা হ'ব লাগে যাতে তেওঁবিলাকে

অচিনাকী মতবাদৰ মোহত পৰি আমাৰ ঐতিহ্যক একেবাবেই অৱজ্ঞা নকৰে আৰু আমাৰ সংস্কৃতিৰ বৰ আলিবাটো এৰি ফালৰি নাকাটে। আমাৰ প্ৰধান উদ্দেশ্য হ'ব লাগে পাঠকৰ মনত দ-কৈ সাঁচ বহুৱাব পৰা, আজিৰ পৃথিৱীৰ বিবিধ চিন্তাৰ সংঘৰ্ষত জন্ম হোৱা নতুন নৈতিক আদৰ্শ আৰু আগেয়ে চিনি নোপোৱা পৃথিবীখনৰ নকপ প্ৰতিফলিত কৰি তোলা। এই কাৰণে আজি-কালিৰ গল্প আৰু উপন্যাস অকল অৱসৰবিনোদনৰ আহিলা নহৈ—জীৱন-গঢ়া সাহিত্যত পৰিণত হ'ব লাগে। এজন কছ সমালোচকে কয়—“আমাৰ এখন কিতাপত এটা বটালিৰ গুৰু থাকিব লাগে; বলিষ্ঠ ভাৱ থাকিব লাগে; নিবীক্ষণৰ সূক্ষ্মবিচাৰ থাকিব লাগে।” জনগণৰ জীৱনৰ এখন দাপোণৰ দৰে চহা জীৱনৰ প্ৰকৃত ৰূপ ফুটি উঠিলে তাত লেখকৰ প্ৰতিভাৰে আধুনিক জীৱনৰ দৰ্শন যোগ দিলে সপোনে-দিঠকে মিলা নতুন ৰূপৰ নতুন সাহিত্যই নিশ্চয় আমাক সম্পদ দিব। ইয়াৰ পৰা বাস্তৱবাদী সাহিত্য সৃষ্টিৰ আনন্দ আৰু সমাজ কল্যাণ সাধিত হ'ব। টলষ্টয়ৰ দৰে ৰাষি এজনেও পৃথিৱী বিখ্যাত কথা-সাহিত্যিকসকলৰ গল্প আৰু উপন্যাস পঢ়িছিল। তেখেতে নিজেই কৈছে—এজন অখ্যাত লেখকে শিশু আলোচনী এখনত লেখা এটা গল্প পঢ়ি মুগ্ধ হ'ল। গল্পটোৰ সাৰাংশ এনেকুৱা : খ্ৰীষ্টিয়ানবিলাকৰ ইষ্টাৰ পৰ্বৰ উৰুকাৰ দিনা এগৰাকী ছুখুনী বিধৱাই ইষ্টাৰৰ কে'ক তৈয়াৰ কৰিবলৈ অলপ ঘৰ ধানৰ ময়দা ইঘৰ-সিঘৰত বিচাৰি আনি ময়দাখিনি মাৰিবলৈ পাত্ৰত বাকি থৈছেহি। তাৰ মোৱানত দিবলৈ অলপ খমিৰ বিচাৰি পঁজাটো এৰি মানুহ গৰাকী বাহিবলৈ গ'ল। ল'ৰা-ছোৱালীকেইটাক ঘৰ এৰি কেনিও নাঘাবলৈ কৈ গ'ল আৰু সেই ময়দাখিনিৰে চকু দি থাকিবলৈ কলে। মাক যোৱাৰ পাচত ল'ৰা-ছোৱালী আটাইকেইটা গোটেখাই ধেমালি কৰিবলৈ ধৰিলে। সিহঁতে মাকে কৈ যোৱা কথাটো পাহৰি খেলিবলৈ বাটলৈ ওলাই গুচি গ'ল। হাতত খমিৰ

লৈ মাক উলটি আহি দেখে সেই ময়দাখিনি থোৱা টেবুলৰ ওপৰত কুকুৰা এজনী উঠি ময়দাখিনি তেনেই শেষ কৰি ঠেঙৰ নখেৰে এছাৰি এছাৰি মাটিৰ মজিয়াখনলৈ সিঁচি দিলে আৰু কুকুৰাপোৱালী-বোৰে মাটিৰ পৰা খুটি খুটি খাই আছে। হতাশ হৈ মাকে ল'ৰা-ছোৱালীকেইটাক শাওপাত দি অন্তৰত বেজাৰলগাকৈ কান্দিবলৈ ধৰিলে। ইপিনে ল'ৰা-ছোৱালীকেইটালৈ পুতৌ জাগিল—ধনী মানুহ-বিলাকৰ ল'ৰা-ছোৱালীবিলাকে বিধে বিধে খাব, মাওৰা ল'ৰা-ছোৱালীকেইটাকনো কাইলৈ কি দিব এই ভাৱি বিধৱা গৰাকী বিমোহত পৰিল; কিন্তু সমস্যাটো সমাধান কৰিবৰ উপায় বিচাৰি মাকে মোটা আটাৰেই কে'ক তৈয়াৰ কৰিবলৈ থিৰ কৰিলে। তাতে কণীৰ বগা অংশ আৰু কুহুম দি কে'ক তৈয়াৰ কৰিবলৈ ল'লে আৰু ল'ৰা-ছোৱালীকেইটা আহি মাকক বেৰি ধৰিলেহি। মাকে কলে—“ইষ্টাৰৰ অইন কে'কৰ দৰেই সোৱাদ এয়া আমি আটাৰ কে'ক তৈয়াৰ কৰিলো। কাইলৈ ইষ্টাৰ পৰ্বৰত খাম। আঃ কেনে সুন্দৰ হৈছে”—এই বুলি মাকে এনে ধৰণৰ এটি গীত গাবলৈ ধৰিলে :

“সন্তোষিয়া সবল প্ৰজাৰ
বিনন্দীয়া ঘেহ'ৰ পথাৰ
ঘেহ'ৰ আটাৰ কে'ক কেনে
খাবলৈ মজাৰ !”

তৎক্ষণাৎ ল'ৰা-ছোৱালীবিলাকৰ মনৰ বেজাৰ কেনিবা গ'ল আৰু আনন্দত উত্ৰাল হৈ মাকৰ লগে লগে সেই ছন্দটো গাই নাচিবলৈ ধৰিলে। আগতকৈও বেছি আনন্দ মনেৰে ইষ্টাৰৰ কে'ক খাবলৈ অপেক্ষা কৰিলে।.....

আমাৰ সমাজত ফটাছিটা কাপোৰ পিন্ধি হাটে-বজাৰে ঘূৰি কৰা কণ কণ ল'ৰা-ছোৱালীবোৰ, কেঁহেবাজবটা যেন, সঁতা মুখৰ মানুহবোৰ, বিহুৰে সংক্ৰান্তিয়ে লোকৰ মুখলৈ চাই ছমুনিয়াহ পেলোৱা বিধৱা ছুখুনীৰ চৰিত্ৰবিলাক, গল্প-উপন্যাসৰ মাজলৈ অহা

উচিত। তেহে গণ-সাহিত্য গঢ়ি উঠিব। অকল ডুইংকমৰ মজ্জলিচ্, বেঠুৰাব কাঁটা-চামুচ্ৰ খিটখিটনি আৰু উচ্চ শ্ৰেণীৰ জীৱনৰ মাজতে আৱদ্ধ হৈ থকা সময় পাব হৈছে। এখন সমাজবাদী গণতান্ত্ৰিক দেশৰ নিম্নতম মানুহজনকো সন্মানৰ স্থান দিয়া উচিত। চহা-জীৱনৰ কথা কবলৈ যাওঁতে গাঁৱলীয়া চৰিত্ৰবিলাকক তই, সি, তাক বুলি হেয় জ্ঞান কৰা অনুচিত। আকাশবাণীয়ে খেতিকাৰসকললৈ বিবিধ বাক্য দিওঁতে যিটো ভাষা ব্যৱহাৰ কৰিছে তাৰ পৰা ব্যঙ্গ সুৰ এটাহে কাণত পৰে। অসমীয়া গাঁৱৰ মানুহবিলাকেও শঙ্কৰ-মাধৱৰ ঘোষা-কীৰ্ত্তন পঢ়ি-শুনি মাজিত ভাষা বঢ়িয়াকৈ ক'ব পাৰে। উচ্চ শ্ৰেণীৰ কাৰণে এটা আৰু চহা মানুহৰ কাৰণে আন এটা ভাষা থকাটো গণতান্ত্ৰিক নীতিৰ সম্পূৰ্ণ বিৰোধী।

১৯৪৭ চনৰ ১৫ আগষ্টৰ দিনাৰ পৰা ভাৰতবাসীয়ে মুক্তি-মঙ্গল গাই মুকলি ভাৱে উশাহ লব পৰা হ'ল আৰু লগে লগে ৰাজনৈতিক আৰু সামাজিক পটভূমিৰ বিবিধ সংঘাত উপস্থিত হ'লহি। তেতিয়াৰ পৰা ১৯৬৭ চনলৈকে এই দুই দশকত অসমীয়া কবিতা, গল্প আৰু উপন্যাসতো এটা নতুন ধাৰা সোমালেহি। যিসকল কবি কলা-সাহিত্যকে এই ছোৱাত অৰিহণা দিলে আৰু এতিয়াও দি আছে সেইবিলাকক বহুল আলোচনা কৰিলে আমাৰ নিবেদন ব'ব দীখলীয়া হ'ব। বিশেষ ভাৱে কাৰো নাম উল্লেখ কৰিবলৈ আমি উচ্ছা কৰা নাই, অকল এই কাৰণে, যে, হয়তো কোনোবা গুণী শিল্পীৰ নাম আমি ভালকৈ নপঢ়াৰ বাবে বাদ পৰিও যাব পাৰে। আমি নতুন লেখকসকলক স্বাগত সন্তোষ জনাইছো। আহক, সকলো আমি মিলি মাতৃজাতি, মাতৃভূমি আৰু মাতৃভাষা এই তিনি মাতৃৰ সেৱাত নিঃস্বার্থভাৱে আত্মনিয়োগ কৰি অসমৰ গৌৰৱ বৃদ্ধি কৰোঁক।

ছঃস্বপ্ন নাশন

আমাৰ এই জন্মভূমিখনত ৰাজনৈতিক, সামাজিক আৰু অন্যান্য ক্ষেত্ৰত বিৰোধ, বিসম্বাদ আদি উপচি পৰিছে। বড়ো ভাই-সকলে বড়ো ভাষাৰ মাধ্যমেৰে শিক্ষা লবলৈ বিচাৰিছে। অসমীয়া ভাষাত প্ৰায় শতকৰা ৫০ ভাগ বড়ো শব্দই আছে। বড়ো ভাই-সকল সংখ্যাত নিচেই তাকৰ হলেও তেখেতসকলেই অতি পুৰণি অসমীয়া। বড়ো সাহিত্যিকসকলে অসম সাহিত্য সভাত সোমাই সন্মিল-মিলেৰে সুমীমাংসা কৰিলেহে আমাৰ কল্যাণ সাধিত হ'ব। এই সম্পৰ্কে সাহিত্য সভাই কাৰ্য্যকৰী পন্থা অচিৰে হাতত লোৱা উচিত।

‘আহোম-টাই মঙ্গোলীয় পৰিষদ’ নামে এটি অনুষ্ঠানৰ জন্ম হৈছে। অসম [অচম] শব্দটোৱেই আহোমসকলৰ প্ৰভাৱ ঘোষণা কৰি আছে আৰু আহোম ৰাজত্বতে অসমীয়া সমাজ সমৃদ্ধ হ'ল। এনেহেন এখন দেশত এটি সুকীয়া মনোভাৱ সৃষ্টি কৰা সমূহীয়া কল্যাণৰ বিৰোধী কথা হৈছে। স্থায়ী আৰু গজগজীয়া ভাৱে আমি প্ৰতিষ্ঠিত নহৈ, খণ্ড খণ্ড ভাৱত ফালৰি কাটিলে অসমীয়া ভাষা-সাহিত্য-সংস্কৃতি বিপন্ন হ'ব। আমি যেন বিভেদ সৃষ্টি নকৰি জন্মভূমিৰ ঐক্য সাধনত ব্ৰতী হওঁ ইয়াকে সদৌটিক জনালো।

সুকীয়া ‘কমতা ৰাজ্য’, গোৱালপাৰাৰ ‘স্বায়ত্বশাসন প্ৰশ্ন’ ইত্যাদি ছঃস্বপ্নৰে অনেক অসমীয়াৰ মন বিক্ষিপ্ত হৈছে। চিন্তাশীল কল্যাণকামী লেখক, কাকতৰ সম্পাদক আৰু দেশনায়েকসকলে এই ছঃস্বপ্নবোৰ শুভ বুদ্ধিৰে নাশ কৰি, গোৱালপাৰাৰ পৰা শদিয়ালৈকে সমগ্ৰ অসমখন বিভেদবিহীন এটা গোটত পৰিণত কৰিবলৈ দেহে-কেহে লাগিবৰ হ'ল। গৃহকন্দলেই ধ্বংসৰ মূল। আমাৰ মাজত যেন এনে একো কন্দল নাথাকে।

মহাবীৰ লাচিত বৰফুকনৰ নামত যি এটি আন্দোলনৰ সূত্ৰ-পাত হৈছে সি ভাল কথা। কাৰণ, বীৰপূজা কৰিবই লাগে; কিন্তু

এনেহেন এজন স্বদেশপ্ৰাণ অমৰ বীৰৰ নামত যেন একো চেকা নালাগে তালৈ সকলোৱে মন কৰা উচিত। আমাৰ নিজৰ বোধেৰে আমি এইজন চিৰস্মৰণী বীৰৰ নামত এটি ‘শৰীৰ সাধন মহাবিদ্যালয়’ গুৱাহাটীত স্থাপন হোৱাটোহে অতি লাগতিয়াল কথা বুলি ভাৱো। অসমীয়া ডেকাসকলৰ মাজত শৰীৰ সাধন সুবিধা দিবলৈ এনে এটি অনুষ্ঠানৰ বৰ দৰ্কাৰ। এই ক্ষেত্ৰত অসমীয়া ডেকাসকল বহুত পিচপৰি আছে। আমি হায়দৰাবাদত এনে এটি ‘কলেজ অব ফিজিকেল কালচাৰ’ দেখিছিলো। এই কামত আমাক চৰকাৰেও নিশ্চয় সহায় কৰিব।

সংস্কৃত আৰু হিন্দী

অসম সংস্কৃত পৰিষদে অহুমোদন জনোৱা মতে সংস্কৃত ভাষা শিক্ষা উচ্চ মাধ্যমিক স্তৰত বাধ্যতামূলক হোৱা নিতান্ত উচিত। মহাপুৰুষীয়া সংস্কৃতিকেই বোলক বা অইন সংস্কৃতিকে বোলক সকলোৰে মূলতঃ সংস্কৃত সাহিত্যই আছে। সংস্কৃত জানিলে হিন্দী জনাতো সুবিধা হব।

হিন্দী ভাষাৰ প্ৰতি বিৰূপ মনোভাৱ পোষণ কৰা মানে ৰাষ্ট্ৰীয় ঐক্য সাধনত ব্যাঘাত সৃষ্টি কৰা। সাহিত্যৰথী বেজবৰুৱাই ৭৫ বছৰৰ আগতে পঞ্চমভাগ “জোনাকী” কাকতত হিন্দী সম্পৰ্কে এইদৰে লেখি থৈ গৈছে :

“হিন্দী ভাষা অতি শ্ৰেষ্ঠ ভাষা। সি যেনে তেজী, তেনে কোমল, যেনে তপত, তেনে চেঁচা, যেনে কটু তেনে মধুৰ।..... ভাৰতবৰ্ষৰ অধিক সংখ্যক মানুহে হিন্দী ভাষা বুজে আৰু কয়।ভাৰতেশ্বৰী মহাৰাণী ভিক্টোৰীয়াই মৌলৱী ৰাখি অতি যত্নেৰে হিন্দী ভাষা শিকিছে আৰু সেই ভাষাত কথা ক'ব পৰা হৈছে। যদি ইংৰাজী ভাষাৰ বাহিৰে ভাৰতবৰ্ষত কোনোবা ভাষা গোটেই

ভাৰতবাসীৰ পৰস্পৰৰ কথা ক'ব আৰু ভাব সলনাসলনি কৰিবৰ উপযোগী তেন্তে সি হিন্দী ভাষা।”... ..

কচিয়াত ত্ৰিশটামান বেলেগ বেলেগ ভাষা আছে ; কিন্তু তেওঁবিলাকে আমাৰ দৰে ভাষা সমস্যাৰ কুফল ভোগ কৰিবলগীয়া হোৱা নাই। প্ৰত্যেক ভাষাৰ সম্পদৰাজি ৰাষ্ট্ৰীয়কৰণ কৰি আজিৰ কছ সাহিত্যৰ বিশাল ক্ষেত্ৰ এখন সৃষ্টি হৈছে আৰু বিভিন্ন ভাষা-ভাষীৰ মাজত ঐক্য সাধিত হৈছে। আমাৰ ৰাষ্ট্ৰতো যদি হিন্দীয়েই উমৈহতীয়া ভাষা হয় তেন্তে সকলো আঞ্চলিক সাহিত্যৰ লগত সমগ্ৰ ভাৰতবৰ্ষৰ সংহতি সাধনৰ এটি সোণালী পথ ওলাব। এই বাবে হিন্দীৰ বিৰোধিতা কৰা উচিত নহয়।

চিন্তাশীল সাহিত্য দৰ্শন উপনিষদ

স্বৰ্গীয় বাধানাথ ফুকনৰ দৰ্শন, উপনিষদ আদি অসমীয়া সাহিত্যলৈ মূল্যবান বৰঙণি। কিছুদিনৰ আগত ৰাজ্যিক প্ৰচাৰ সঞ্চালক অধ্যাপক ছলাল চন্দ্ৰ ভূঞাৰ “জীৱনৰ মান” চিন্তাগধুৰ এখন মূল্যবান গ্ৰন্থ আমি পাইছো ; কিন্তু আমাক উপনিষদসমূহ, বেদৰ ভাঙনি, জৈন দৰ্শন, ইছলামীয়া দৰ্শন, শিখধৰ্ম্মৰ তত্ত্ব আদিৰ অসমীয়া ভাঙনি বৰ প্ৰয়োজন হৈছে। কাৰণ অসমত বাসকৰা সেই সেই ধৰ্ম্মৰ লোকসকলে অসমীয়া ভাষাত পঢ়িবলৈ কিতাপ পালে অসমীয়া সাহিত্যৰ ক্ষেত্ৰখন বহল হ'ব আৰু আমাৰ মাজত আৱেগিক ঐক্য সাধিত হব। অসমীয়া সাহিত্যৰ সম্পদ বাহিৰত প্ৰচাৰ কৰিবৰ উদ্দেশ্যে ইংৰাজী ভাষাৰে কিতাপ লেখিবলৈ স্কলাৰসকল আগবাঢ়ি আহক। ৰাজনীতিৰ মাজত থাকিও শ্ৰীহেম বৰুৱাই “অসমীয়া সাহিত্য” সম্পৰ্কে ইংৰাজী কিতাপ এখন লেখা বাবে তেখেত শলাগৰ পাত্ৰ। ডঃ নেওগৰ ইংৰাজী ‘শঙ্কৰদেৱ’ দৰে আৰু কিতাপ লাগে।

গ্ৰন্থকাৰ আৰু প্ৰকাশক

গ্ৰন্থকাৰ, প্ৰকাশন পৰিষদ আৰু কিতাপ প্ৰকাশ কৰা প্ৰতিষ্ঠান সমূহৰ মাজত এটা সংহতি সাধনৰ প্ৰয়োজন অনুভৱ কৰা হৈছে। শিশু সাহিত্য, চিৰায়ত সাহিত্য, গ্ৰন্থাৱলী, ভ্ৰমণ কাহিনী, জীৱনী সাহিত্য আদিত আমাৰ সাহিত্য পিচ পৰি আছে। সাহিত্য সভা, প্ৰকাশন পৰিষদ আৰু পুথি প্ৰকাশক-সকলৰ এটা সংহতি স্থাপন হোৱা অতি প্ৰয়োজন। সাহিত্য সভাই অকলে সকলো কাম কৰিবলৈ সভাৰ পুঁজি নাই, ছপাশাল নাই। সেইবাবে সহযোগী প্ৰতিষ্ঠান সমূহৰ ভিতৰত কোনে কোনবিধ কিতাপ প্ৰকাশৰ দায়িত্ব লব সেই কথা আলোচনা কৰি কামত হাত দিব লাগে। এনে কৰিলে অলপ দিনৰ ভিতৰতে আমাৰ ভাষাত বহুত কিতাপ ওলাব। সুখৰ বিষয় প্ৰকাশন পৰিষদে অগাধ পণ্ডিত আনন্দবান বৰুৱাৰ সংস্কৃত অভিধানখন পুনৰ মুদ্ৰণ কৰা কাম হাতত লৈছে। ভালেমান মূল্যবান গ্ৰন্থৰ অনুবাদ প্ৰকাশ কৰা বাবে পৰিষদক শলাগ জনোৱা হ'ল।

সাহিত্য সভাৰ গাঁথনি আৰু পুঁজি

এতিয়ালৈকে অসম সাহিত্য সভাখনৰ যি গাঁথনি আছে, ইয়াৰ পৰা সকলো কাম কৰিব পৰা সম্ভৱ নহয়। আনহাতে সাহিত্য সভাক যি পৰিমাণে পুঁজি লাগে সিমান পুঁজিও নাই। এবছৰ কাল এজন সম্পাদক হৈ কিমান কাম কৰিব পাৰে সেইটোও ভাবিবলগীয়া কথা। সাহিত্য সভাৰ লগত বিশ্ববিদ্যালয়ৰ ফেলোশ্বিপ থকাৰ দৰে কিছু 'সহযোগী সদস্য' লাগে আৰু এজন সম্পৰ্কৰক্ষী বিষয়া স্থায়ী ভাৱে লাগে। অসমৰ বিভিন্ন ঠাইত আলোচনাচক্ৰৰ আয়োজন কৰি সকলো পন্থৰ সাহিত্যিকৰ লেখিত আলোচনা-বিলাক সংগ্ৰহ কৰি সাহিত্য সভা পত্ৰিকাৰ যোগে প্ৰচাৰ কৰিলে 'অসমীয়া সাহিত্যৰ অশেষ কল্যাণ সাধন হ'ব। এই সম্পৰ্কে আমাৰ

বিস্তৃত আঁচনি যথাসময়ত সাহিত্যসেৱীসকলৰ জ্ঞাতাৰ্থে দাঙি ধৰাৰ ইচ্ছা আছে।

অসমীয়া ভাষাৰ উন্নতিৰ অৰ্থে আমাৰ চৰকাৰে যি ফেৰা অৰ্থ সাহায্য দিছে সি অতি সামান্য। এইখন আনাৰ ৰাজ্য, এয়া আমাৰ ভাষা-সাহিত্য আৰু এই চৰকাৰ আমাৰ চৰকাৰ। সমগ্ৰ 'সাহিত্যসেৱীয়ে চৰকাৰক একমুখে জনাওক যে, পিচপৰি থকা অসমীয়া সাহিত্যৰ উন্নতিৰ হকে চৰকাৰে আমাক বছৰি নিচেই কমেও একলাখ টকাৰ এটি অনুদান দিব লাগে। টকা নহলে একো কাম কৰিব নোৱাৰি। অকল চৰকাৰেই নহয় বাইজেও এইফালে মন কৰিব লাগে। সভাৰ এটি নিজা ছপাশাল হলে মৃত সাহিত্যিকসকলৰ গ্ৰন্থৰাজি, গবেষণামূলক গ্ৰন্থ আদি প্ৰকাশ কৰি সাহিত্যৰ ভঁৰাল চহকী কৰিব পৰা হ'ব। স্বৰ্গীয় হিতেশ্বৰ বৰবৰুৱা আৰু অলপতে স্বৰ্গী হোৱা সৰ্বানন্দ ৰাজকুমাৰৰ গৱেষণালব্ধ দুখন বিৰাট আহোম বুৰঞ্জীৰ পাণ্ডুলিপি অপ্ৰকাশিত হৈ পৰি আছে। এইবিলাক সম্পদ উয়ে খাই নষ্ট হবলৈ দিয়া উচিত নহয়।

সাহিত্যিক পেন্সন

উত্তৰ লক্ষীমপুৰ সাহিত্য সভাত আমাৰ মুখ্যমন্ত্ৰী চলিহা ডাঙৰীয়াই উদ্বোধনী ভাষণত কৈছিল : "সাহিত্যিকসকলক সহায় আৰু সন্মান কৰা উচিত।" কথাষাৰ কোৱা আজি কেবাবছৰো হ'ল; কিন্তু আজিলৈকে এজনো সমৰ্থহীন সাহিত্যিকে একো সাহায্য পোৱা নাই। সাহিত্য চৰ্চাৰ দৰে ভদ্ৰউদ্দেশ্যত আত্মনিয়োগ কৰা সাহিত্যিকসকল এখন ৰাষ্ট্ৰৰ আদৰৰ পাত্ৰ হোৱা উচিত। দখাষ্ট কৰি সাহিত্যিক পেন্সন লোৱা আত্মসন্মানবোধ থকা সাহিত্যিক

সকলৰ কাৰণে বেজাৰৰ কথা। অসম সাহিত্য সভাৰ লগত যোগা-
যোগ কৰি উপযুক্ত লোকক আৰ্থিক সাহায্য, পেন্সন আদি দিয়া
কাম চৰকাৰে হাতত ললেহে এই বুদ্ধিজীৱীসকলক জীয়াই থাকিবলৈ
আৰু সাহিত্য সৃষ্টি কৰিবলৈ সহায় কৰা হ'ব।

‘অসম বাণী’, ‘দৈনিক অসম’, ‘ত্ৰিবিউন’, ‘জন্মভূমি’,
‘নীলাচল’, ‘অসম বাতৰি’, ‘নাহেকীয়া অসমীয়া’, ‘প্ৰহৰী’ প্ৰভৃতি
কাকতে লেখকসকলক মাননি দিয়া নিয়ম প্ৰবৰ্ত্তন কৰা সম্ভাৱ্য
কথা হৈছে। অসমীয়া সংবাদ-সাহিত্যও দিনকদিনে উন্নতিৰ
পথত আগবাঢ়ি যোৱাত আশাৰ সঞ্চাৰ হৈছে। গুণগ্ৰাহী
বাইজেও শিল্পী-সাহিত্যিকসকলক অৰ্থসাহায্য দি সহানুভূতি
দেখুৱাইছে। এখন জীয়া সমাজত এনেবিলাক সংকৰ্ম্মৰ মহামূল্য
আছে। কিতাপ প্ৰকাশকসকলেও গ্ৰন্থকাৰক দিয়া ৰয়েলটিৰ
পৰিমাণ বৃদ্ধি কৰিবলৈ আগবাঢ়ি অহা উচিত।

সাহিত্য সভাৰ প্ৰতিনিধিত্ব

সাহিত্য একাডেমী, প্ৰকাশন পৰিষদ, পাঠ্য-পুথি নিৰ্ব্বাচন
কমিটী, বিশ্ববিদ্যালয়ৰ পুথি বহা বিভাগ আদিত অসম সাহিত্য
সভাই প্ৰতিনিধিত্ব কৰা দৰ্কাৰ।

আখৰ জোটনি, অভিধান

বৰ্ত্তমান আখৰ জোটনি সম্পৰ্কে বেমেজালিৰ সৃষ্টি হৈছে।
হেমকোষ আৰু চন্দ্ৰকান্ত অভিধানৰ মাজত বহুত অমিল আছে।
চন্দ্ৰকান্ত অভিধানত অনেক লাগতিয়াল শব্দ নাই। এইবিলাক
দূৰ কৰিবৰ কাৰণে এটি বিশেষজ্ঞ কমিটী পাতি সোনকালে কাম
ছাত্ত লবৰ হ'ল। সাহিত্য সভাই চন্দ্ৰকান্ত অভিধানৰ নতুন
তাণ্ডৰণ উলিয়াবলৈ ডঃ নেওগৰ সম্পাদনাত কাম আৰম্ভ কৰিছে।

সামৰণি

সামৰণিত দেখিছো সোৱা বৈজ্ঞানিক যুগৰ চমকপ্ৰদ ভাৱনা—
মহাকাশ ভ্ৰমণ, চন্দ্ৰলোক প্ৰদক্ষিণ। দিব্যশঙ্খৰ দৰে তুষাৰ বৰণীয়া
চন্দ্ৰই স্নিগ্ধ শীতল কিৰণ দিয়েই থাকিব। ক্ষীৰসাগৰৰ ত্ৰিকূট,
পৰ্বত যুগপছ হৈয়েই থাকিব। ভেঁটফুলে ভেৰালাগি জোনলৈ
চায়েই থাকিব, ত-তয়াই তবাবোৰে শৰাই সজায়ে থ'ব—
আহক, এই শাস্বত সৌন্দৰ্য্যৰ মোহনমেনাত শ্ৰীলোহিত্যৰ ভৰা-
সুঁতিত অসমীয়া সাহিত্যৰ সোণৰ নাওখন মেলি দিওঁ, দেশে-বিদেশে
চেনেহী ভাষা জননীৰ গোঁৱৰ ৰৈ-বৈ যক।

সুধীবৃন্দ, ভাৱিছিলো চৌমণ্ডি কলাৰ নৈবেদ্য সম্ভাৰেৰে বেদী
ওপচাই আপোনাৰক প্ৰাণৰ নিবেদন যাচিম; কিন্তু বিচাৰি পালো
এসত্তৰ পাত সেউজীয়া ছবৰি বনহে। ইয়াৰেই অৰ্ধ ৰচি নিঃকিনৰ
অন্তৰভবা সেৱাটি যাচিলোঁ।

ছবৰিবনৰ গাঁথিয়ে গাঁথিয়ে পোখা ওলোৱাদি পুৰুষে পুৰুষে
অসমীয়া সাহিত্যসেৱীৰ সংখ্যা বাঢ়ক। ভদ্ৰচিত্তাবে পৰম্পৰৰ
শুভসংযোগ ঘটক আৰু সমগ্ৰ বিশ্বৰ মানৱ সমাজৰ মাজত মহামিলনৰ
আনন্দধ্বনি উঠক।

“অনাদি অনন্ত অচিন্ত্য ঈশ্বৰ

তুমি সে নিত্য নিৰ্ম্মল।

গুচায়ো কুমতি ভজোহো কেৱল

তোমাৰ পদ কমল ॥”

‘বকুল বন’

ঘোৰহাট-১

২৭।১।৬৯

শ্ৰীআনন্দ চন্দ্ৰ বৰুৱা

আলোচনা চক্ৰৰ সভাপতিৰ ভাষণ

অভ্যর্থনা সমিতিৰ সভাপতি ডাঙৰীয়া, মূল সভাৰ প্ৰধান পুৰোহিত ডাঙৰীয়া, সমবেত প্ৰতিনিধিমণ্ডলী আৰু সমাগত সাহিত্যপ্ৰেমীসকল,

আজি পুৱা এই মহতী মণ্ডপত অনুষ্ঠিত ‘আলোচনা-চক্ৰলৈ’ মোৰ দৰে এজন অৰ্দ্ধাচীনক মাতি আনি যি মৰম অঞ্জলি যাচিছে, মই জানো—মই সিমান মৰমৰ অধিকাৰী নহওঁ। ই মোৰ বিনয় বচন নহয়। অথবা চিৰাচৰিত লৌকিকতাও নহয়। ই মোৰ আপোন বিশ্বাসবহে কথা। যিখন সভাত ইমানকেইজন কৃতবিদ্য সমালোচক আৰু প্ৰণীতযশা কবি সমকালীন অসমীয়া কবিতা সংক্ৰান্ত গুৰু-গম্ভীৰ আলোচনাত প্ৰবৃত্ত হ’ব, সেইখন সভাত মোৰ দৰে বিকৃতপ্ৰাণ তুচ্ছ লেখক এজনে মাথোন ইমানকৈ ক’ব পাৰিম : আজি মই একেসময়তে বহুতো নদীৰ সংগ্ৰাম-প্ৰবাহত অৱগাহন কৰিলোঁ। মোৰ প্ৰাণ ধন্য হ’ল। যি সকলৰ মৰম-অঞ্জলি পাই এয়া সম্ভৱ হৈ উঠিল, তেখেতসকলৰ ওচৰত মই ধনী হৈ বৈ গলোঁ। তাৰ বেছি এম্বাৰ কথাও ক’ব নোৱাৰিম। বাকী যিখিনি ক’ম, তাৰে মাথোন আপোনালোকৰ সময়ৰ খৰচ বঢ়াম।

সাম্প্ৰতিক কবিতা বুলি চিৰস্থায়ী নামৰ সাঁচ মৰা এবিধ কোনো বিশেষ বস্তু নাই। সাহিত্যৰ বুৰঞ্জীত প্ৰত্যেক যুগতেই নিবন্তৰ সাম্প্ৰতিক কবিতা ৰচিত হৈ আহিছে। প্ৰতিটো চলন্তি হৈ থকা যুগৰ বিবেচনাত, সেই যুগৰ চাৰিসীমাৰ ভিতৰত ৰচিত কবিতাসমূহ সাম্প্ৰতিক কবিতা। যুগটো অতীত হৈ যোৱাৰ লগে লগে সমালোচকৰ দলে সেই যুগটোক এটা যুক্তিযুক্ত নামেৰে নামাঙ্কিত কৰি বুৰঞ্জীৰ বুকুলৈ ঠেলি পঠিয়ায়। আজি

যিবোৰ কবিতাক সাম্প্ৰতিক বুলি আখ্যা দিছোঁ, সেই কবিতাবোৰ তেতিয়ালৈকে সাম্প্ৰতিক অথবা আধুনিক হৈ ব’ব, যেতিয়ালৈকে সিহঁত ৰচিত হোৱা সময়খিনি এটা বিশেষ নামেৰে অভিযুক্ত নহয়। আৰু এটা কথা, এই অসমাপ্ত যুগটোত ৰচিত হোৱা সেইবোৰ শিল্পকৰ্মই সাম্প্ৰতিক কবিতা আখ্যা পাবৰ উপযুক্ত, যিবোৰ শিল্পকৰ্ম কাব্যৰ বিশিষ্ট লক্ষণ সমূহেৰে লক্ষণাক্ৰান্ত। প্ৰত্যেক যুগতেই কবিতাৰ নামত এনে কিছুমান বস্তু ৰচিত অথবা নিৰ্মিত হয়, যিবোৰ বস্তু সময়ত বুৰঞ্জীৰ চালনীৰে সৰকি যায়গৈ—যুগটো অতীত হ’বলৈ নো পাওঁতেই কবিতা হিচাবে অপ্ৰমাণিত হৈ পৰে। সেইবোৰ বস্তুক আলোচনাৰ মাজলৈ টানি আনিলে কোনো যুগৰে কবিতাৰ আলোচনা সুস্থ হ’ব নোৱাৰে। সাম্প্ৰতিক হওক, অসাম্প্ৰতিক হওক, কবিতা একান্তৰূপে কবিতাই হ’ব লাগিব। আৰু আমি সেইবোৰ শিল্পকৰ্মকেই কবিতা বুলি কওঁ, যিবোৰ শিল্পকৰ্মই শব্দক মাধ্যম হিচাবে লৈ বিশুদ্ধ ধ্বনিৰ গুণেৰে গুণাবিত সংগীত আৰু স্বচ্ছ অৰ্থৰ সম্পদেৰে ঐশ্বৰ্য্যবান গদ্যৰ মাজৰ ঠাইখিনি অধিকাৰ কৰি ৰয়।

প্ৰশ্ন উঠে, আমাৰ কাব্য-সাহিত্যৰ বুৰঞ্জীত যিখিনি কবিতাক খুপাই লৈ তাৰে স’তে এটা অসমাপ্ত যুগৰ আৰম্ভণি হোৱা বুলি ধৰি লৈছোঁ, সেই সিদ্ধান্তৰ ভেঁটিটো কিমান শক্ত? হয়তো এনেকুৱাও হ’ব পাৰে, আমি যিখিনি ঠাইত এটা চলন্তি যুগৰ আনটো মূৰৰ গাঁথিটো কল্পনা কৰি লৈছোঁ, সেইটো সময়ৰ গাঁথি নহয়, মাথোন ছটা বেলেগ চোৱে ইটোৱে সিটোক চুমাখোৱা ঠাইডোখৰহে! সকলো দেশৰে কবিতাৰ বুৰঞ্জীত এনে ঘটনা ঘটি আহিছে। আমাৰ নিজৰ সাহিত্যৰ বুৰঞ্জীতে তাৰ দৃষ্টান্ত আছে। তথাকথিত বিস্তাৰ যুগটো শংকৰী যুগৰে শেষ তৰংগ বুলি ক’লেহে কিজানি সত্যৰ বেছি ওচৰ চপা হয়। ঠিক তেনেকৈয়ে, এতিয়াও কিজানি শেষ হৈ গ’ল।

বুলি ধৰি লোৱা আগৰ যুগটোৰ বুৰুৰ পৰাই আৰু এটা নতুন চৌ উথহি উঠিছে! এই প্ৰশ্নটোৰ সন্নিধান বুৰঞ্জীয়েহে সল-সলীয়াকৈ দিব পাৰিব। এতিয়া আমি মাথোন অনুমান কৰিব পাৰোঁ ধাৰণা কৰিব নোৱাৰোঁ। আমাৰ নিজৰ অনুমান স্থূল হিচাপত চন্দ্ৰকুমাৰ আগবৰালাৰ পৰা দেৱকান্ত বৰুৱালৈকে বিস্তৃত যুগটো শেষ হৈ গ'ল, যিটো যুগক আমি শঙ্কৰী যুগৰ অনুকৰণত বেজবৰুৱা যুগ বুলি ক'ব পাৰোঁ। কাৰণ কেবাটাও চৌৰ ভাঁজ যেনেকৈ সেই সময়খিনিৰ ভিতৰত সোমাই আছে, তাৰে স'তে ছয়োমূৰে ছটা গাঁথি থকা এটা যুগ কল্পনা কৰি ল'ব পাৰোঁ, যাৰ শেষত এটা যতিহে আছে—ভাঁজ নাই। চন্দ্ৰকুমাৰৰ পাঠক এজনৰ কাৰণে বৰকাকতী যিমানখিনি অচিনাকি আৰু বৰকাকতীৰ পাঠক এজনৰ কাৰণে দেৱকান্ত বৰুৱা যিমানখিনি অচিনাকি দেৱকান্তৰ পাঠক এজনৰ কাৰণে নৱকান্ত বৰুৱা তাতকৈ বহু বেছিগুণে অচিনাকি। এই অচিন-অচিন লগা ভাৱটোৰ গাঢ়তাই হ'ল সাহিত্য-বুৰঞ্জীৰ সময়ৰ স্কেল।

এইখিনিতে হয়তো কোনোবাই ছমুনিয়াহ কাঢ়িব পাৰে, যদি ইমান বেছি অচিন অচিন লগা হৈ নাহিলহেঁতেন আজিৰ কবীবোৰেও দেখোন আগৰ দৰেই লেখি থাকিব পাৰিলেহেঁতেন। পয়াৰ ভাল নেলাগিলে মুক্তাৱলী নাইবা হংসমালা লেখা হ'লেই হ'লহেঁতেন। ঈশ্বৰ ভাল নেলাগিলে মানুহৰ কথা লেখিলেই হ'লহেঁতেন। হ'লহেঁতেন—কিন্তু তেওঁলোকে নোৱাৰিলে। কাৰণটোও সিমান অগভীৰ নহয়। গ্ৰীক দাৰ্শনিক হেৰাক্লিটাছে কৈ গৈছে : কোনো মানুহেই একেখন নদীত ছবাৰ গা ধুব নোৱাৰে। এই সহজ কথাষাৰ গমি চালে বৰ গধুৰ হৈ পৰে। অলপ আগতে যিখিনি পানীৰে ইয়াত যিখন নদী আছিল, এতিয়া সেই নদীখন ভটীয়নি সোঁতত মিহলি হৈ হেৰাই যোৱাৰ পাচত কোনেও তাত ছনাই গা ধুব নোৱাৰে। মানুহৰ সভ্যতাও এখন নদীৰ দৰে—তাৰ চৌৱে সদায় বাগৰ সলাই থাকে। প্ৰত্যেক সাৰ্থক কবিৰ কবিতাত বিশ্বজনীন

সুৰ এটা যেনেকৈ বাজি উঠে, ঠিক তেনেকৈয়ে সেই সুৰটোৰ আবে আবে লুকাভাকু খেলি যায়, আপোন যুগৰ আপোন মানসে। এই মানস হ'ল, বিষয় সম্পৰ্কে বিষয়ীৰ যি ধাৰণা, তাৰে এটা সামগ্ৰিক ৰূপ। যুগে যুগে এই মানসৰ নতুন একোটা ৰূপ ফুটি উঠে। যদি কোনোবাই আশা কৰে, আগৰ যুগৰ মাননকে মূলধন স্বৰূপে লৈ নতুন যুগৰ কবিয়েও 'সকলো কালৰ সকলো গীত' গাই শুনাওক, তেনেহলে একেখন নদীত ছবাৰ গা ধুবলৈ কোৱাৰ দৰে হ'ব। বন্ধ নদীৰ ঘোলা পানীত গা ধুব খোজাজনেহে সেই অসম্ভৱক সম্ভৱ কৰি তোলাৰ সম্ভাৱনা! সাম্প্ৰতিক কবিতাৰ সম্পৰ্কে বিভিন্ন মহলত এই যে নানা সন্দেহ; বিচিত্ৰ উদ্ভা আৰু কুটিল ভ্ৰুকুটি, তাৰে সবহভাগৰ মূল কাৰণটো হল, নদীৰ স্বাভাৱিক ধৰ্মৰ লগত তেওঁলোকৰ অপৰিচয়। তেওঁলোকে মাথোন ঘাটটোহে চিনি পায়, সোঁতটোৰ কথা পাহৰি যায়।

ইয়াৰ পাচত, এটা কথা পৰিষ্কাৰ হৈ উঠে : সাম্প্ৰতিক কবিতা হ'বৰ বাবে, কবিতা-বিশেষৰ বচনা-তাৰিখৰ সাম্প্ৰতিকতাই যথেষ্ট নহয়। যি কবিতাত আপোন যুগৰ আপোন মানসৰ কোনো স্বাক্ষৰ নাই, সেই কবিতা সম্প্ৰতি ৰচিত হ'লেও সাম্প্ৰতিক বিশেষণৰ পৰা বঞ্চিত হ'বলৈ বাধ্য। বহুতে অবশ্যে এই কথাষাৰকে অপব্যাখ্যা কৰি কব খোজে : আধুনিক কবিতা গোষ্ঠীৰ কবিতা। দৰাচলতে, সভ্যতাৰ বুৰঞ্জীত যেনেকৈ প্ৰতিটো সন্ধিক্ষণৰ পূৰ্বেকণে মাথোন কেইজনমান মানুহৰ দিগন্তকেই বেঙাই যায়, ঠিক তেনেকৈয়ে কাব্য-সাহিত্যৰ বুৰঞ্জীতে ঋতু-পৰিবৰ্ত্তনৰ প্ৰথম বাতৰিটো মাথোন এমুঠি কবিয়েই পায়। লাহে লাহে সেই বাতৰিটোৱেই নহয়, তাৰ আচল বতাহছাটিয়েই আন বহুতকে কোবাই যাবলৈ ধৰে। ইয়াৰ আগৰ যুগৰ সেই উকমুকনিৰ প্ৰথম বাতৰিটো পাইছিল, বেজবৰুৱা, চন্দ্ৰকুমাৰ আৰু হেম গোঁসায়ী। এইটো যুগৰ বাতৰিটো পালে, অমূল্য বৰুৱা আৰু হেম বৰুৱাই। সেইবোৰ বুৰঞ্জীৰ আঁত

লগা নাধু নকণ্ড বুলিয়েই থমকি বৈ গলো। এতিয়া মুঠতে কবিতা লেখা প্ৰায় আটাইবোৰ কবিৰ গাতে নেই পচোৱাৰ বা লাগিছে। কেৱল সেয়ে নহয় বেলেগ বেলেগ চৌৰ ভাঁজো ফুটি ওলাইছে।

ভাঁজ বিমানে বেছি হৈ আহিছে, গোটেই যুগটোৰ কাব্য-সাহিত্যৰ এখন ছবি আঁকিবলৈয়ো সিমানে জটিল হৈ পৰিছে। প্ৰশ্ন উঠিছে, নান্দ্ৰতিক কবিতাৰ বিষয়বস্তু কি? প্ৰশ্নটো প্ৰায় অবাস্তৱ। কবিতা বিষয়বস্তুক লৈ ৰচিত নহয়। বিষয়বস্তু মাথো অৱলম্বন। তথাপি যদি ক'বই লাগে, তেনেহ'লে ক'ম, বিষয়বস্তু চিৰপুৰাতন। সেই একে প্ৰেম আৰু মৃত্যু, গছ আৰু নদী, ফুল আৰু তৰা। মাথোন তাৰ ওপৰত দৃষ্টিপাতৰ প্ৰকাৰভেদ ঘটিছে। আৰু ঘটিছে, বিষয়বস্তুৰ অনুপাতৰ গুৰুত্বভেদ। আজিৰ কবিতাত স্বৰ্গ আৰু ঈশ্বৰৰ সিমান বেছি প্ৰাধান্য নাই, যিমান প্ৰাধান্য আছে মানুহ আৰু পৃথিবীৰ। জগত নামৰ যন্ত্ৰটোত মাজে মাজে চাবি আৰু মৰিলৰ যোগান দি থকা ঈশ্বৰ এই যুগৰ কবিতাৰ পৰা একপ্ৰকাৰ নিৰ্বাসিতেই হৈছে। তাৰ পৰিৱৰ্ত্তে যি মানুহৰ আগমন ঘটিছে, সিয়ো সেই মানুহটো নহয়, যাৰ অতীতটো আছিল বিজ্ঞানে নিষ্পত্তি কৰি দিয়া বান্দবৰ আৰু ভৱিষ্যতটো আছিল কল্পনাৰে বঞ্জিত হৈ উঠা ঈশ্বৰৰ—যাৰ বৰ্ণনা সেই যুগৰ এজন কবিয়ে এইদৰে দিছিল : Man is a God in germ—মানুহ ঈশ্বৰৰ ভ্ৰূণকোষ !

আচল কথাষাৰ হ'ল, এই যুগৰ কবিতাৰ কোনো সাৰাংশ নাই, ঠিক যেনেকৈ ইয়াৰ আগৰ যুগৰ কবিতাত নাই তাৰো আগৰ যুগৰ দৰে কবিতাৰ নীতিকথা। উদাহৰণ দিলে, কথাষাৰ বুজিবলৈ সহজ হ'ব। কোলবিজৰ Dejection Ode নামৰ কবিতাটোত, কবিয়ে দুখ কৰিছে : তেওঁ বছদিন কবিতা লেখিব পৰা নাই। মগজৰ ভিতৰত ইমানদিন ধৰি যেন এচটা সীহ সোমাই আছিল। আজি হঠাৎ যেন কবিতাই আহি তেওঁৰ মনটোক কোবাই গৈছেহি। এই কথাষাৰকে এই যুগৰ এজন

শিবোমনি-কবি মালাৰ্মেই তেওঁৰ Swan কবিতাটোত কৈছে। বৰফৰ ডাঠ চামনিৰ তলত সোমাই থকা এটা ৰাজহাঁহে অনুভৱ কৰিছে, তাৰ পাখিৰ ওপৰত হেঁচা মাৰি থকা বৰফখিনি যেন পনীয়া হৈ আহিছে। পাখিবোৰ যেন কঁপি উঠিছে। ক'তো তেওঁ এবাৰৰ কাৰণেও কোৱা নাই, সেই ৰাজহাঁহটো শুভ্ৰ কবিতাৰ প্ৰতীক। তেওঁ মাথোন বেদনাবোধৰে ছবি এখন আঁকি দিছে, যি বেদনাই পাঠকৰ সহৃদয়হৃদয়সংবাদী কাণৰ ভিতৰেদি সোমাই মৰম পৰিবৰ্গে। এই বুদ্ধিগ্ৰাহ গছৰ ভাষাৰে সাৰাংশৰ ৰূপত তুলি ধৰিব নোৱাৰি। এই যুগৰ কবিতাৰ মূল স্বৰূপটো এনেকুৱাই।

মালাৰ্মেৰ কবিতাত বাজি উঠা বেদনাৰ সুৰটো এজন কবিৰ কবিতা লেখিব নোৱাৰা অক্ষমতাৰ অকলশৰীয়া দুখৰ উচুপনি নহয়। সেয়া এই যুগৰ সকলো মানুহৰ বুকুত বাজি উঠা জ্বলন্ত সত্যতাৰ আশ্ৰয়হীন মানসৰ প্ৰতিধ্বনি। দেশ-কালৰ চিৰাচৰিত ধাৰণা বিধ্বস্ত হৈ গৈছে। কাৰ্য্যকাৰণবাদৰ দৰে মানুহৰ বুদ্ধিগ্ৰাহ তত্ত্বকথা অন্তৰ্হিত হৈ গ'ল। মুঠতে প্ৰকৃতিক আমি যিমানে গভীৰকৈ জানিব পাৰিছোঁ, সিমান আমাৰ সাক্ষ্যনাৰ মাজুলীটো সময়ৰ সোঁতে খহাই নিবলৈ ধৰিছে। মানুহ তেনেহ'লে কি লৈ জীয়াই থাকিব? কবিতাই তাৰ একমাত্ৰ আশ্ৰয়। অত্ৰ কোনো বুদ্ধিগ্ৰাহ বিষয়বস্তু নহয়। এই যুগৰ চিত্ৰকলাৰ পৰা নাট্যকলালৈকে—সকলোতে ৰীতি পৰিবৰ্ত্তনৰ মাজেদি ঋতু-পৰিবৰ্ত্তনে এই স্বৰূপটো প্ৰকাশিত হৈ উঠিছে। ইলিয়টৰ কবিতাৰ ৰীতি যিদৰে টেনিচনৰ অনুৰূপ নহয়, পিকাচোৰ ছবি আঁকাৰ ৰীতিও সেইদৰে ৰেনব্ৰাণ্টৰ অনুৰূপ নহয়। আৰু নহয়—টেনিচি উইলিয়ামচ্ৰ নাটক উপস্থাপনৰ ৰীতি চেম্পীয়েৰৰ অনুৰূপ। ৰেমব্ৰাণ্টে ছবি আঁকিছিল মুকলি আকাশৰ তলত। চকুৰ আগত ভাহি থকা সাগৰখন, পাৰৰ ঘৰ এটা আৰু নাও এখন ৰং আৰু ৰেখালৈ ৰূপায়িত হোৱাতেই ছবিৰ পূৰ্ণতা আহিছিল। পিকাচোৱে ছবি আঁকে, ষ্টুডিঙৰ ভিতৰত। প্ৰকৃতিৰ

মাজত সদায় দেখি থকা ছবিবোৰ ভাগি ভাগি ৰেখা হৈ, বং হৈ, তেওঁৰ মনৰ পাত্ৰত সঞ্চিত বিমূৰ্ত্ত মূৰ্ত্তিবোৰে যেতিয়া নতুন ৰূপ এটা পৰিগ্ৰহ কৰে, সেয়ে তেওঁৰ ছবি। আজিৰ যুগৰ কবিবোৰৰো কবিতা ৰচনাৰ ৰীতি এইটোৱেই। তেওঁলোকৰ কবিতাত বৰ্ণনাৰ কোনো বৈখিক ক্ৰম এটা নাই। নানা চিত্ৰ, নানা উপমা, নানা প্ৰতীক আৰু নানা পৰোক্ষসূচনা মূল ফ্ৰেমটোৰ ওপৰেদি অহা-যোৱা কৰি থাকে। আৰু যিটো ফ্ৰেমৰ কথা কৈছো, সেই ফ্ৰেমটোৰ চাৰিসীমাও আগতে কাটি থোৱা বিধৰ নহয়। চৰিত্ৰনৰ স্পন্দনশীলতাই যিটো ফ্ৰেম অনিবাৰ্য্যৰূপত বিচাৰিব, সেইটোৱেই হ'ব তাৰ হ'বলগীয়া ফ্ৰেম।

এই ফ্ৰেম সম্পৰ্কীয় তত্ত্বকথাৰ আধাৰতেই সাম্প্ৰতিক কবিতাৰ ছন্দ সম্পৰ্কীয় মূল তত্ত্বটোও বুজি ল'ব পাৰি। ইয়াৰ আগৰ যুগৰ কবিতাত ছন্দৰ একোটা ধৰাবন্ধা সাঁচত কবিতাৰ ভাৱবস্তুক ঢালি দিয়া হৈছিল। এতিয়া চিত্ৰলক্ষণিকেই ভাৱবস্তুৰ আধাৰত ঢালি দিয়া হয়, যাতে সি তাৰ প্ৰয়োজন অনুসৰি নিজৰ সাঁচটো নিজে গঢ়ি ল'ব পাৰে। সহজকৈ ক'বলৈ হলে, আজিৰ কবিতাৰ ছন্দৰূপ পূৰ্বনিৰ্ধাৰিত নহয়। প্ৰশ্ন উঠিব পাৰে, আগৰ যুগতো জানো কবিতাৰ ছন্দৰূপ পূৰ্বনিৰ্ধাৰিত আছিল! চন্দ্ৰকুমাৰে যেতিয়া 'তেজীমলা' লেখিছিল, তেওঁ ছলডীত লেখিবৰ কাৰণে তেজীমলাক বিচাৰি অনা নাছিল। বৰং তেওঁৰ তেজীমলাইহে ছলডীটোকে নিজৰ গাতখোৱা চোলাটো বুলি বিচাৰি লৈছিল। কথাষাৰ সাঁচা, লগতে এইষাৰ কথাও সাঁচা : জানোছা ছলডীৰ চোলাটো ক'বাত খামুচীয়া হৈ পৰে, সেই ভাৱি তেওঁৰ তেজীমলাই উঠা-বহা কৰোতে উঠে নে নুঠোকৈহে উঠিছিল বহে নে নবহোকৈহে বহিছিল। মুঠতে আগৰ যুগৰ কবিতাই নিজৰ ছন্দৰূপটো বাছিহে ল'ব পাৰিছিল—বিচাৰি ল'ব নোৱাৰিছিল। কোনোবাই সুধিব পাৰে : তেনেহ'লে নতুন যুগৰ কবিতাৰ ছন্দত বান্ধোন বোলা বস্তুটো নাই

নেকি? আছে—মাথোন তাৰ গাঁথিবোৰ আগেয়ে য'ত আছিল, এতিয়া তাত নাই। বান্ধোন নোহোৱা ছন্দ পৃথিবীৰ কোনো দেশৰ কোনো কবিতাতে নাই।

একেবাৰে সহজ ভাষাত ক'বলৈ হ'লে এতিয়াৰ কবিতাৰ ছন্দত আগৰ দৰে সম আৰু ফাঁকবোৰ সমান সময়ৰ মুৰে মুৰে নপৰে আৰু তাৰ তালো পূৰ্বনিৰ্দিষ্ট নহয়। এতিয়াৰ ছন্দত তাল সলনি হৈ থাকে। আৰু, এই তাল সলনিৰ ঘটনাটো অমিত্ৰাক্ষৰ ছন্দৰে স্বাভাৱিক বিৱৰ্ত্তন। এই মিশ্ৰতালৰ ছন্দ-সজ্জাই হ'ল মুক্তক। অমিত্ৰাক্ষৰ ছন্দৰ চকুৰে দেখা, কাণেৰে শুনা চৰণৰ অন্তত থকা যতিবোৰ গুচাই লৈ ভিতৰৰ অসমান যতিবিলাকৰ তালে তালে পঢ়ি গ'লেই মুক্তকছন্দগুণীৰ কণ্ঠত তাৰ আপোন সুৰেৰে বাজি উঠে। অৱশ্যে, সাম্প্ৰতিক কবিতাৰ ৰাজ্যত বান্ধোন সোলোকা ছন্দও এবিধ নোহোৱা নহয়। তাকে আমি স্পন্দিত গছ বুলি কওঁ। ইয়াত কথাৰ ভাষাক আনি ছন্দৰ চোতালত বহুৱাই লোৱা হৈছে। ইয়াৰ তাল বাহিৰৰ পৰা জাপি দিয়া বিধৰ নহয়—ভিতৰৰ পৰা ফুটি ওলোৱা বিধৰ। ৰবীন্দ্ৰনাথৰ ভাষাৰে ক'বলৈ হ'লে ইয়াৰ ছন্দ গানৰ আলাপৰ দৰে। ইয়াত ধ্বনিকপত যিখিনি মাধুৰ্য্য হেৰাই যোৱাৰ সম্ভাৱনা, সেইখিনি পূবাই লোৱা হয় চিত্ৰকপেৰে। সাম্প্ৰতিক কবিতাৰ ছন্দ সম্পৰ্কে এইখিনি কথা নক'লেও হ'লহেঁতেন। ক'লো এই বাবেই, বহুতে এতিয়াও আখৰ গণি ছন্দক চকুৰে চাবলৈ বিচাৰে। ছন্দৰ বান্ধোনটো কেতিয়াবা হয়তো চকুৰে দেখা পোৱা সম্ভৱ; কিন্তু, কঁপনিটো কেৱল কাণেৰেহে শুনা যায়। আনহাতে, মাথোন বান্ধোনটোৱেই ছন্দৰ গোটেইখিনি নহয়। বান্ধোন আৰু কঁপনি, তাল আৰু সুৰ—দুয়োটোকে লৈহে ছন্দ। অকলে থাকিলে হয় সি মুকুতা হ'ব, নহয় নিয়ৰ! মুকুতাৰ বান্ধোন আছে, কঁপনি নাই; নিয়ৰৰ কঁপনি আছে, বান্ধোন নাই।

এতিয়া মই সেই গোপন সমস্যাটোলৈ আহোঁ, যাৰ বাহিৰৰ ৰূপটো হ'ল ছবোধ্যতা আৰু ভিতৰৰ ৰূপটো হ'ল তত্ত্বকথাৰ প্ৰশ্ন। আজিৰ যুগৰ কবিৰ ধাৰণা, কবিতাৰ ক্ষেত্ৰত শব্দৰ আভিধানিক অৰ্থৰ কোনো মূল্য নাই। ইলিয়েটে কৈছে : কবিতাত শব্দৰ অৰ্থৰূপক নিৰ্মমভাৱে উপেক্ষা কৰি গ'লেও কোনো ক্ষতি নাই। কাবণ, তাৰ প্ৰয়োজন মাথোন সিমানখিনিয়েই যিমানখিনি প্ৰয়োজন চোৰৰ হাতত থকা মঙহৰ টুকুৰাৰ। পাঠকৰ প্ৰহৰী মনটোক ভুলাই ৰাখিব পৰাতেই তাৰ সকলো দায়িত্ব শেষ। তেওঁলোকে ক'ব খোজা কথাষাৰ ঠিক এনেকুৱা : অৰ্থ হ'ল গল্পৰ উপকৰণ আৰু ধ্বনিকল্প কবিতাৰ। গল্পৰ ক্ষেত্ৰত শব্দৰ ধ্বনিকল্পটো তেতিয়ালৈকে প্ৰয়োজনীয়, যেতিয়ালৈকে সি অভিধানৰ ভিতৰত থকা অৰ্থক বহন কৰি আনি পাঠকৰ হাতত চমজাই দিব নোৱাৰে। যি মুহূৰ্ত্ততে পাঠকে তাৰ অৰ্থৰূপটো হাতৰ মুঠিত পাই গ'ল, সেই মুহূৰ্ত্ততে শব্দৰ শুদ্ধ ধ্বনিকল্প অপ্ৰয়োজনীয় হৈ পৰিল। শুনিছোঁ, জাপানৰ 'কাবুকি' নাটকত হেনো মঞ্চৰ ওপৰত মৃত্যুৰ দৃশ্য থাকিলে, মৰিবলগীয়া মানুহজন মৰাৰ পাচতে, নাটক চলি থকা অৱস্থাতেই, মঞ্চৰ পৰা উঠি গুচি যায়। যুক্তিটো হ'ল, নাটকৰ বাবে মৃত্যুৰ ধাৰণাটোৱেই প্ৰয়োজনীয়, মৃতদেহটো অতিৰিক্ত। গল্পৰ ক্ষেত্ৰত শব্দৰ ধ্বনিকল্পটোও ঠিক তেনেকুৱাই; কিন্তু কবিতাৰ ক্ষেত্ৰত শব্দৰ ধ্বনিকল্পটোৱেই বসব স্বৰূপ। অৰ্থৰূপটোহে জাপানী নাটকৰ মৃতদেহ !

কথাষাৰ ভালকৈ বুজি পাবলৈ হ'লে, আকৌ এবাৰ ছবিৰ দৰ্শনলৈ উভতি যাবলগীয়া হয়। আমি যে ছবি চাই আনন্দ পোওঁ সেই আনন্দৰ স্বৰূপটো কি? বোজাৰ ফ্ৰাই নামৰ এগৰাকী চিত্ৰ সমালোচকে লেখিছে : যি ছবিত প্ৰকৃতিৰ প্ৰতিবিস্মন আছে, সেই ছবি চাই আমাৰ মনত যি আনন্দৰ অনুভূতি জাগি উঠে, সি ছবি হৈ উঠাৰ আগতে বাস্তৱ প্ৰকৃতিক দেখা পোৱা আনন্দ-

অনুভূতিৰ অতীত বেলেগ এটা অনুভূতি। ধৰি লোৱা যাওক, এটা ঘোঁৰাৰ এখন ছবিত ধৰা দিয়া ঘোঁৰাটো আচল ঘোঁৰাটোৰে বসোত্তীৰ্ণ ৰূপ। এবিধ বসিক কলামোদী আছে, যি সেই ছবিখনকে ৰং আৰু ৰেখাৰ সমষ্টি বুলি চাব জানে। তেনেকৈ চাবলৈ হ'লে, ঘোঁৰাৰ প্ৰতিবিস্মনটো নাই বুলি ধৰি ল'ব লাগিব। ছবিখন জানিবা- এলিচৰ সাধুত থকা সেই মেকুৰীটো, যাৰ হাঁহিটো আছে—মেকুৰীটো নাই। সেই হাঁহিটোৰ দৰে, বিমূৰ্ত্ত ছবিখন দেখি জাগি উঠা অনুভূতিটোৱেই হ'ল, বিশুদ্ধ নন্দনতাত্ত্বিক অনুভূতি। বিমূৰ্ত্ত ছবিৰ দৰেই বিশুদ্ধ শব্দৰ ওপৰত প্ৰতিষ্ঠিত কাব্যৰো মূল লক্ষ্য হ'ল, বৰ্ণসংস্থানৰ সূক্ষ্মতা আৰু ৰেখাৰ স্পন্দনে যোগান ধৰা অনুভূতিৰ দৰেই বিশুদ্ধ ধ্বনিকপেৰে নন্দনতাত্ত্বিক অনুভূতিৰ যোগান ধৰা। সাম্প্ৰতিক অসমীয়া কবিতাৰ ৰাজ্যলৈয়ো এই ধাৰণাৰ ঢল নহাকৈ থকা নাই আৰু ঢুই-এজন দেৱাংগভূষণ বস্ত্ৰ দেখা পোৱা সমালোচকেও তাকে লৈ টে'টু ফালি-বলৈয়ো পাহৰা নাই।

আমি স্বীকাৰ কৰোঁ, কবিতা শব্দেৰেই লেখা হয়—ভাৱেৰে নহয় আৰু স্বীকাৰ কৰোঁ, শব্দৰ বিশুদ্ধ ধ্বনিকপেৰেও মহত্তম শিল্প ৰচিত হ'ব পাৰে; কিন্তু সেই শিল্পকৰ্ম অনিবাৰ্য্যকপেই সংগীত হ'ব। কবিতাই শিল্পৰূপ হিচাবে নিজকে প্ৰকাশ কৰিবলৈ যি শব্দক বাহন স্বৰূপে লয়, সেই শব্দৰ কেৱল ধ্বনিকপেই নাই, তাৰ অৰ্থকপো আছে। আৰু আছে, স্থায়ী অভিধাৰ অতীত ব্যঞ্জনা। এই ব্যঞ্জনাৰ ব্যাপ্তি যিমানৈ অধিক হ'ব, সিমানৈ তাৰ ধ্বনিকপো স্মৰণীয় হৈ বৈ যাব, ঠিক যেনেকৈ বৈ যায় 'তোমাৰ খোপাৰ আবেলি আবেলি গোন্ধ'! বোজাৰ ফ্ৰায়ে বিচৰাৰ দৰে, খুব কম মানুহেই ঘোঁৰাটোক বাদ দি ঘোঁৰাৰ ছবিখন চাব পাৰে। চাব নোৱাৰে বুলি নকওঁ—কিন্তু লাখৰ ভিতৰত এজনেইহে পাৰে। কবিতা যদি লাখৰ ভিতৰত এজনৰ কাৰণেই সৃষ্টি কৰা হয়, তেনেহ'লে কবিয়ে তাৰ জৰীমনাও ভৰিব লাগিব। কবিৰ কবিতা কোনেও নপঢ়িব।

চিত্ৰপ্ৰতিভাৰ মৰ্মস্পৰ্শিতাই কবিতা। ইয়াৰ ধ্বনিকপ যিদৰে আছে সেইদৰে চিত্ৰকপো আছে। আৰু সেই চিত্ৰকপ শব্দৰ অৰ্থৰে অঁকা ব্যঞ্জনাবে বৰ্ণনাত। এটা সংগত প্ৰশ্ন উঠে এইখিনিতে, বসিক পাঠকে তেনেহলে কবিতা পঢ়াব আনন্দ হুবাৰ দুই ধৰণে ল'ব লাগিবনেকি? কাৰণ প্ৰতিবিম্বনৰ আনন্দানুভূতি আৰু বিশুদ্ধ নন্দনতাত্ত্বিক অনুভূতি একেসময়তে গ্ৰহণ কৰাৰ বাটত অন্তৰায় যে আছে সেই কথাষাৰ সুস্পষ্ট। হয়তো আমাৰ মনে পখিলাৰ দৰে ধ্বনিকপ আৰু ব্যঞ্জন নামৰ দুটা বেলেগ ফুলৰ পৰা ওপৰাওপৰিকৈ মোঁ চোহাটোৱেই সচা। প্ৰশ্নটোৰ সমিধান আজিলৈকে কোনেও দিব পৰা নাই; কিন্তু কবিতাই যদি পাঠকৰ পখিলামনক কালিদাসৰ জীৱনৰ শেষ শ্লোকটোত থকা সেই একেটি মাথোন ফুলকেই দিয়ে, য'ত ভোমোবাটো বহাৰ লগে লগে পাহিবোৰ জাপ খাই গ'ল আৰু সি ওলাব নোৱাৰা হৈ ভিতৰতে বৈ গ'ল, তেনেহ'লে কবিতা পঢ়িবলৈ মানুহৰ ভয় লগাটোৱেই স্বাভাৱিক।

এতিয়া মই বেলেগ এটা সমস্যালৈ আহিব খুজিছোঁ। প্ৰত্যেক কবিৰ ভিতৰতে এজন অন্তৰ্লীন সমালোচক সমাহিত হৈ থাকে; কিন্তু এই সমালোচকজনে সমালোচকৰ পৰিভাষাৰে কথা ক'ব নাজানে। কেতিয়াবা সাহিত্যৰ বুৰঞ্জীত সেই সৌভাগ্যৰ ৰবি উদয় হয়, যেতিয়া এনে একোজন অকবি সমালোচক আহি ওলায়হি, যিজনে সেই ক'ব নজনা কথাবোৰ জুকিয়াই ক'ব জানে আৰু তাৰ লগতে কবিৰ মনত থকা ধান-ধাৰণাবোৰৰ স্ববিবোধখিনিও আঙুলিয়াই দিব পাৰে। আমাৰ সাহিত্যত তেনেকুৱা এজন সমালোচক আছিল ডঃ কাকতি। তেওঁৰ সমালোচনাই ৰোমাণ্টিক যুগৰ কাব্য আন্দোলনক আৰু দুখোজ আগবঢ়াই দিলে: সাম্প্ৰতিক অসমীয়া কবিতাৰ কপালত সেই সৌভাগ্য ঘটা নাই। বৰং কিছুদিনৰ পৰা দুই-এখন কাকতত এনেকুৱা এবিধ সমালোচনা চকুত পৰিবলৈ ধৰিছে, যি বোৰত ৰামলীলা চাবলৈ ঘোৱা দৰ্শকৰ 'আগৰ মানুহ

বহি যাওক' ধৰণৰ বিকট চিঞৰ একোটা শুনিবলৈ পাওঁ। এজনক মাজে মাজে লগ পাও, হাতত এডাল গৰখীয়া ল'ৰাৰ এচাৰি লৈ, সেইডালকে বাটে-ঘাটে ক্ৰুচেডৰ তৰোৱালখনৰ দৰে ঘূৰাই-পকাই, কাৰোবাক 'কবিটিলিকা' বুলি সুছৰি মাৰি, কাৰোবাক 'বলদ শৰ্মা' বুলি আৰু কাৰোবাক 'ফিলিপ চাহেব' বুলি একো একোটা ওভোতা মাত মাতি, খেয়াল আৰু খুচিমতে দুই-এজন কবিৰ হৈ ওকালতি কৰি বহু। ভাৱটো এনেকুৱা, যেন তেওঁৱেইহে বুজি পাইছে পল ভেলেৰীৰ সোণ-ৰূপৰ মুখৰ কথাষাৰ: "I am nothing but an engineer manufacturing an artefact of words." সেইবাবে তেওঁ কোনোবা এজনৰ গোটেইটো কবিতাৰ শব্দবোৰ সোলোকাই-মেলি চিঞৰ-বাখৰ লগাই দিয়ে: এইটো ইয়াত ভুল নম্বৰৰ বণ্টু লগোৱা হ'ল, ইমান নম্বৰৰ বণ্টু লগালেহে কবিতাটো চলি থাকিলহেঁতেন। আৰু কিছুমান নমুনা আছে। সেইবোৰৰ অৱতাৰণা কৰি বিৰক্তিৰ সৃষ্টি কৰা ইচ্ছা মোৰ নাই। মাথোন ইমানকে ক'ব খুজিছোঁ: আপেলটো খাই উঠি, সেইটো টেঙা বুলি কোৱাৰ অধিকাৰ সমালোচকৰ আছে; কিন্তু যিখন হাতেৰে আপেলটো আগবঢ়াই দিয়া হয়, সেই হাতখন খামুচি ধৰি আঙুলি চোৰোৱাৰ অধিকাৰ কোনো সমালোচকৰে নাই। সেইটো কাম কৰি হাতচাপৰি ল'ব পাৰি, ওভতগোৰে নাচিব পাৰি, আনকি লংকাকাণ্ডও জুৰিব পাৰি; কিন্তু এটা কাব্য আন্দোলনক সঠিক বাটেৰে আগবঢ়াই নিয়াৰ দৰে মহৎ কাম, বসিক পাঠকৰ কচি আৰু মেজাজ তৈয়াৰী কৰাৰ দৰে কঠিন কাম কবিৰ নোৱাৰি। তাৰ বাবে কেৱল পঢ়া-শুনাই যথেষ্ট নহয়, উচ্চ গ্ৰামত বন্ধা কচিবোধৰো প্ৰয়োজন। বাট চাই ৰ'লো, এজন সদৃশজাতীয় সমালোচকৰ ভৰিৰ ধূলিৰে অসমীয়া কবিতাৰ চোতাল পৱিত্ৰ হৈ উঠক! বহুতো নতুন কবিৰ জন্ম হৈছে। তেওঁলোকৰ বহুতেই সাহিত্যৰ নামত বহা হাটৰ মাজত ৰাট বিচাৰি পোৱা নাই। তেওঁলোকক বাট

দেখুৱাবৰ বাবে নিৰভিমানী আৰু নিৰ্ভৰশীল সমালোচকৰ প্ৰয়োজন।

আৰু এটা কথা। আজি কিছুদিনৰ পৰা লক্ষ্য কৰিছোঁ কেৱল কবিতাতে নহয়, গল্প-উপন্যাস-নাটক সকলোতে দেখোন 'কল্লোল নিমাত হ'ল জীৱনৰ ফল্গুৰ পাৰত!' এই নিশ্চলতা, এই স্থিৰতা কিহৰ? প্ৰাণশক্তিৰ অৱক্ষয়ৰ নে প্ৰত্যাশ্বানৰ অভাৱৰ? নাইবা এক অগভীৰ আত্মতুষ্টিৰ? বিশ্বাস নকৰো, প্ৰত্যাশ্বানৰ অভাৱত বুলি। অসম আজি জীৱন-মৰণৰ দোমোজাত; অসমীয়া আজি নিজৰ স্বৰত নিজেই আলহী হওঁ হওঁ। এনেকুৱা প্ৰত্যাশ্বান আহিলেই একোটা জাতিয়ে আঁঠুকাঢ়ি জীয়াই থকাতকৈ থিয় হৈ মৰিবলৈ শিকে। সেই বোধনৰ শংখ যদি সাহিত্যিকৰ হৃদয়তেই নাৰাজে, তেনেহ'লে কাৰ হৃদয়ত বাজিব? কেৱল 'ফৰ্ম'ৰ সাধনা কৰা সাহিত্যিকে মাথোন সাহিত্যৰ স্বৰ্ণপাত্ৰকেই নিৰ্মাণ কৰিব পাৰে—কিন্তু তাত থবৰ কাৰণে সিংহিনীৰ দুগ্ধ দোহন কৰিব নোৱাৰে। কি প্ৰয়োজন সেই স্বৰ্ণপাত্ৰৰ, যদি তাত থব খোজা বস্তুখিনি অন্য যি কোনো ধাতুৰ পাত্ৰই ধাৰণ কৰিব পাৰে? আমাৰ কবি-সাহিত্যিকসকলে নিজকে নিজেই এই প্ৰশ্ন কৰি চোৱাৰ সময় সমুদ্ভূত। নহ'লে, আমাৰ যুগৰ সকলো কাব্য সাধনা ধুঁৱলিকুঁৱলী কিবা এটা হৈ বতাহৰ লগত মিহলি হৈ যাব। সকলো কালৰ কবিতা যেনেকৈ যুগ মানসক বাদ দি ৰচনা কৰিব নোৱাৰি, আপোন দেশৰ বেদনাবোধক বাদ দিও তেনেকৈ সকলো দেশৰ গীত গাব নোৱাৰি। জানো আমাৰ যুগৰ কবিসকলে এই কথাষাৰ মোতকৈয়ো বেছি ভালকৈ বুজি পায়। আশা আছে, আকৌ এবাৰ চন্দ্ৰকুমাৰৰ কবিতা, বৰদলৈৰ উপন্যাস আৰু বেজবৰুৱাৰ নাটক একেটা জোকাৰতে ওলাই অহাৰ দৰে, অনেক শ্ৰেষ্ঠ গল্প, কালজয়ী উপন্যাস আৰু মহৎ কবিতাবে আমাৰ সাহিত্য উপচি উঠিব। মই এই একেটা জোকাৰতে আটাইবোৰ ওলোৱাৰ ওপৰত গুৰুত্ব দিছোঁ। কাৰণ, কোনো ভাষাবে সাহিত্যত বিশেষ এটা

অংগৰ বিকাশ অকলশৰীয়াকৈ নহয়। দেৱকান্ত বৰুৱাৰ 'মাগৰ দেখিছা?' যে বীণা বৰুৱাৰ 'জীৱনৰ বাটত' আৰু চৈয়দ আব্দুল মালিকৰ 'পৰশমণি'ৰ লগত একেলগে হাত ধৰাধৰিকৈ ছপাখানাৰ পৰা ওলাই আহিছিল, সেয়া জানো কেৱল দৈৱিক সংযোগ? এতিয়াও তেনেকুৱা এটা উজ্জল তাৰিখলৈ বাট চাই ব'লোঁ।

বহুত কথা কৈ শুনাৱোঁ। প্ৰগল্ভতা মোৰ দোষ। নিজৰ গুণেৰে আপোনালোকে মোক ক্ষমা কৰিব। অসম সাহিত্য সভাৰ ইতিহাসত আজি এখিলা নতুন পাত মুকলি হ'ল। খুব সম্ভৱ, অসমীয়াৰ এই মহৎ অনুষ্ঠানটোৰ বাৰ্ষিক অধিবেশনত এইদৰে সাহিত্যৰ বিষয় এটা লৈ আলোচনা চক্ৰ পতাৰ ব্যৱস্থা এয়েই প্ৰথম। প্ৰথম খোজটো দিওঁতে, কিছু চঞ্চলতাই চুই যোৱাটো অতি স্বাভাৱিক। সেই চঞ্চলতা যদি ক'বাত কেনেকৈ প্ৰকাশ হৈ পৰিছে, সি নিশ্চয় ক্ষমাৰ যোগ্য।

—মহেন্দ্ৰ বড়া

কবি সন্মিলনৰ সভাগতিৰ ভাষণ

ছন্দৰ জন্ম

নতব্রহ্মৰোভাতি নচন্দ্রতাবকম

নেমা বিদ্যতোতাশ্চি কুতোয়ম আগঃ

তম্ এবভাস্তম্ অনুভাতি সৰ্ব্বম্

তস্মভাষা সৰ্ব্বম্ ইদম্ বিভাতি ॥ (কঠোপনিষদ)

নিম্নৰূপ ব্ৰহ্মাণ্ড মহাশূণ্য ব্যোমমণ্ডল— গভীৰ গভীৰতম সীমাহীন গাভীৰ্য্যতা—চন্দ্র-সূৰ্য্য-তাবকাৰ জ্বলা নাই জেউতিৰ শিখা বিজুলীৰ চমকনি অগ্নিৰ উত্তাপ নাই নিথৰ নিবৰ। অকস্মাৎ তবঙ্গ জাগিল, কম্পনত প্রকাশিত মহানাদ ওঁম শব্দে মহাব্যোম আলোড়িত কপায়িত ভ্ৰত তবঙ্গত কঁপে থব্, থব্, মহাশূণ্য ঘনীভূত বিদ্যায় শক্তিত—কেন্দ্ৰীভূত ব্ৰহ্মশক্তি বিশ্বাত্মাৰ ধ্বনি।

“একোহং বহুস্থামি”

“এক ব্ৰহ্ম”, “মই বহু হম”, মহান সৃষ্টিৰ ক্ৰিয়া বিদ্যুতৰ শিখা শক্তিপুঞ্জ মন্থনত সহস্ৰ কিৰণ বাকি সৰিতা উদয় দীপ্ত সারিত্ৰী মণ্ডল প্রকাশিত চন্দ্র-তাবকা কোটি নক্ষত্ৰ পুঞ্জীভূত নীহাৰিকা সুনীল আকাশত কঁপে সৌন্দৰ্য্যৰ প্রভা আলোকমণ্ডল, জাগ্ৰত কপময়ী মহা প্রকৃতিৰ নৃত্যলীলা। সুকুমাৰী সুন্দৰী পৃথিবী সুসজ্জিতা কপায়িতা নাদ চৈতন্যত। সৃষ্টি জীৱকুল স্থাৱৰ জঙ্গম, জগতৰ শ্ৰেষ্ঠ সৃষ্টি ধৰাব মানৱ। মানৱৰ মঞ্জিল উৰ্বৰ উন্নত সৃষ্টিৰ প্রসাৰতা ধৰ্ম্ম প্রকৃতিৰ।

শব্দ ব্ৰহ্ম মহানাদৰ অজেয় শক্তিৰ ক্ৰিয়াত বিশ্বৰ সৃষ্টি পাতনি। বিশ্বৰ সৌন্দৰ্য্য সৃষ্টিৰ অগ্রদূত মানৱযাত্ৰীয়ে পালে— সত্যৰ সন্ধান, বসৰ সন্ধান, আনন্দ সন্ধানী মানৱযাত্ৰী আগবাঢ়ি গল—বসসন্ধানী মানৱ চিত্তই পালে অন্তৰৰ গোপন উৰালৰ সন্বাদ। বিধাতাই ভবাই থোৱা ‘বসো বৈসঃ’ৰ সন্ধান। মানুহ চৈতন্যত বসবোধৰ সৃষ্টি হল। অজ্ঞান জড় প্রকৃতিত আৱদ্ধ উলঙ্গ মানুহে প্রকৃতিৰ মাজত সহজাত বস সন্ধানৰ সন্বাদ পালে। বস অন্বেষী মনে পালে কলাৰ সন্ধান। সপ্ত মানসত কলাবোৰ জাগিল প্রাণত মনত সৌন্দৰ্য্য তৃষ্ণা লৈ ক্ৰমশঃ মানৱযাত্ৰী আগবাঢ়ি গল অগ্রগতিৰ বাটত। মানুহৰ জড় প্রকৃতিয়ে চৈতন্যবোধ অনুভূতি আৱেশ অনুভৱ কৰি সুখ-দুখ, হাঁহি-কান্দোন, দিন-বাতি, পুৰা-সন্ধিয়াৰ প্রকৃতিৰ ৰূপছবিৰ সৌন্দৰ্য্য সানি কলা সৃষ্টিত আত্মনিয়োগ কৰিবলৈ অন্তৰত প্রেৰণা অনুভৱ কৰিলে। প্রাণৰ মাজত “ৰেদন” প্রকাশ পালে। “ৰেদন” বা অনুভূতিয়ে মানুহ জীৱনক পূৰ্ণতাৰ পিনে আগবঢ়াই নিব পাৰে। অগ্রগতিৰ পৰ্থত যি দিনা মানৱ-যাত্ৰীয়ে “ৰেদন” বা অনুভূতিৰ যোগে সত্য আবিষ্কাৰৰ বাটলৈ আগবাঢ়িল মানৱীয় “ৰেদন” বা অনুভূতি জাগ্ৰত হোৱা যি যুগ, সেই যুগেই “ৰেদ” যুগ। ৰেদনৰ পৰা ৰেদ উৎপত্তি হল। ৰেদ যুগতেই জ্ঞানৰ সিংহত্বৰ মুকলি হয়। মানৱযাত্ৰীৰ প্রথম জ্ঞান পদক্ষেপ “ৰেদ” যুগ। সন্ধানী মানৱে বিশ্বশক্তিৰ ওচৰত মূৰ দোৱালে। ৰেদে স্তুতি কৰিলে।

ওঁ যো দেবোঽগ্নৌ যোহংস যো বিশ্বঃ

‘ৰেদ’

ভুবনমাবিৱেশ

ব ওষধিষু যো বনস্পতিষু তস্মৈ দেবায়

নমোনমঃ।

যি ব্ৰহ্মশক্তি দেৱ আগ্ন বনস্পতিত ওষধিত ভুবন বিয়পি আছে সেই মহতী শক্তিক প্রণাম কৰিলো। এইদিনা ভাৰত আকাশত

বিশ্ব জ্ঞানসূর্য্য উদয় হল। চাবিবেদৰ জন্ম হল, থাকেদে বজুৰেদে জ্ঞানৰ ছুৰাব মুকলি কৰিলে। “অর্থবৰ বেদত” শবীৰ বিজ্ঞান আয়ুৰ্বেদ প্ৰকাশ হল। ‘সামৰেদ’ সুকুমাৰ কলা বিজ্ঞানেৰে সুৰঞ্জিত হল। ভাৰতৰ কলা সাধকসকলক ‘ঋত্বিক’ বোলা হৈছিল। সামৰেদত কলা-বিজ্ঞানৰ গূঢ়াৰ্থ ‘ছান্দোগ্য উপনিষদত’ বৰ্ণোৱা আছে। কলাবিজ্ঞানী ঋত্বিকসকলে “গীথঃ” অৰ্থাৎ গীতৰ বিষয়ে সাধনা কৰিছিল। সামোক্ত গীথঃ সাধনা ‘উদগীথ’সকলৰ একচেটিয়া সাধনা সম্পত্তি আছিল। সামৰেদৰ সঙ্গীত সাধকসকলক ‘উদগীথ’ বোলা হৈছিল। বাকময় স্বৰগ্ৰাম যোগে স্তব সাধনা প্ৰণালী সামৰেদত প্ৰকাশ। সা অক্ষৰৰ পৰাই সামৰেদৰ সাম নাম প্ৰকাশিত। সঙ্গীতৰ ক্ষেত্ৰত সপ্তসুৰৰ নিবন্ধ—মহাপ্ৰকৃতি মানৱপ্ৰকৃতিৰ লগত বন্ধা সপ্তসুৰ ধ্বনি “সা” শব্দত উৎপত্তি ঋষ্যদ নিষাদ গান্ধাৰ ধৈবত পঞ্চম নামে সামৰেদত সঙ্গীতৰূপী সুকুমাৰ কলা-বিজ্ঞান ৰূপায়িত। এই সামৰেদোক্ত গীথঃ শব্দৰ পৰাই গীতৰ উৎপত্তি। সামৰেদ সাধনাত যিসকল ব্ৰতী হৈছিল, সেইসকল কলাসাধকক ৰেদত ঋত্বিক নামেৰে উল্লেখ কৰিছে, এই সঙ্গীতৰূপী কণ্ঠসঙ্গীতসাধকসকলে কণ্ঠসাধন জীৱনৰ এটি পৰৰ সাধনা ৰূপে গ্ৰহণ কৰি সিদ্ধি লাভ কৰাৰ পিচত “উদগীথ” নামেৰে অভিহিত হৈছিল। “ৰেদৰ” যুগত সামৰেদেই কলাজগতৰ সুকুমাৰ কলাৰ সিংহছুৰাব মুকলি কৰি দিয়ে। প্ৰথমে “ৰেদনৰ” পৰা “ৰেদ,” দ্বিতীয়তে কলা সাধনত শব্দ বা বাক আশ্ৰয়ী কণ্ঠসুৰৰ প্ৰকাশ হল। কণ্ঠ সুৰৰ সাধক বা গায়কসকলে কণ্ঠসাধনাৰে সকলো অপ্রাপ্য বস্তু লাভ—ইচ্ছানুযায়ী ধৰ্ম্ম অৰ্থ কাম মোক্ষ চতুৰ্বিধ সিদ্ধি কৰায়ত্ত্ব কৰি লব পৰা ক্ষমতা লাভ কৰিছিল বুলি “ছান্দোগ্য উপনিষদ”ত উল্লেখ আছে।

ছন্দ জন্ম : ত্ৰেতা যুগত কলা মন্দিৰত কাব্যছন্দৰ আন এগছি প্ৰতিভাৰ শিখাই দিগন্ত পোহৰাই তুলিলে। ত্ৰেতা যুগৰ বাল্মিকী

মুনিৰ সাধনাদীপ্ত সিদ্ধি স্বৰূপে পৃথিবীত কাব্য-কলাৰ ছন্দবৰ্ণি প্ৰকাশ হল।

বিশ্বন্যত উদ্ঘাটনৰ এটি শুভমুহূৰ্ত্ত উদয় হল! প্ৰভাতৰ অৰণ কিবণত সমুজ্জল তমসা নদীৰ তীৰত বাল্মিকী ঋষিয়ে দেখিলে—

“বমণীয়ং প্ৰসন্নাস্বু সন্নাস্ব্য মনোযথা”

পাৰৰ গছৰ শিপাবোৰ চোৱাই শান্তস্ৰোতা তমসানদী বৈ যায়। প্ৰভাতৰ মেঘহীন নিৰ্মল আকাশ—পূব গগণত পুৱা সূৰ্য্যৰ উজ্জল কিবণ পৰি তমসা বুকত লুকাভাকু খেলে। হৰিণা পোৱালীয়ে নিৰ্ভয়ে জল পান কৰে। সেইদিনা তমসাৰ নিজান তীৰত শান্তিপূৰ্ণ ঋষি আশ্ৰমত বাল্মিকীৰ বীণাৰ সুৰত কিনো জাগিল মুৰ্চ্চনা—প্ৰকৃতিত পুলক জগায়, বিবিধৰ ডালে ডালে পখীয়ে কাকলি তোলে, সেউজীয়া পাতে-ফুলে বননি শুৱায়। মুছ সমীৰত ফুলে মাধৱী মুকুল। মধু দোলনিত দোলে শেৱালি বকুল, কুমুৰৰ সুৰণে দোলনে সমীৰৰ মুছ পৰশনে মুক প্ৰকৃতিয়ে ঋষিৰ প্ৰাণত কিনো কথা কয় কাণে কাণে—চিত্ৰ দোলা ছলি উঠে কিয় ঘনে ঘনে? ভাষাময়ী প্ৰকৃতিৰ সুগোপন বহুস্ত মধুৰ সৃষ্টিৰ মহিমা দেখি ঋষিচিত্ত উদভ্ৰান্ত ব্যাকুল, প্ৰকাশৰ পথ নাই, ভাষা নাই নিৰৱ কণ্ঠত। অৱকদ্ধ আবেগত শান্তিহীন মুনিৰ অন্তৰ। ধ্যানভঙ্গ ছচকুত আনন্দ পুলক জাগে, হৃদয়ত আশাৰ স্পন্দন, বিশ্বৰ কৰুণা-সনা আনন্দ উজ্জল ছনয়ন। নিশাৰ নিয়ৰটোপা অৰণৰ সোণ বোল লৈ, পিঙ্গল জঁটাত জলে মৰকতমণি হেন হৈ। তপঃপূত কলৱৰ জলি উঠে প্ৰশান্ত ললাট। প্ৰভাতৰ পূবেৰণে দেখুৱায় তাপসক বাট—প্ৰকৃতিক নিত্য মহোৎসৱে দিয়ে কি অপূৰ্ব বাতৰি ঋষিৰ প্ৰাণত। মহৰ্ষিয়ে প্ৰণামিলে স্ৰষ্টাৰ উদ্দেশ্যে। বোমাধিত পুলকিত মনে জনালে প্ৰাৰ্থনা। “হে অসীম বিশ্বপতি, সৌন্দৰ্য্যৰ অমুভূতি জগোৱা প্ৰাণত, বাল্মিকীক নৱজন্ম দিয়া।”

চাকৈ-চকোৱা ছটি ওমলে হৰিষে, সৃষ্টিৰ মহিমা দেখি প্ৰণামে
 ঋষিয়ে; কিন্তু হায় অকস্মাতে নিকৰণ ব্যাধৰ শবত মৰণ যাতনা
 লৈ শববিদ্ধ পখী এটি বক্তাক্ত হিয়াৰে পৰিলহি ঋষিৰ আগত।
 শোকত বিনায় ইটি লগবী পখীয়ে বিচ্ছেদৰ কৰণ সুবত। এনে
 নিকৰণ নিষ্ঠুৰতা দেখি হায়, ঋষিৰ পৰাণ বিষাদত শিয়ৰি উঠিল—
 শোকাচ্ছন্ন নয়নৰ ছধাৰি লোতকধাৰ বাগৰি পৰিল। নিমিষতে
 প্ৰভাতৰ নিৰ্মল আকাশ হিংসাৰ পৰশে দেখে ধূঁৱলি-কুঁৱলী—গছ-
 লতা বিবিধৰ সৰে চকুপানী—সুন্দৰ পৃথিবী যেন তেজেৰে বাঙলী!
 অকস্মাৎ আবেগত ঋষিকণ্ঠ ভেদি জন্ম হল ছন্দ অনুপম।

“মা নিষাদ প্ৰতিষ্ঠাং তুমগমঃ শাস্বতী সমাঃ।

যৎক্ৰৌঞ্চ মিথুনাদেকমবধীঃ কামমোহিতম্ ॥” (বামায়ণম্)

এই ক্ষুদ্ৰ জীৱে হায় কৰা নাই কাৰো অপকাৰ, তথাপি
 কিয়নো কৰে প্ৰাণৰ সংহাৰ? কৰণাকোমল ঋষি প্ৰাণে কান্দিলে,
 বতাহে কান্দিলে। অকস্মাৎ সংযত বাক্ ঋষিকণ্ঠ ভেদি প্ৰকাশিত
 কাব্যছন্দ! ছন্দে ছন্দে প্ৰকৃতিত জাগিল মুৰ্ছনা, নিখিল কবিৰ
 প্ৰাণে প্ৰাণে ছন্দৰ অপূৰ্ব পৰশনে জাগিল বন্দনা, পৃথিবীৰ প্ৰতি
 ধূলিকণা শিয়ৰি উঠিল পাই নৱসত্য নতুন চেতনা। প্ৰসন্ন প্ৰশান্ত
 ঋষিপ্ৰাণ আচম্বিং কাব্যৰ সৃষ্টিত, ছন্দে ছন্দে কঁপে ঋষিপ্ৰাণ বাণী
 ছন্দময় কল্পনাছন্দিত ছন্দে জাগে বিবিধ মুৰ্ছনা-বাল্মীকিৰ জীৱনৰ
 চিৰ আবাধনা।

পুলকিত আনন্দ বিহ্বল ঋষি, ছন্দে ছন্দে বিশ্ব মাধুৰিমা,

মধুৰং মধুৰং মধুৰং বিভো

মধুৰং মধুৰং বচনং মধুৰং

মধুসন্ধি মৃদুমেত দেহা

মধুৰং মধুৰং মধুৰং মধুৰম্”।

ইকি? ছন্দে চন্দে মধুস্পৰ্শ—জগৎ মধুৰে ভৰা—বাক্যত
 ছন্দ সুমধুৰ—“মোৰ জড় কণ্ঠ ভেদি চতুষ্পদী ছন্দ সুমধুৰ প্ৰকাশিলে

অৱকল্প প্ৰাণৰ মধুৰে উপচি গল বিশ্ব চৰাচৰ।

পাদবন্ধোহক্ষৰ সমস্তশ্ৰীলয়সমবিতং

শোকাক্তস্ত প্ৰবৃত্তোমে শ্লোকোৰ্ভবতিনাত্থা।

শোকাক্ত প্ৰাণত মোৰ কিনো মধুছন্দে কলে কথা, মধুৰ
 প্ৰাণৰ বাণী মধুছন্দ নহব অন্যথা। কাব্য ৰূপে কবিকণ্ঠ, আজি-
 হন্তে হব মুখৰিত, অমৰ গৌৰৱী মধুময় কাব্য ছন্দ—ধৰণী ধুনীয়া
 কৰি চিৰ সত্য সুন্দৰৰ সত্য ৰূপ প্ৰকাশ কৰিব।”

বাল্মীকি মুনিৰ কণ্ঠভেদি নিজৰ অজ্ঞাতসাৰে অন্তৰ ৰেদন
 আশ্ৰয় কৰি প্ৰকাশ হোৱা কাব্য-দৰ্শনৰ এয়ে জন্ম ইতিহাস—
 সাতকাণ্ড বামাৰ্ণৱ মহাকাব্য কাব্য ছন্দেৰে বাল্মীকি মুনিৰে বচনা
 কৰে। অতীতৰ ভাৰতবৰ্ষতেই প্ৰথম কাব্য-দৰ্শনে পাতনি মেলে।

কাব্য-দৰ্শন:

কাব্য আৰু কবিৰ জীৱনৰ পাৰ্থক্য নাই। কবিৰ জীৱনৰ
 দৰ্শন আদৰ্শময় সৌন্দৰ্য্য কাব্যৰ ধ্বনিৰ মাজেৰেই ৰূপায়িত হৈ উঠে
 অজ্ঞান অনন্ত বিশ্বশক্তিৰ অন্তৰালত অৱস্থিত মহাপ্ৰবাহৰ প্ৰেৰণাই
 কবিৰ অন্তৰত কাব্যপ্ৰবাহৰ সোঁত বোৱাই দিয়ে। সেই সত্যময়
 চিৰন্তন প্ৰবাহৰ প্ৰেৰণা গ্ৰহণ কৰি কবি মানসে কাব্য সৃষ্টি কৰিবলৈ
 সমল গোটায়। অনিৰুদ্ধ বিশ্বপ্ৰবাহৰ পৰশ লাগি কবি মানসৰ
 মৌনবীণা ধ্বনিত হৈ উঠে—মনত লাগে সৌন্দৰ্য্যৰ বং, সৌন্দৰ্য্য
 পিয়াসী কবিৰ সৃজনি মানসত ছন্দ জাগে। কবিৰ লেখনীত ছন্দই
 আপুনি ধৰা দিয়ে। কবিতাৰ প্ৰবাহ বোৱতী সৃষ্টিৰ দৰে বৈ আহিলে
 প্ৰকৃত কবিয়ে নিজৰ অজ্ঞাতসাৰেই বহু সত্যৰ ৰূপ ছবি কবিতাৰ
 ছন্দে ছন্দে আঁকি যায় অবিৰাম ভাৱে। কোনো কোনো সময়ত
 কবিয়ে নিজেই আচৰিত হব লগা হয়, কবিৰ কোনো সময়ৰ তন্ময়তাৰ
 মাজতেই কোনো কোনো কবিতা লেখা হৈ যায়। কবিৰ লেখনীৰ
 মাজত এনে উদাহৰণ বহুত পোৱা যায়। বাহ্য প্ৰকৃতিৰ পৰশৰ

পৰাও কবি মনে নিষ্কৃতি নাপায়। কবিৰ মন-দাপোণত বাহ্য প্ৰকৃতিৰ ক্ৰিয়াৰ পৰশ লাগিলে প্ৰকৃতিৰ মধুৰ বৰ্ণনাই কাব্যত আত্মপ্ৰকাশ কৰে।

কাব্য আৰু সঙ্গীতৰ কোনো পাৰ্থক্য নাই। কাব্যত সুৰ সংযোজনা হলেই কাব্য হয় সঙ্গীত। কাব্য নহলে সঙ্গীতৰ সুৰ প্ৰকাশ নহয়। কাব্যত ছন্দৰ মিল থাকে, সঙ্গীতৰ সুৰতো ছন্দৰ মিল নাথাকিলে প্ৰকৃত সুৰ প্ৰকাশ কৰিব নোৱাৰি। কাব্য সঙ্গীত শ্ৰুত্বাৰ কলা। কাব্য বা কবিতা সমূহত সুৰ থাকে, সুৰ লগাই কবিতা আবৃত্তি কৰা নিয়ম। অসম আৰু বঙ্গদেশত কবিতা আবৃত্তিৰ বৰ্তমান এটা বিশেষ সুৰ ভঙ্গি থাকিলেও সঙ্গীতৰ দৰে সুৰ লগাই অতীতত গোৱা প্ৰথাও আছিল। আমাৰ প্ৰাচীন কাব্য বামায়েন-মহাভাৰত, পিচৰ কালত অসমত ঘোষা, লেচাৰি, ছলৰি, কাব্যসমূহ বিবিধ সুৰত গোৱা প্ৰথা আছে। ভাৰতৰ আন আন প্ৰদেশত কবিতা আবৃত্তি গীত গোৱাৰ দৰে সুৰ লগাই হাতৰ ভঙ্গি দি গোৱা বা আবৃত্তি কৰা হয়। কাব্য বা কবিতা আবৃত্তি কৰোতে তাল বাখি আবৃত্তি কৰা নিয়ম ভাৰতৰ বহু প্ৰদেশত প্ৰচলিত। ভাৰতীয় কবি সন্মিলনত ভাৰতৰ চৈধ্যটা ভাষাত বিভিন্ন প্ৰদেশৰ ভিন ভিন কবিয়ে হাতৰ ভঙ্গি দি তাল বাখি কবিতা আবৃত্তি কৰা দেখাৰ সুবিধা মোৰ হৈছিল। বৰ্তমান অসমৰ আৰু বঙ্গদেশৰ কবিতা লেখাৰ ধৰণ আৰু আবৃত্তি কৰা ধৰ্ম্মৰ সুৰ পাশ্চাত্য অনুকৰণত প্ৰচলিত যেন লাগে। ইউৰোপীয় মহাকবিসকলৰ কবিতা আবৃত্তি ভাৰত ভিত্তি কৰি কৰা হয়। ইংৰাজী কবিতাৰ আবৃত্তিৰ ভাৰপ্ৰধান ধ্বনি সুন্দৰ উচ্চাৰণে শ্ৰোতাৰ মন অনুপ্ৰাণিত কৰি বিহ্বল কৰি তুলিব পাৰে। ইংৰাজী কবিতাৰ আবৃত্তিয়ে অসমৰ আৰু বঙ্গদেশৰ কবিতা আবৃত্তিত প্ৰভাৱ পেলালে। অতীতৰ বিশেষ তাল বাখি কৰা বিশেষ সুৰত বান্ধি লৈ কৰা কবিতা আবৃত্তি বৰ্তমান কবিতাৰ কৰা নহয়। বৰ্তমান কবিতা আবৃত্তিত এটা নিজস্ব সুৰ প্ৰকাশ পাইছে।

সংস্কৃত কাব্য :

বাল্মীকি মুনিৰ পিচত ব্যাসদেৱ বিৰচিত মহাভাৰত কাব্য, শুকদেৱ বিৰচিত ভাগৱত আদি সংস্কৃতৰ সবহভাগ প্ৰাচীন গ্ৰন্থ কাব্য ছন্দেৰে ৰচিত, পুৰাণসমূহো সবহভাগেই পদৰ ছন্দেৰে কবিসকলে লেখি গৈছে। কাব্যৰ জন্মদাত্ৰী সংস্কৃত ভাষাৰ কাব্যসমূহৰ ভিতৰত কালিদাস, ভৰভূতি; মাঘ আদি কবিসকলৰ যুগ আছিল। এইসকল কবিৰ মাজত কালিদাসৰ কাব্য সমূহেই সৰ্বজন সমাদৃত। বিশেষকৈ কালিদাসৰ কাব্য মেঘদূত “মন্দাক্ৰান্তা” ছন্দত লেখা হৈছে। মন্দাক্ৰান্তা ছন্দৰ থমকি থমকি উচ্চাৰিত হোৱা লালিত্য অতি মনোপ্ৰাণী। যেনে—

কশ্চিৎকান্তা বিবহ গুৰুণা স্বাধীকাৰঃ প্ৰমত্তঃ

যক্ষশক্ৰে জনক তনয়া স্নান পুণ্যোদকেষু।—(মেঘদূত)

কালিদাসৰ কবিতা সমূহ মধুৰতা আৰু লালিত্যত চহকী। সংস্কৃত কবি জয়দেৱ বিৰচিত গীতগোবিন্দত শ্লোক ছন্দৰ ধ্বনি অতি মধুৰ—

ললিত লবঙ্গলতা পৰিশীলন কোমল মলয় সমীৰে

মধুকৰ নিকৰ কৰস্থিত কুপিত কুজিত কুঞ্জকূটীৰে—(গীতগোবিন্দ)

এনে ছন্দবদ্ধ শ্লোক কাব্যসমূহে আজিও অম্লানভাৱে কাব্যজগতত গৌৰৱ বিলাই আছে।

কবিযুগ স্ৰষ্টা : যুগে যুগে কবিসকলৰ কাব্য-সাহিত্যিকৰ সত্য আৱিষ্কাৰ কাব্যধ্বনিক যুগে উপেক্ষা কৰিব পৰা নাই। কাৰণ কবিৰ নিৰ্ম্মল মানস দাপোণত সত্য প্ৰতিফলিত হয়। কবিৰ কাব্যৰ ধ্বনিয়ে ভৱিষ্যতৰ ইঙ্গিত দিয়ে। সেয়েহে অতীত ভাৰতৰ ঋষি যুগত সাধক যোগী ধ্যানী ঋষিসকলৰ শাবীত আছিল কবিৰ আসন। কবিৰ সত্য সঙ্কেতৰ প্ৰতিধ্বনিয়ে মানৱ অন্তৰৰ অৱুদ্ধ গোপন দুৱাৰত আঘাত কৰি চৈতন্য জগাই তোলাৰ ক্ষমতা ৰাখে। সৌন্দৰ্য্যসাধক সত্যৰ পূজাৰী কবি জীৱন।

কবিতাত ছন্দ : কুৰি শতিকাৰ কবি কবিগুৰু ববীন্দ্ৰনাথ

ঠাকুৰৰ মুক্তক ছন্দই কাব্যজগতত এক নতুন দিশ দেখুৱালে।
কবিগুৰুৰ সবহভাগ কবিতাই মুক্তক ছন্দত লেখা। মুক্তক ছন্দবন্ধনি
নাথাকিলেও ছন্দৰ এটি সাবলিল সুরলা পবাণ পৰশা সোঁত বৈ
আছে। মুক্তক ছন্দৰ কোনো দুৰ্বোধ্য খাপনোখোৱা, খহটা বা
জটিল শব্দ নাই। ভাৰতৰ শ্ৰেষ্ঠ কবি কবিগুৰু ৰবীন্দ্ৰনাথৰ
কবিতা অতীত মুনিসকলৰ দৰেই প্ৰাণ যমুনাৰ বৈযোৱা পবিত্ৰ
সোঁত। মানৱীয় আদৰ্শৰ অতুলনীয় “বেদন” বা অনুভূতিৰে সুৰঞ্জিত
কবিৰ অমৃতময় বেদনধ্বনিয়ে অচেতন্য চেতনাত মানুহ প্ৰাণত বেদন
বা অনুভূতি আনি দিয়ে। এয়ে কবিৰ প্ৰতিভা। অসমৰ শঙ্কৰ-
মাধৱকে আদি কৰি জাতিৰ নমন্ত্ৰ কবিসকলৰ প্ৰতিজন দেশমাতৃৰ
কাব্যপূজাৰী কবিকুল, কাব্যৰস আহৰণকাৰী মধুকৰবৃন্দলৈ হিয়া-
ওপচা ভকতিৰ শৰাই আগবঢ়ালো—সভাপতি ‘বকুল বন’ৰ কবিলৈ
আন্তৰিক শ্ৰদ্ধাঞ্জলি আগবঢ়ালো।

ভাৰত তথা অসমী আইৰ কবি-সাহিত্যিক সন্তানসকলে
স্বৰ্গাদপি গৰিয়সী জন্মভূমিৰ পৱিত্ৰ মণিকূটত কাব্যমনিষাৰ বত্ৰপ্ৰদীপ
জ্বলাই তোলক—শেষত কবিতাবে কবিকুললৈ কবিতাৰ অৰ্ঘ—

‘সুৰকবি’

ধুনীয়া ধৰাৰ অভিনৱ বাটকৱা

সুন্দৰৰ সুৰ কবি,

ৰূপৰ পূজাৰী তুমি

মৰণ বিজয়ী সুৰে সুৰে তুমি গোৱা

বিশ্ব বিনন্দিত তোমাৰ সুৰেৰে চোৱা

তোমাৰ সুৰতে কবি ফুলে ফুলে অনুৰাগ সানি

উষাৰ ৰাঙলী ৰঙে সানে অনুলেপন—

নিয়ৰে ধুৱাই যোৱা পাপবিত জলে—

আৰকত মৰকত মণি।

প্ৰভাতী ভৈৰৱী ৰাগে ধৰণীয়ে যাচে

সুৰকবি তোমালৈ সুৰৰ চুম্বন।

তোমাৰ চকুত মুক্ত ৰহস্তৰ গোপন ছৱাৰ

জগায় সপোন নিতে মুগ্ধ নয়নত

তোমাৰ বীণত বাজে ছন্দময় সৃষ্টি কলৰোল

সৃজনৰ অপূৰ্ব চেতনা।

তোমাৰ ধিয়ান মগ্ন চকুৱে বিচাৰে কবি,

নীলিমাৰ আঁৰে আঁৰে বাট সোণোৱালী

ধিয়ানৰ গভীৰ বনত

মধুকৰে গুঞ্জৰে ছন্দত

স্বপ্ন জাগে দুটি নয়নত

কবি, আঁকা ৰূপছবি

তুমি চিত্ৰকৰ ৰূপ খনিকৰ,

আগবাঢ়া সৃজনৰ মণিকূটলৈ

ধৰণীৰ মোহন আলহী তুমি কবি,

কাব্যৰ শাস্ত্ৰত সুধা অমৃত মাধুৰী,

মৃত্যুজিনা সত্য পথ বিচাৰি বিচাৰি।

ওঁম্ শান্তি

—নলিনীবালা দেৱী

(অলকানন্দা)

২২।১।৬৯

গুৱাহাটী।

বুৰঞ্জী শাখাৰ সভাপতিৰ অভিভাষণ

অভ্যর্থনা সমিতিৰ সভাপতি ডাঙৰীয়া আৰু সভ্যসকল, প্রতিনিধি বন্ধুসকল আৰু সমবেত শ্রুধীবৃন্দ,

অসম সাহিত্য সভাৰ বৰপেটাত বহা এই ষট্ ত্ৰিংশ বাৰ্ষিক অধিবেশনৰ বুৰঞ্জী শাখাৰ সভাপতি নিৰ্বাচিত কৰি আপোনালোকে মোক যি মৰম আৰু আদৰ দেখুৱাইছে, তাৰ বাবে মই অতিশয় গৌৰৱ অনুভৱ কৰিছোঁ আৰু আপোনালোক সকলোলৈকে মোৰ আন্তৰিক ধন্যবাদ জ্ঞাপন কৰিছোঁ। বুৰঞ্জী অধ্যয়নত মোৰ ধাউতি আছে সচা; কিন্তু মই একাগ্ৰচিত্তে চৰ্চ্চা কৰিব পৰা নাই, তথাপিও এই সন্মানিত আসন গ্ৰহণ কৰিবলৈ মোক অনুৰোধ কৰাৰ বাবে মই ধন্য মানিছোঁ। আপোনালোকে যি মৰম আৰু আদৰেৰে মোক এই সন্মানিত আসনত বহুৱাইছে, মোৰ বিশ্বাস সেই একে মৰম আৰু আদৰেৰে অধিবেশনৰ কাৰ্য্য-সূচীও কৃতকাৰ্য্যতাৰে সমাধা হোৱাত আপোনালোকে মোক সহায় কৰিব।

বৈষ্ণৱধৰ্ম তথা অসমীয়া সংস্কৃতিৰ এখনি কেন্দ্ৰখলী এই বৰপেটা নগৰ, য'ত আমি সকলোৱেই আজি সমবেত হৈছোঁহি। শ্রীশঙ্কৰদেৱ আৰু মাধৱদেৱ এই দুজন্য মহাপুৰুষৰ বৰপেটা লীলাভূমি। তেওঁলোকৰ চৰণৰ ধূলিৰে বৰপেটা এখনি তীৰ্থস্থান। ইয়াৰ পবিত্ৰ জ্বলন্তসাক্ষী অসমৰ আটাইতকৈ বৃহৎ সোঁ বৰপেটাৰ কীৰ্ত্তনঘৰ। এই কীৰ্ত্তনঘৰৰ মজিয়াতে মহাপুৰুষ দুজন্যই ভাগৱত পঢ়িছিল, কীৰ্ত্তনৰ অমিয়া সুৰেৰে গোহিনিজিত হাজাৰ জনতাক জগাই তুলিছিল—“গোপাল গোবিন্দ যত্ নন্দনৰ” চৰণত শৰণ লৈ মুক্তি লাভ কৰিবলৈ। এই কীৰ্ত্তনঘৰৰ মজিয়াতে বহি মহাপুৰুষ শঙ্কৰদেৱে “এক দেৱ, এক

সেৱ, এক বিনে নাহি কেৱ” বুলি সহস্ৰ দেৱ-দেৱীৰ পূজা অৰ্চনা বাদ দি কৰুণাময় এজন হৰিৰ উপাসনা কৰিবলৈ বাইজক আহ্বান কৰিছিল; এই কীৰ্ত্তনঘৰৰ মজিয়াৰে পৰা মহাপুৰুষজন্যই অসমীয়া জাতীয় জীৱনক গঢ় দিছিল। এই পবিত্ৰ স্মৃতি লৈ বৰপেটাবাসী সদায় গৌৰৱান্বিত।

বৰপেটাৰ পুৰণি নাম দহোটি—বৰপেটা, তাঁতীকুছি, ইচ্ছাকুছি, পোৰাভিঠি, চৌখুটীস্থান, পুষ্পক কৰিমান, বৃন্দাবন, মথুৰা, কামপুৰ আৰু নৱবত্ৰৰ স্থান! বৰপেটাৰ আশে-পাশে মহাপুৰুষ দুজন্যই আৰু তেওঁলোকৰ শিষ্যসকলে পাতি থৈ যোৱা সত্ৰসমূহে বৰপেটাৰ গাম্ভীৰ্য্য তুণ্ডে বঢ়াইছে। গণককুছি, শূন্দৰীদিয়া, পাটবাউসী, ভৱানীপুৰ, কালজাব, জনিয়া, চুণপোৰা ভিঠি, কুমাৰকুছি, বাৰাদি, কেওটকুছি, আনন্দপুৰ আৰু গোবিন্দপুৰ—এই বিভিন্ন সত্ৰসমূহৰে কেইখনমান। এনে এখনি পবিত্ৰ ঠাইত সমবেত বাইজৰ আগত দুআষাৰ কবলৈ পোৱাটো মোৰ ডাঙৰ সৌভাগ্য।

জাতীয় জীৱনত বুৰঞ্জী—বুৰঞ্জীৰ অধিবেশন বুৰঞ্জীৰ গুণাত্মকীৰ্ত্তনৰেই মুকলি কৰিব খুজিছোঁ। অৱশ্যে “পুনৰুজ্জীৱিত সৌন্দৰ্য্য টুটে” বুলি এষাৰ কথা আছে; কিন্তু জাতীয় গৌৰৱৰ পুনৰুজ্জীৱিত জাতিৰ সৌন্দৰ্য্য নকমায়। আপোনালোকে জনা আৰু আগতে বহুবাৰ কৈ অহা পুৰণি কথাৰে আজি মই পুনৰুজ্জীৱিত কৰিবলৈ ওলাইছোঁ; কিন্তু বহুৰত এবাৰ এনেদৰে এঠাইত সকলো অসমীয়া সমবেত হৈ পুৰণি কথাৰ পুনৰুজ্জীৱিত কৰাতো নতুনত্ব আছে, প্ৰাণ আছে, হাঁহি আছে, গৌৰৱ আছে আৰু উজ্জল অতীতক স্মৰি ভৱিষ্যতক গঢ় দিয়াৰ আশাৰ বেঙনিও আছে।

পৃথিবীৰ যি কোনো জাতিৰে জাতীয়ত্ব গঢ়ি উঠে সেই জাতিৰ বুৰঞ্জীক কেন্দ্ৰ কৰি। গৌৰৱময় অতীত জাতিৰ সঞ্জীৱনী, সময়ৰ বতাহে হুমাৰ নোৱাৰা এগছি উজ্জল যুগমীয়া বস্তু। অৱশ্যে বুৰঞ্জী বা ইতিহাসক আমি আজি-কালি অতি ঠেক দৃষ্টিভঙ্গীৰ পৰা

চাবলৈ ধৰিছোঁ। ই যেন মৃত বজা-মহাবজাসকলৰ বংশাৱলী, জয়-পৰাজয়, উত্থান-পতন আৰু চন-তাৰিখৰ এটি নিবস নিস্তেজ কঙ্কাল; কিন্তু বুৰঞ্জীৰ আচল অৰ্থ অতি ব্যাপক, বসাল আৰু গুৰুত্বপূৰ্ণ। বুৰঞ্জী অতীতৰ ৰাজনৈতিক ঘটনাৱলীয়েই নহয়, ই সমগ্ৰ মানৱ জাতিৰ সভ্যতা আৰু সংস্কৃতিৰ কাহিনী—সময়ৰ গতিত মানুহৰ ভাৱধাৰাৰ ক্ৰমোন্নয়নৰ কাহিনী আৰু চিৰন্তন সত্যক পৰোক্ষভাৱে সদায় দোহাৰি মানৱ চেতনাক জগাই তুলিব পৰা চিৰযুগমীয়া বাণী Haizinga ৰ মতে বুৰঞ্জী জ্ঞানৰ বিকাশ আৰু অতীতৰ লগত বৰ্ত্তমানৰ সম্বন্ধ দেখুৱা এখনি নিৰ্ভুল তালিকা।

পিচপৰি থকা পৰাধীন জাতি এটিৰ হেৰোৱা গোৰৱ উদ্ধাৰ কৰিবলৈ বুৰঞ্জী এপাত অমোঘ অস্ত্ৰ। দুশবছৰীয়া প্ৰতাপী ইংৰাজ ৰাজত্ব মৰিমূৰ কৰি ভাৰতৰ অতীত গোৰৱ পুনৰুদ্ধাৰ কৰিবলৈ ভাৰতবাসীক আটাইতকৈ বেছি ইন্ধন যোগাইছিল ভাৰতৰ অতীত বুৰঞ্জীয়ে। উনৈশ শতিকাৰ জাৰ্মানী আৰু ইটালীৰ জাতীয় আন্দোলনৰ মূলতো আছিল অতীতৰ গোৰৱ আৰু বীৰত্বপূৰ্ণ কাহিনী। উনৈশ আৰু কুৰি শতিকাৰ আৰম্ভণীত তুৰ্কীৰ চুলতান-সকলৰ শোষণৰ পৰা মুক্তি লাভ কৰিবলৈ গ্ৰীচ, কমেনীয়া, চাৰ্বিয়া আদি দেশক জগাই তুলিছিল বুৰঞ্জীৰ বাণীয়ে। আত্মউদ্ধাৰেই নহয়, আত্মপ্ৰতিষ্ঠা কৰাৰ ক্ষেত্ৰতো এখন দেশ বা এটা জাতিৰ আগত বুৰঞ্জীয়ে পথপ্ৰদৰ্শক হৈ দেখা দিয়ে। নতুন ভাৰত গঢ়াৰ ক্ষেত্ৰত পুৰণি ভাৰতৰ বুৰঞ্জীয়ে আমাৰ ৰাজনীতিবিদসকলক যি সহায় কৰিছে তাক কোনেও হুই কৰিব নোৱাৰে। জাতীয় চেতনা জগাই তুলি বৃহৎ অসমীয়া জাতি গঠন কৰিবলৈও পুৰণি অসমৰ গোৰৱময় অতীত বিশেষ আৱশ্যকীয়।

ভাৰত বুৰঞ্জীত অসমৰ ভূমিকা — গ্ৰীচ, ৰোম, ইজিপ্ত, বেবিলন এচিৰিয়া আদি সভ্যতাৰ দৰে ভাৰতৰ সভ্যতাও অতি প্ৰাচীন আৰু ঐতিহ্যপূৰ্ণ। ১৯২০ চনত হাবাপ্পা আৰু মহেঞ্জদাৰোত

আবিষ্কৃত হোৱা পুৰাতন নাগৰিক সভ্যতাই ভাৰতৰ সভ্যতাক আগতকৈও প্ৰাচীন কৰি বিশ্বৰ চকুত দেখুৱাইছে। এই বিশাল ভাৰতীয় সভ্যতাই সিন্ধুনদীৰ পাৰত প্ৰতিষ্ঠা লাভ কৰি লাহে লাহে গোটেই দেশলৈ বিস্তাৰিত হৈছিল। ভাৰতৰ একেবাৰে পূব প্ৰান্তত অৱস্থিত হলেও ভৌগোলিক ব্যৱধানে অসমক কোনোদিনে বিশাল ভাৰতীয় সংস্কৃতি আৰু সভ্যতাৰ পৰা পৃথক কৰিব পৰা নাছিল। জে, পি, মিল্চে এই দেশৰ সভ্যতা অতিকৈ প্ৰাচীন বুলি মন্তব্য কৰি কৈছে যে যেতিয়া ৰোমানবিলাকে সৰু লেটিন ৰাজ্য এডুথৰি পাতি লওঁতে শক্তিমন্ত্ৰ শত্ৰুৰ লগত যুঁজি থাকিব লগীয়া হৈছিল, তেতিয়াও অসম ৰজাই নিৰ্বিবাদে ৰাজ্য শাসন কৰি আছিল। অসমৰ পুৰাতন কীৰ্ত্তিচিহ্নসমূহৰ লগত সিন্ধু সভ্যতাৰ সামঞ্জস্য আছে বুলিও অনেক আঙুলিয়াই দেখুৱাইছে; অৱশ্যে এই বিষয়ত গবেষণাৰ আৰু থলী আছে। নীলনদীৰ পাৰত ইজিপ্তৰ সভ্যতা বা টাইগ্ৰীচ, ইউফ্ৰেটীচ নদীৰ পাৰত বেবিলন, এচিৰিয়াৰ সভ্যতা গঢ়ি উঠাৰ দৰে মহাবাহু ব্ৰহ্মপুত্ৰৰ পাৰত প্ৰকৃতিৰ ৰম্যকানন অসমৰ সোণ গজা মাটিত এক প্ৰাচীন সভ্যতাই গঢ় লোৱাটো কোনো অসম্ভৱ কথা নহয়।

পৰবৰ্ত্তী বৈদিক যুগতে আৰ্য্য সভ্যতাৰ সোঁত অসমলৈ আহিছিল। অৱশ্যে প্ৰাচীন কালত অসমৰ নাম আছিল প্ৰাগ-জ্যোতিষ আৰু পিচলৈ কামৰূপ। প্ৰাগজ্যোতিষ কামৰূপে বৰ্ত্তমান অসমৰ চাৰিসীমাৰ উপৰিও জলপাইগুৰি, বংপুৰ, বগুা, কোঁচবিহাৰ, ঢাকা, মৈমনসিং, ত্ৰিপুৰা, শ্ৰীহট্ট, বিহাৰৰ কিছু অংশ আৰু পূব নেপালৰ কিছু অংশ সামৰি লৈছিল। পূবে দিক্ৰবাসিনী আৰু পশ্চিমে কবতোৱা — এই বিশাল ভূভাগ প্ৰাগজ্যোতিষ কামৰূপৰ অন্তৰ্গত আছিল।

পুৰণি ভাৰত বুৰঞ্জীত যে প্ৰাগজ্যোতিষ কামৰূপে এখনি সম্মানিত আসন অধিকাৰ কৰিছিল তাৰ প্ৰমাণ অকল মহাকাব্য

তখনেই নহয়, কালিদাস, বাণভট্ট আদি বিখ্যাত লেখকৰ অমৰ লেখনীও। “শ্লেচবাজ প্রাগজ্যোতিষাধিপতি” বীৰ ভগদত্তই এক অকৌহিণী সোণ বৰণীয়া ‘চীন আক কিবাত’ সেনা লৈ যেতিয়া কুক্লেত্ৰৰ সমবথলীত কোঁৱৰৰ সপক্ষে অৱতীৰ্ণ হৈছিল তেতিয়া গোটেই পাণ্ডৱ শিবিৰতে আতঙ্কৰ সৃষ্টি হৈছিল।

প্রাগজ্যোতিষ কামৰূপৰ লগত বৈবাহিক সম্বন্ধ ঘটাব পৰাটো বা ইয়াৰ বজাক যুদ্ধত পৰাভূত কৰিব পৰাটো ভাৰতীয় বজাসকলৰ বাবে অতি গৌৰৱপূৰ্ণ কাৰ্য্য আছিল। স্বয়ং শ্ৰীকৃষ্ণই কুণ্ডিলত বজা ভীষ্মকৰ জীয়াবী কল্লিণীক পত্নীৰূপে গ্ৰহণ কৰিছিল, শ্ৰীকৃষ্ণৰে নাতি অনিৰুদ্ধই শোণিতকুঁৱৰী উষাৰ পাণি গ্ৰহণ কৰিছিল, দ্বিতীয় পাণ্ডৱ ভীমে কছাৰী কুঁৱৰী হিড়িম্বা আৰু তৃতীয় পাণ্ডৱ অৰ্জুনে মণিপুৰী কুঁৱৰী চিত্ৰাঙ্গদাক বিবাহ কৰিছিল। মহাকাব্যৰ কথা বাদ দিও ঐতিহাসিক যুগতে কাশ্মীৰৰাজ মেঘবাহনে ভাৰতৰ আন আন বজা-যুৱৰাজৰ লগত কামৰূপ কুঁৱৰী অমৃতপ্ৰভাৰ স্বয়ম্বৰত উপস্থিত থাকি মহাসমাবোহেৰে তেওঁৰ বিবাহ কাৰ্য্য সম্পাদন কৰি অমৃত-প্ৰভাক তেওঁৰ প্ৰধান মহিষী পাতি লৈছিল। নেপালৰাজ ২য় জয়দেৱে কামৰূপৰ বজা শ্ৰীহৰ্ষৰ কন্যা ৰাজ্যমতীক বিয়া কৰাই তেওঁৰ মুখ্যপটেশ্বৰী পাতিছিল।

কামৰূপৰ বজাক পৰাজিত কৰিব পাৰিলেই ভাৰতৰ বজা-সকলে তেওঁলোকৰ গৌৰৱ কাহিনী লিপিবদ্ধ কৰি ৰাখিছিল। আনকি গুপ্তসম্ৰাট সমুদ্ৰ গুপ্তয়ো কামৰূপেশ্বৰৰ নিচিনা পৰাক্ৰমী প্ৰত্যন্ত নৃপতিসকলৰ দ্বাৰা তেওঁৰ আজ্ঞা পালন হোৱাত গৌৰৱান্বিত হৈছিল।

বঘুব পুত্ৰ অজয় ইন্দ্ৰমতীৰ লগত তেওঁৰ বিবাহমণ্ডপত কামৰূপৰাজৰ হাতত ধৰিহে হাতীৰ পৰা নামিছিল।

পৰবৰ্তী গুপ্তৰাজ মহাসেন গুপ্তই কামৰূপাধিপতি সুস্থিতবৰ্ম্মনক পৰাজয় কৰাৰ বিজয়গীতি তেওঁৰ নাতিয়েক আদিত্যসেনৰ দিনলৈকে “লৌহিত্য তীৰত তামোল গছৰ তলে তলে গোৱা শুনা গৈছিল।”

উত্তৰ ভাৰতৰ একছত্ৰী সম্ৰাট হৰ্ষবৰ্ম্মনৰ সৈতে পূৰ্বভাৰতৰ অধীশ্বৰ কুমাৰ ভাস্কৰবৰ্ম্মনৰ “অজৰায়ম সঙ্গতমে” সমগ্ৰ ভাৰত বুৰঞ্জীৰ ঘটনাৰ গতিকে আন এটা সোঁতলৈ ধাবিত কৰিছিল। তেওঁৰ দিনতে অসমত পদাৰ্পণ কৰা চীনা কটকী হিউৱেনচাঙে অসমৰ বজা-প্ৰজাৰ শিক্ষালৈ ধাউতি দেখি বিস্ময় মানিছিল।

মুঠতে কবলৈ গ’লে ৰাজনৈতিক বল-বিক্ৰম, শিক্ষা-দীক্ষা, শিল্প-ভাস্কৰ্য্য একোতে ভাৰতৰ আন দেশতকৈ অসম পিচপৰা নাছিল। উক্তৰ জন পিটাৰ ৱেডে অসমৰ প্ৰাচীন বল-বিক্ৰমৰ বিষয়ে এনেদৰে কৈছে—“একাল আছিল যেতিয়া অসম সকলোতে জয়জয়-ময়ময় আছিল আৰু ইমান পৰাক্ৰমী আছিল যে একে সময়তে চাৰিলাখকৈ পদাতিক সৈন্য উলিয়াব পাৰিছিল। ভূটীয়া পৰ্ব্বত আৰু নেপাল ৰাজ্য অসমৰে অন্তৰ্গত আছিল। গোড় দেশ অধিকাৰ কৰি (কৰতোৱা) গঙ্গালৈকে ৰাজ্য বিস্তাৰ কৰিছিল। অকল সেয়েই নহয়, ত্ৰিপুৰা, কোচবিহাৰ আৰু কৰতোৱাৰ পশ্চিমে থকা দেশখিনিও অসমৰ ভিতৰতে পৰিছিল। ঘূৰি ঘূৰি মুছলমানে যতবাৰেই আক্ৰমণ কৰিছিল, ততবাৰেই সেই আক্ৰমণ ব্যৰ্থ হৈছিল—” তেওঁ আৰু লেখিছে—“অসমীয়া মানুহে মহাবাহু ব্ৰহ্মপুত্ৰৰ ওপৰত এনেকুৱা একোখন কলা-কৌশল খটোৱা দলং দিছিল যাক দেখি অন্য দেশৰ মানুহে তৰ্ষ মানিছিল। সিবিলাকৰ আত্মৰক্ষাৰ উপায়সমূহ আন আন দেশে অনুকৰণ কৰিছিল। টাইবাৰ নদীৰ ওপৰত যিখন দলং আছিল সেইখনহে কেৱল এনে ধৰণৰ আছিল।”

মধ্যযুগত অসমৰ ৰাজনৈতিক বল-বিক্ৰমে প্ৰবল প্ৰতাপী ভাৰত বিজয়ী মোগল দৰবাৰত আতঙ্কৰ কঁপনি তুলিছিল—ঐশ্বৰ্য্যপূৰ্ণ অসম জয়ৰ অভিলাস বুকুত লৈ মোগলবিলাক বাৰে বাৰে আহিছিল—বাৰে বাৰে পৰাজয়ৰ গ্লানিমা লৈ ভীকৰ দৰে পলাই গৈছিল—। অসমীয়া ৰণুৱাৰ বণপাৰদৰ্শিতা দেখি শেষত বামসিংহই এইবুলি উক্তি কৰিছিল—“প্ৰত্যেক অসমীয়া ৰণুৱাই নাও বাব পাবে, কাঁড় মাৰিব

পাৰে, খাল খান্দিব পাৰে, হিলৈ আৰু বৰটোপ চলাব পাৰে। এনে পাৰ্গত বগুৰা ভাৰতৰ কোনো ঠাইত মই নেদেখিলো।” অপৰাজেয় মোগল শক্তি প্ৰথমবাৰৰ বাবে অসমতে পৰাজয় হৈছিল—এয়া অসমৰে নহয়, ভাৰতৰ বাবেও গৌৰৱৰ বিষয়।

ভাৰতৰ জাতীয় আন্দোলনত অসমেও বিশিষ্ট ভূমিকা গ্ৰহণ কৰিছিল—আৰু দেশ-মাতৃৰ পূজাৰ বেদীত পিয়লি ফুকন, মণিৰাম দেৱান, কুশল কোঁৱৰ, আই কনকলতা, আই ভোগেশ্বৰীকে আদি কৰি অসংখ্য বীৰ-বীৰাঙ্গনাই হাঁহিমুখে প্ৰাণ বিসৰ্জন দিছিল। আমি আশা কৰো ভাৰতৰ আন আন দেশৰ মাজত অসম অগ্ৰগণ্য হওক, ভাৰত বুৰঞ্জীত অসমৰ ভূমিকা অতীত আৰু মধ্যযুগৰ দৰে গৌৰৱপূৰ্ণ হওক। “সুণীয়া সঁফুৰা” অসম দেশত অভাৱ একোৰে নাই—। টেৱাৰ্ণীয়েৰে ১৬৭৬ চনতে কৈ গৈছে—“অসম দেশ সুণীয়া সঁফুৰা। মনুষ্য জীৱনত উপভোগ কৰিব পৰা সকলো বস্তুকে ইয়াত পাবলৈ আছে। এচিয়াৰ ভিতৰত ই এখনি উৎকৃষ্ট দেশ। ইয়াৰ মানুহে ওচৰ-চুবুৰীয়া কোনো দেশৰ ওচৰত একো বস্তুৰ নিমিত্তেই হাত পাতিব নালাগে। সোণৰ খনি, ৰূপৰ পৰ্বত, তেল আৰু লোৰ খনিয়ে মুখমেলি পৰি আছে।” সচাকৈয়ে আমি মন-কাণ নিদিয়াৰ কাৰণেই আমাৰ পাতৰ ভাত লোকে কাঢ়ি খাইছে।

বুৰঞ্জীপ্ৰসিদ্ধ অসমীয়া ব্যক্তি বুৰঞ্জীয়ে পাহৰিব নোৱাৰা অলেখ অসমীয়া পুৰুষ-নাৰীৰ গুণানুকীৰ্তন কৰিবলৈ যোৱা আজি সম্ভৱ নহয়। আমি মাত্ৰ ছই-চাৰিজনৰ স্মৃতিহে আজি সোঁৱৰণ কৰিম। কামৰূপজ্যোতি পৰম বিদ্যোৎসাহী, জ্ঞানপিপাসু ভাস্কৰবৰ্মনৰ ৰাজত্বকাল অসম বুৰঞ্জীৰ এক উজ্জ্বল অধ্যায়। ভাৰতৰ ৰাজনৈতিক আৰু সাংস্কৃতিক ইতিহাসত অসমক এখন বিশেষ গুৰুত্বপূৰ্ণ আসনত তেৱেঁই বহুৱাইছিল। তেওঁৰ চেষ্টাতে অসম দেশ সমগ্ৰ পূব ভাৰতৰ সাংস্কৃতিক কেন্দ্ৰ হৈ পৰিছিল আৰু এই সাংস্কৃতিক প্ৰভাৱ কেছোডিয়া, আনাম আদি প্ৰশান্ত মহাসাগৰত থকা দ্বীপপুঞ্জতো পৰিছিলগৈ।

বহুতৰ প্ৰস্তাৱ দিবলৈ যোৱা কামৰূপ কটকী হংসবেগৰ আগত হৰ্ষবৰ্দ্ধনে ভাস্কৰবৰ্মনৰ গুণানুকীৰ্তন এইদৰে কৰিছিল—“যেতিয়া এনেহেন মহান, উদাৰ, ধাৰ্মিক আৰু পণ্ডিতশ্ৰেষ্ঠ মনীষী এজনে মোক নেদেখাকৈয়ে বন্ধু বুলি মোলৈ প্ৰীতি সম্ভাষণ জনাইছে—তেতিয়া হেৰা হংসবেগ, সপোনত হলেও মোৰ নিচিনা এজনে সেই বহুত কোন সতৰে অগ্ৰাহ কৰিব পাৰিম? সেইবাবে যোৱা আৰু ততালিকে কবাগৈ যেন ৰজাক সাক্ষাৎ কৰাৰ প্ৰৱল হেঁপাহে মোক দৰহদিন প্ৰতীক্ষাত বাখিব লগা নহয়।”

শালস্তম্ভ বংশৰ শ্ৰীহৰ্ষই গোড়, অদ্ৰা, কলিঙ্গ, কোশল আদি ৰাজ্য জয় কৰি কিছুদিনৰ বাবে হলেও অসমৰ ৰাজনৈতিক বল-বিক্ৰমক উচ্চ শিখৰত তুলি অসম বুৰঞ্জীলৈ নতুন গৌৰৱ আনিছিল।

অসমীয়া সাহিত্য আৰু সংস্কৃতিৰ সোণালী যুগৰ সৃষ্টি কৰিছিল কোঁচ ৰজা মহাৰাজ নৰনাৰায়ণে। গ্ৰীচবাসীয়ে যেনেকৈ পেৰিক্লিচৰ যুগ পাহৰিব নোৱাৰে, ইংলণ্ডবাসীয়ে যেনেকৈ মহাৰাণী প্ৰথম এলিজাবেথৰ ৰাজত্বক পাহৰিব নোৱাৰে, ভাৰতবাসীয়ে যেনেকৈ দ্বিক্ৰমাদিত্য আৰু আকবৰক পাহৰিব নোৱাৰে, অসমবাসীয়েও তেনেকৈ এইজনা মহাৰাজক কোনোদিনে নাপাহৰে। মহাপুৰুষ শ্ৰীশঙ্কৰদেৱ, মাধৱদেৱ, ৰাম সৰস্বতী আদি বৈষ্ণৱকবিসকলক লৈ এৱেঁই বিক্ৰমাদিত্যৰ দৰে কবিসকলৰ দিব্যসভা পাতে।

সুদূৰ মাউলুঙৰ পৰা অহা বিজয়ী বীৰ চুকাফাই তেৰশতিকাৰ প্ৰাৰম্ভণিত সোমৰপীঠত খোপনিপুতি দেশৰ বুৰঞ্জীলৈ যুগান্তৰ আনিছিল। সাতৰাজ মাৰি একেৰাজ কৰা ছশবছৰীয়া আহোম ৰাজত্বৰ তেৱেঁই পাতনি মেলিছিল। এই সুদীৰ্ঘ ছশবছৰীয়া ৰাজত্বকালত অসমীয়া সংস্কৃতিয়ে ন ৰূপ লৈ ঠন্থৰি উঠিছিল, অপৰাজিত অসমীয়া শক্তিৰ সৃষ্টি হৈছিল, অসমীয়া সাহিত্যত বুৰঞ্জী, গল্প, সাহিত্যৰ উদ্ভৱ হৈছিল, দেশ জয়জয়-ময়ময় হৈ পৰিছিল, দেশে পুৰণি নাম নলাই নতুন নাম লৈছিল। চুকাফাই পাতি যোৱা সৰু ৰাজ্যখন

বিস্তৃত কৰি গঢ় দিছিল চুহুংমুং দিহিঙীয়া বজা, প্ৰতাপসিংহ, গদাধৰসিংহ, কদ্রসিংহ আদি স্বৰ্গদেউসকলে। তীক্ষ্ণ বুদ্ধিৰ বলত সৰুৰ পৰা বৰ হোৱা মোমাই তামূলী বৰবৰুৱা, “দেশতকৈ মোমাই ডাঙৰ নহয়” বুলি দেশৰ বাবে মোমাইক কাটি ছুডোখৰ কৰি এৰাতিৰ ভিতৰতে গড় সজোৱা বীৰ লাচিত, কৰতোৱালৈকে অসমৰ সীমা বঢ়াই মোগলৰ হাতৰ পৰা সমগ্ৰ পূব ভাৰতক মুক্তি দিবলৈ ওলোৱা অসম শিৱাজী মহাৰাজ কদ্রসিংহ, প্ৰজাই যাচি দিয়া ৰাজমুকুট তিনিবাৰ প্ৰত্যাখান কৰা দুৰদৰ্শী ৰাজমন্ত্ৰী আতন বুঢ়াগোহাঁই, প্ৰজাক ছৰ্যোগৰ কালত পক্ষীৰ দৰে পাখিৰে আৱৰি আশ্ৰয় দিয়া মহামন্ত্ৰী পিতৃ বুঢ়াগোহাঁই পূৰ্ণানন্দ আৰু স্বাধীনতাৰ যুঁজত প্ৰাণবলি দিয়া অগণন অসমীয়া বীৰবীৰাঙ্গনাৰ যুগমীয়া স্মৃতিয়ে চিৰদিনলৈ অসমীয়াৰ প্ৰাণত শক্তিৰ সঞ্চাৰ কৰিব।

“প্ৰমীলাৰ ৰাজ্য” বুলি খ্যাতি থকা এই দেশখনৰ নাৰী-জাতিও কোনো দিন পিচপৰা নাছিল। কামৰূপ কুঁৱৰী অমৃত-প্ৰভাই কাশ্মীৰত বৌদ্ধধৰ্ম বিকাশ আৰু শিক্ষাৰ প্ৰচাৰৰ বাবে চেষ্টা কৰি ৰজা-প্ৰজা সকলোৰে সমাদৰ লাভ কৰিছিল। দেশপ্ৰেমত উত্তেজিত হৈ পুৰুষৰ বেশেৰে ৰণচণ্ডী হৈ ৰণক্ষেত্ৰত পদাৰ্পণ কৰিছিল মূলাগাভৰু আৰু বাধা কল্পিনীয়ে, দেশ আৰু স্বামীৰ কাৰণে নিষ্ঠুৰ ৰক্তপিপাসু লৰাৰজাৰ অত্যাচাৰ মূৰপাতি লৈ আত্মত্যাগৰ চৰম আদৰ্শ দেখুৱাইছিল সতী জয়মতীয়ে, ৰাজদণ্ড হাতত লৈ দক্ষতাৰে শাসন চলাই গৈছিল বৰবজা ফুলেশ্বৰী, দ্ৰোপদী আৰু সৰ্বেশ্বৰীয়ে আৰু ৰাজনীতিত বিচাৰমূলত মন্ত্ৰণা দিছিল চাওচিং কুঁৱৰী আৰু ৰাণী কমলেশ্বৰীয়ে। সমাজত অসমীয়া নাৰীৰ অধিকাৰ আৰু অবাধ চলন-ফুৰণ দেখি বিদেশী পৰ্য্যটকসকলে আচৰিত মানিছিল। ইয়াৰ ইঙ্গিত চিহ্নবুদ্ধিৰ তালিছৰ টোকাতে পোৱা যায়।

কিন্তু বুৰঞ্জীপ্ৰসিদ্ধ এই সকলো ব্যক্তিৰ ভিতৰত মহাপুৰুষ শ্ৰীশঙ্কৰদেৱৰ নাম সদায় আগত। বঙ্গবাসীৰ বাবে ৰবীন্দ্ৰ ঠাকুৰ

আৰু বঙ্কিমচন্দ্ৰ যেনে, ইংলেণ্ডবাসীৰ বাবে শ্বেল্পপিয়েৰ যেনে, অসম-বাসীৰ বাবে এইজনা মহাপুৰুষো তেনে। শ্ৰীশঙ্কৰদেৱ অকল বৈষ্ণৱ ধৰ্ম্যগুৰুয়েই নহয়; একেধাৰে তেওঁ কবি, সাহিত্যিক, নাট্যকাৰ, শিল্পী, নদীতন্ত্ৰ আৰু সংস্কাৰক। মহাপুৰুষজনা ভগৱানৰ এক অলৌকিক সৃষ্টি। ষোলশতিকাৰ অসমৰ সামাজিক অধঃপতন আৰু কলুষিতা আঁতৰাই ভাগৱতৰ পবিত্ৰ ৰাণীৰে তেওঁ অসমক সংস্কাৰিত কৰি থৈ গল, এক বৃহৎ অসমীয়া জাতি গঠন কৰাৰ আদৰ্শ দি থৈ গল। অসমৰ সাহিত্য ফুলনিলৈ মৰহি নোযোৱা পাৰিজাত তেৱেঁই আনিলে, নামঘৰ, ভাওনাৰ তেৱেঁই সৃষ্টি কৰিলে। সেইজনা মহাপুৰুষ গুৰুৰো গুৰু পৰম গুৰু শ্ৰীশঙ্কৰদেৱ অসমীয়া জাতিৰ চিৰ নমস্কাৰ। গুৰু-জনাৰ লগে লগে তেওঁৰ প্ৰিয় শিষ্য আন এজন মহাপুৰুষ মাধৱদেৱেও অসমীয়া সাহিত্য, সংস্কৃতি আৰু জাতীয় জীৱনলৈ বহুমূলীয়া অৱদান দি থৈ গৈছে। অসমীয়া জাতি থাকেমনে তেওঁলোকৰ অন্তৰত এই দুজনা মহাপুৰুষ জীয়াই থাকিব।

বিভিন্ন জাতিৰ মিলনভূমি অসম

মানৱ সভ্যতাৰ বুৰঞ্জীত অসম যেন এটি যাছঘৰ। নেগ্ৰিটো, অষ্ট্ৰ-এচিয়াটিক, মঙ্গোলীয়, ড্ৰাভিড় আটাইবিধ মানৱগোষ্ঠীৰ সভ্যতাৰ লীলাভূমি এই দেশখন—বিভিন্ন জাতিৰ বিভিন্ন ভাষা, বিভিন্ন কৃষ্টিৰে ভৰপূৰ! “অসমখন এখন বুটা বহু দলিচা”—গান্ধীৰ এই উক্তিটো আখৰে আখৰে সচা; কিন্তু এই বিৰাট অনৈক্যৰ মাজত আছে এক অপূৰ্ব মহান ঐক্য। অসমীয়া ভাষাৰ বাদেও অসমত ১২০তকৈও অধিক দোৱান আছে; কিন্তু এই দোৱানবোৰৰ মূল অসমীয়া। অসমীয়া ভাষাও বঙালী ভাষাৰ পৰা অহা নহয়, বঙালী ভাষাৰ দৰেই মাগধী প্ৰাকৃতৰ পৰা অহা হৈছে। “মধ্য ভাৰতৰ ভাষাৰ লগত কামৰূপৰ ভাষাৰ অনেক মিল”—হিউৱেনচাঙৰ এই উক্তি অসমীয়া ভাষাবিদসকলৰ বাবে হীৰাতকৈও বহুমূলীয়া।

আৰ্য্য আৰু অনাৰ্য্যৰ বিচিত্ৰময় সংমিশ্ৰণে ইয়াৰ সংস্কৃতিলৈ আনিছে এক সুকীয়া বৈশিষ্ট্য। অসমীয়া সভ্যতা আহোমৰ নহয়, কোছৰ নহয়, বড়ো-কছাৰীৰ নহয়, ব্ৰাহ্মণ, কায়স্থ, কলিতাৰ নহয়, নগা, মিকিৰ, গাৰো আদি পৰ্বতীয়া জাতিৰ নহয়—এই আটাইবিলাক জাতিৰ সংমিশ্ৰণত আৰু সংস্পৰ্শত যি সভ্যতা গঢ়ি উঠিছে, সেয়েই অসমীয়া সভ্যতা। ইয়াত একাধিপত্য কাৰো নাই; অথচ ইয়াৰ সৃষ্টি আৰু বিকাশত বৰঙণি নোযোগোৱা কোনো জাতি নাই। অসমীয়া সংস্কৃতিৰ এইটোৱেই আটাইতকৈ ডাঙৰ বিশেষত্ব।

খল - পৰ্বতৰ সম্বন্ধ—ইংৰাজবিলাক অহাৰ আগলৈকে অসমৰ খল-পৰ্বতৰ সম্বন্ধ আছিল ককাই-ভাইৰ সম্বন্ধ। ইজনে সিজনক ‘মিতা’ অৰ্থাৎ মিত্ৰ বা বন্ধু বুলিহে সম্বোধন ধৰিছিল। ৰূপ, তাম, সীহ, দা, যাঠি, লোণ, জলকীয়া, জাংফাইকেক লৈ পৰ্বতীয়া ভাইহঁত ভৈয়ামলৈ আহিছিল, ভঙা ভঙা অসমীয়া কৈছিল আৰু ভৈয়ামৰ মানুহৰ লগত সেইবোৰ বস্তু সলাই ভৈয়ামৰ পৰা আন আন যাত্ৰীয় বস্তু লৈ ঘৰলৈ ঘূৰিছিল। আহোমৰ যুগত এই সম্বন্ধ বেছি নিবিড় হৈছিল। প্ৰথম বৰপাত্ৰ গোহাঁই কনচেং নগা-চাঙত ডাঙৰ হৈছিল, আহোম ৰজাই পৰ্বতীয়া জাতিক পাঁচা দিছিল; নগাক খাত-পাম দিছিল, কোনো কোনোকে আহোম কৰি লৈ জাততো তুলিছিল। অসমৰ ভৈয়াম এখন বেলেগ ৰাজ্য আৰু পৰ্বত এখন বেলেগ ৰাজ্য এই ভাৱ কোনোদিন অহা নাছিল। মগলু (মণিপুৰী) জীয়াৰী কুৰঙ্গনয়নীক স্বৰ্গদেৱ ৰাজেশ্বৰসিংহই কুঁৱৰীকৈ লৈছিল; মানতৰাৰ উপদ্ৰৱৰ পৰা মণিপুৰক ৰক্ষা কৰিবলৈ ছবাবো অসমীয়া সৈন্য গৈছিল। মোৱামৰীয়া বিদ্ৰোহৰ সময়ত অসম ৰজাক সহায় কৰিবলৈ মণিপুৰে সৈন্য পঠাইছিল। মহাৰাজ ৰুদ্ৰসিংহই মোগলৰ বিপক্ষে আয়োজিত কৰা অভিযানত গাৰো, জয়ন্তীয়া, নগা, মিকিৰ, মিৰি, ডফলা, কছাৰী, মণিপুৰীয়া প্ৰত্যেক জাতিয়ে সৈন্য-সামন্ত আৰু আন আন সামগ্ৰী দি সহায় কৰিছিল।

এই সম্বন্ধ যাউতিযুগীয়া কৰিবলৈ মহাপুৰুষ শঙ্কৰদেৱে গাৰোৰ গোবিন্দ আতৈ, নগাৰ নৰেত্তম আতৈক শিষ্য কৰি লৈছিল; কিন্তু সেই পুৰণিকলীয়া মিলাপ্ৰীতি আৰু বুজাপৰাত বৃটিছে বিহগুটি সিঁচিলে—খল-পৰ্বতৰ মিতা সম্বন্ধলৈ কেবোণ সুমুৱালে। স্বাধীনতাৰ পিচতো তাৰ সংস্কাৰ কৰিব পৰা নহল বা যেনেভাৱে সংস্কাৰ কৰিব লাগিছিল তেনেভাৱে কাম হাতত লোৱা নহল। ফলত আজি সুকীয়া পাৰ্বত্য ৰাজ্যৰ সৃষ্টি। ৰাজনীতিৰ ঠেকগুণীয়ে পাহাৰক ভৈয়ামৰ পৰা আঁহফালি আঁতৰাই নিলেও পাহাৰ আৰু ভৈয়াম মিলিয়েই অসম দেশ, অসমীয়া সভ্যতা, অসমীয়া সংস্কৃতি আৰু অসমীয়া ভাষা। খল-পৰ্বতৰ মাজত মিত্ৰভাৱ গুচি শত্ৰুভাৱ সোমালে অসম হৈ নাথাকিব, অসমীয়া সংস্কৃতিও নাশ পাব।

অসমৰ বুৰঞ্জী-সাহিত্য—গিয়াৰ্চন (Grierson) চাহাবে অসমৰ বুৰঞ্জী-সাহিত্যৰ বিষয়ে কৈছিল যে অসমীয়া জাতিয়ে সচাকৈয়ে তেওঁলোকৰ জাতীয় সাহিত্য লৈ গোঁৱৰ কৰিব পাৰে। বুৰঞ্জীৰ চৰ্চ্চা নথকা ভাৰতবৰ্ষত অসমে অতি দক্ষতাৰে বুৰঞ্জীৰ চৰ্চ্চা কৰিছিল। সচাকৈয়ে আধুনিক দৃষ্টিভঙ্গীৰ পৰা বুৰঞ্জীৰ অধ্যয়ন ভাৰতত কাশ্মীৰ আৰু অসম—এই দুখন দেশেইহে কৰিছিল। এই বুৰঞ্জী-সাহিত্য আহোমসকলৰ দান—। “যি মৰিল, যাক পালো, বাটত যি হ’ল পণ্ডিতে লেখি থব—।” সোমাবপীঠত চুকাফাই ভৰি দিয়েই তেওঁৰ পণ্ডিতক আজ্ঞা দিয়া দিন ধৰি ছশবছৰীয়া আহোম ৰাজত্বত শ শ বুৰঞ্জী লেখা হ’ল। ইয়াৰ বহুতো হেৰাল, বহুতত ঘুণে ধৰিলে, পৈতৃক সম্পত্তি ভাগ হবৰ সময়ত সাঁচি-পতীয়া বুৰঞ্জী পুথিবো কাকাই-ভাইৰ মাজত ভাগ হৈ কিছুমান নোহোৱা হ’ল, কিছুমান এতিয়াও কাৰোবাৰ পেড়া-পেটাৰি ধোঁৱাচাঙত পৰি আছে। কীৰ্ত্তিচন্দ্ৰ বৰবৰুৱাই বুৰঞ্জীদাহতো অনেক বুৰঞ্জী পুৰি শেষ কৰিলে। এনে সাঁচি-পতীয়া বুৰঞ্জী পুথিৰ উদ্ধাৰ হবই লাগিছে। নিভাজ ঘৰুৱা অসমীয়া ভাষাত লেখা এই বুৰঞ্জী-সাহিত্যই অসমীয়া

সাহিত্যিক সমৃদ্ধিশালী কবি ৰাখিছে। তুংখুঙ্গীয়া বুৰঞ্জীৰ পাতনিত স্বৰ্গীয় ডঃ সূৰ্য্যকুমাৰ ভূঞাই মন্তব্য কৰিছিল : “যি কালত প্ৰতিবেশী ধৰ্ম্মীয়সাহিত্যক প্ৰণোদিত আৰু অনুপ্ৰাণিত কৰিবলৈ কোনো স্বাধীন বজা, বাজবিষয়া আৰু সৈন্ত-সেনাপতিৰ কাৰ্য্য - কলাপৰ অস্তিত্ব নাছিল, সেইকালত অসমীয়া জাতিৰ পৰা এনে প্ৰাণময় বিচিত্ৰ বজাঘৰীয়া গল্প-সাহিত্যৰ উদ্ভৱ হৈছিল, সিয়ো বৰ্ত্তমান আত্ম-বিস্মৃত অসমীয়াৰ পক্ষে প্ৰধান গৌৰৱৰ কথা।”

অসম বুৰঞ্জীৰ গবেষণা—ধাৰাবাহিক লেখিত বুৰঞ্জী নথকাৰ বাবে পুৰণি ভাৰত বুৰঞ্জীয়েই হওক বা পুৰণি অসম বুৰঞ্জীয়েই হওক, সি মাত্ৰ বাজনাৰ, সময়ৰ নিৰ্ঘণ্ট আৰু কিছুমান অসংলগ্ন বিবৰণৰ নিৰস আলোচনা। অসম বুৰঞ্জীৰ সম্পূৰ্ণ গবেষণা আজিও হোৱা নাই—প্ৰত্যেক কালৰ ওপৰত বুৰঞ্জীৰ পোহৰ আজিও পৰা নাই। ভগদত্তৰ মৃত্যুৰ পৰা পুষ্পবৰ্ম্মনৰ সিংহাসনপ্ৰাপ্তিলৈকে—এই সুদীৰ্ঘ কালছোৱা অসম বুৰঞ্জীৰ আন্ধাৰ যুগ। ভাস্কৰবৰ্ম্মনৰ মৃত্যু আৰু শালস্তম্ভৰ আবোহণৰ মাজৰ সময়ছোৱাও অনুমানৰ ওপৰতে প্ৰতিষ্ঠিত। কৰ্ণমুৰ্ণৰ ওপৰত ভাস্কৰবৰ্ম্মনৰ আধিপত্যৰ সন্তোষজনক বিবৰণ নথকাৰ হেতু অনেক পণ্ডিতে সেই যুক্তি মানি লব নোখোজে। পাল ৰাজত্বৰ পতনৰ পিচত আহোমসকল অহালৈকে এই কালছোৱাও অন্ধকাৰময়। চুটীয়া, বাৰভূঞা, মৰাণ, বৰাহী আৰু বিভিন্ন পাহাৰী জাতিসমূহৰ ওপৰতো বিজ্ঞানসন্মত বুৰঞ্জী পাবলৈ নাই, তাহানিতে চাহাবসকলে লেখি থৈ যোৱা বিৱৰণতে আমি সন্তুষ্ট থাকিব লগা হৈছে। অসমৰ স্থাপত্য আৰু শিল্প-কলাৰ ওপৰতো বিশদ গবেষণা আজিলৈকে হোৱা নাই। “বুটিছৰ আমোলত অসম” আৰু “অসমত স্বাধীনতা সংগ্ৰাম” আদি বিষয়তো গবেষণা নিচেই চালুকীয়া অৱস্থাত। মুঠতে পুৰণি আৰু আধুনিক যুগৰ অসম বুৰঞ্জীত গবেষণাৰ অনেক খল আছে।

অসমৰ প্ৰথম সম্পূৰ্ণ বুৰঞ্জীখন লেখে মাননীয় ৩গেইট চাহাবে। অসমৰ পুৰণি বুৰঞ্জীৰ ওপৰত মাত্ৰ কেইপাতমানহে তেখেতে লেখিছিল; কিন্তু তাকেই পথপ্ৰদৰ্শক কৰি ৰায়বাহাদুৰ কনকলাল বৰুৱা, ৩ডক্টৰ বিৰিঞ্চি কুমাৰ বৰুৱা, ৩ডঃ বাণীকান্ত কাকতি, বুৰঞ্জী আৰু পুৰাতত্ত্ব বিভাগৰ ডাইৰেক্টৰ ডঃ প্ৰতাপ চন্দ্ৰ চৌধুৰী আৰু গুৱাহাটী বিশ্ববিদ্যালয়ৰ অসমীয়া বিভাগৰ মুখ্য অধ্যাপক ডঃ মহেশ্বৰ নেওগে তেখেতসকলৰ বহুমূলীয়া বৰঙনি আগবঢ়ায়। আহোম যুগৰ বুৰঞ্জীৰ ওপৰত ৩ডক্টৰ সূৰ্য্যকুমাৰ ভূঞাৰ বৰঙনি আৰু জীৱনজোৰা, শ্ৰম উল্লেখযোগ্য। স্বাধীনতা সংগ্ৰামৰ ওপৰত ডঃ কেশৱনাৰায়ণ দত্তৰ গবেষণাও আদৰ্শনীয়। ৩হেমচন্দ্ৰ গোস্বামীদেৱেও অনেক পুৰণি পুথি উদ্ধাৰ কৰি কামৰূপ অনুসন্ধান সমিতিত সংগ্ৰহ কৰিছিল। কিন্তু ইমানতে অসম বুৰঞ্জীৰ গবেষণা সম্পূৰ্ণ নহয়। তেখেতসকলে দেখুৱাই যোৱা পথকে অনুকৰণ কৰি নতুন দৃষ্টিকোণৰ পৰা অসমৰ বিভিন্ন জাতি আৰু বিভিন্ন কাল আৰু ব্যক্তিৰ ওপৰত গবেষণা চলিব লাগিব। আমি আশা কৰো এই গবেষণাৰ ক্ষেত্ৰত গুৱাহাটী আৰু ডিব্ৰুগড়, অসমৰ ছয়োখন বিশ্ববিদ্যালয়ে সক্ৰিয় সহায় কৰিবলৈ যত্ন কৰিব।

বুৰঞ্জী পুথি আৰু চৰকাৰী নথি-পত্ৰ উদ্ধাৰ : গবেষণা কৰিবলৈ যাওঁতে অসমীয়া গবেষকে নানা সমস্যাৰ সন্মুখীন হব লগাত পৰে। অৰ্থনৈতিক সমস্যাৰ উপৰিও বুৰঞ্জীৰ সমল বিচাৰি বহু সময়ত হাবাথুৰি খাব লগীয়া হয়। গবেষকসকলৰ সেই কষ্টৰ বহুখিনি লাঘৱ কৰিছে “কামৰূপ অনুসন্ধান সমিতি” আৰু “বুৰঞ্জী আৰু পুৰাতত্ত্ব বিভাগে”। এই দুখন অনুষ্ঠানে বৰ্ত্তমানে দিয়া সুবিধাৰ উপৰিও যৎপৰোনাস্তি সহায় কৰিবলৈ আগবাঢ়িলে গবেষকসকলৰ বহুত বেমেজালি আঁতৰ হব। তাৰ বাবে যি অৰ্থৰ প্ৰয়োজন তালৈ চৰকাৰৰ দৃষ্টি আকৰ্ষণ কৰি টানি ধৰাটোও অনুষ্ঠান দুখনৰে কৰ্ত্তব্য। অনুষ্ঠান দুখনত থকা সন্মানেই গবেষকৰ বাবে

যথেষ্ট নহয়। ইষ্ট ইণ্ডিয়া কোম্পানী আৰু বৃটিছ আমোলৰ বহুতো চৰকাৰী নথি-পত্ৰ দিল্লী, কলিকতাৰ বাহিৰেও লণ্ডনৰ মিউজিয়াম আৰু ইণ্ডিয়া অফিচ লাইব্ৰেৰীত আছে। এই চৰকাৰী নথি-পত্ৰ-বিলাকৰ নকল আনি অনুষ্ঠান দুখনত বাখিব পাৰিলে গবেষকসকলক বহুতো সুবিধা দিয়া হব। এতিয়াও পোহৰ নেদেখা বুৰঞ্জী বহুত অসমীয়াৰ ঘৰত আছে, সেইবোৰ সোনকালে সংগ্ৰহ কৰিব লাগে।

তদুপৰি আহোম যুগৰ বহুতো বুৰঞ্জী টাই ভাষাত লেখা হৈছিল। সেই বুৰঞ্জীবোৰত বহুমূলীয়া সম্বল লুকাই আছে। বুৰঞ্জী আৰু পুৰাতত্ত্ব বিভাগৰ তত্ত্বাৱধানত “ৱেচেলিচা” আৰু “ৱেচেলি ছকং” নামৰ দুখন বুৰঞ্জী অলপতে টাই ভাষাৰ পৰা অসমীয়ালৈ অনুবাদ কৰা হয়। অৱশ্যে বুৰঞ্জী দুখনৰ প্ৰকাশ এতিয়াও হোৱা নাই। এই বুৰঞ্জী দুখনে আহোম ৰাজত্বৰ পৰিণতি আৰু মানৱ আক্ৰমণৰ বহুতো নতুন তথ্য পোহৰলৈ আনিছে। ফাৰ্চী ভাষাতো অসমৰ বিষয়ে বহুমূলীয়া সম্বল থকা বুৰঞ্জী আছে। “বাহাৰিস্তান-ই-শায়েব” পিচত আন ফাৰ্চী বুৰঞ্জীৰ অসমীয়া অনুবাদ হোৱা নাই। সেই বুৰঞ্জীবোৰ অসমীয়া আৰু ইংৰাজীলৈ সোনকালে অনুবাদ কৰা যুগুত। টাই আৰু ফাৰ্চী ভাষা জনা লোকক এনে কামত সোনকালে চৰকাৰে নিয়োগ কৰা উচিত। আনহাতে অসমীয়া বুৰঞ্জীবোৰো ইংৰাজীলৈ অনুবাদ কৰিব পাৰিলে সুধী সমাজে অসমৰ ঐতিহ্য জানিব পাৰি ৰং পাব।

অসমৰ বিস্তাৰিত বুৰঞ্জী- অসমৰ বিস্তাৰিত বুৰঞ্জী এখনৰ আৱশ্যকতা আদি বহুদিন ধৰি সুধী সমাজে অনুভৱ কৰি আহিছে। গেইট চাহাবৰ বুৰঞ্জীখনেই অসমৰ একমাত্ৰ সম্পূৰ্ণ বুৰঞ্জী। সেই-খনকে অনুকৰণ কৰি সৰু-সুৰা কেইখনমান সম্পূৰ্ণ বুৰঞ্জী অসমীয়া লেখকে লেখিলেও সেই বুৰঞ্জীসমূহ স্কুলীয়া লৰা-ছোৱালীৰ পাঠ্যৰ উপযোগীকৈহে লেখা। সেইবিলাক সম্পূৰ্ণ হলেও বিস্তাৰিত নহয়। বিস্তাৰিত বুৰঞ্জীখন এজনে লেখাও সম্ভৱপৰ নহয়। ভাৰতীয় বিজ্ঞা-

ভৱন, নিখিল ভাৰত বুৰঞ্জী কংগ্ৰেছ আদি অনুষ্ঠানে যেনেকৈ ভাৰতৰ বিস্তাৰিত বুৰঞ্জী প্ৰকাশ কৰিছে। অসমৰ বিস্তাৰিত বুৰঞ্জী প্ৰকাশ কৰিবলৈও তেনে অনুষ্ঠানৰ আৱশ্যক হৈ পৰিছে। গুৱাহাটী আৰু ডিব্ৰুগড়—দেশৰ দুইখন বিশ্ববিদ্যালয়ৰ তত্ত্বাৱধানত বা অসম সাহিত্য সভাৰ সৌজন্যত সেই কাম সোনকালে হাতত ললে ভাল হয়। আঞ্চলিক ভাষাৰ উপৰিও ইংৰাজীত প্ৰকাশ পালে অসমৰ বাহিৰে আন ঠাইৰ মানুহেও অসমৰ বিষয়ে জনাৰ সুবিধা পাব আৰু আন আন ঠাইতো অসমীয়া সভ্যতা আৰু সংস্কৃতিৰ প্ৰচাৰ হব।

অন্যান্য দেশৰ বুৰঞ্জী অধ্যয়ন— আঞ্চলিক আৰু ভাৰতৰ বুৰঞ্জীৰ অধ্যয়নৰ উপৰিও আমাৰ বিশ্ববিদ্যালয় দুখনত আন আন দেশৰ বুৰঞ্জী অধ্যয়নৰো সুযোগ দিয়া হৈছে। কাৰণ বুৰঞ্জীৰ প্ৰকৃত জ্ঞান অৰ্জন কৰিবলৈ হলে দেশৰ বুৰঞ্জীৰ উপৰিও দাতি-কাষৰীয়া দেশ আৰু পৃথিবীৰ সুসভ্য জাতিসকলৰ সভ্যতা আৰু সংস্কৃতিৰ সম্যকজ্ঞান থকাও প্ৰয়োজনীয়; কিন্তু এই জ্ঞান সাধাৰণতে আধুনিক যুগৰ ওপৰতে দিয়া হয়। গ্ৰীচ, ৰোম, ইজিপ্ত, বেবিলন, পাৰস্য, চীন, জাপান আদি দেশৰ পৌৰাণিক যুগৰ বুৰঞ্জীৰ আভাসো যদি লগে লগে দিব পৰা হয়, তেনেহলে বুৰঞ্জীৰ ছাত্ৰৰ বুৰঞ্জী অধ্যয়নৰ পৰিসৰ বাঢ়িব আৰু সেই যুগত যি কোনো বিষয়তে গবেষণা আৰম্ভ কৰিলে আন দেশৰ সমসাময়িক সভ্যতাৰ জ্ঞানে বহল দৃষ্টিকোণৰ পৰা ঘটনাৰ গতি আৰু মানুহৰ ভাৱধাৰাক নিৰীক্ষণ কৰিবলৈ সহায় কৰিব।

অৱশ্যে প্ৰাচীন যুগৰ ওপৰতে জোৰ দিবলৈ মই কব খোজা নাই। প্ৰাচীন, মধ্য আৰু আধুনিক এই তিনিও যুগতে এনে ধৰণৰ বুৰঞ্জী চৰ্চ্চা নিতান্ত প্ৰয়োজনীয় হৈ পৰিছে। আঞ্চলিক বা দেশীয় দৃষ্টিকোণৰ পৰা নাচাই আজি বিশ্বৰ দৃষ্টিকোণৰ পৰা প্ৰত্যেক বিষয়কে চোৱাৰ সময় আহিছে আৰু সেই দৃষ্টিকোণৰ পৰা

আঞ্চলিক বুৰঞ্জীৰ চৰ্চা নহলে বিশ্বৰ ইতিহাসত আঞ্চলিক বুৰঞ্জীয়ে কেতিয়াবা ঠাই পাব বুলি আশা কৰিব নোৱাৰি। বুৰঞ্জী চৰ্চাৰ বাবে তেনে ব্যৱস্থা আমাৰ বিশ্ববিদ্যালয়ত লোৱাৰ আশা আমি ৰাখিছোঁ।

প্ৰাচীন কীৰ্ত্তিচিহ্ন সংৰক্ষণ—অসম দেশ নানাবিধ পুৰণি কীৰ্ত্তিচিনেৰে ভৰা। মঠ-মন্দিৰ, দেৱালয়; মূৰ্ত্তি অসমৰ ইমূৰৰ পৰা সিমূৰলৈকে; কিন্তু ইয়াৰ সংৰক্ষণৰ বাবে ভাল ব্যৱস্থা এতিয়াও হাতত লোৱা হোৱা নাই। ইয়াৰ ফলত প্ৰাচীন কীৰ্ত্তিচিহ্নসমূহ কালৰ গতিত লয় পাবলৈ ধৰিছে। তলাতলঘৰ, বংগবত বন গজিছে, বন্যজন্তুৰ আশ্ৰয়ৰ স্থান হৈছে। অসমীয়াই নিজে আগবাঢ়ি আহি এই ঐতিহ্যৰ সংৰক্ষণ নকৰিলে সুদূৰ দিল্লীৰ সংৰক্ষণ অফিচৰ পৰা সেই কাম হ'ব বুলি আশা কৰিব নোৱাৰি।

খনন কাৰ্য্য—অসমত খনন কাৰ্য্য আজিলৈকে হোৱা নাই। যিবোৰ স্মৃতিচিহ্ন মাটিৰ তলত পোৱা গৈছে সেইবোৰ কিবা সৌভাগ্য-ক্ৰমত ঘটনাচক্ৰে ওলোৱা। গুৱাহাটী, তেজপুৰ, ডিমাপুৰ, হাজো, ধুবুৰী, শদিয়া আদি ঠাইত খনন কাৰ্য্য চলালে নিশ্চয় আশাত্মক পৰ্য্যটন পোৱা যাব। শদিয়াত ইতিমধ্যে বহুত পুৰণি কীৰ্ত্তিচিহ্ন বাহিৰ হৈছে। সেইক্ষেত্ৰত কাৰ্য্যকৰী পৰিকল্পনা হাতত লোৱা উচিত।

মুঠতে দেশৰ বুৰঞ্জী উদ্ধাৰ আৰু প্ৰকাশ কৰাৰ ক্ষেত্ৰত এতিয়াও বহুতো কাম বাকী। মুখেৰে সেইবোৰৰ দীঘলীয়া আলোচনা কৰি লাভ নাই, যদি হাতে-কামে একো কৰিব পৰা নহয়। আমাৰ উঠি অহা লৰা-ছোৱালী, ডেকা-গাভৰুসকল আগবাঢ়ি আহি জাতিৰ সংস্কৃতিত তেওঁলোকৰ বৰঙণি যোগালে জাতি আপোনা-আপুনি চহকী হ'ব, ভাৰতৰ বুৰঞ্জীত অসমৰ হেৰোৱা গোৰু আৰু প্ৰাধান্যতা ঘূৰি আহিব।

দীঘলীয়া বক্তৃতাবে মই ৰাইজক আমনি দিব নোখোজে। তেখেতসকলৰ ধৈৰ্য্য আৰু আদৰৰ বাবে মোৰ ধন্যবাদ জনাই, দেশ আৰু জাতিৰ মঙ্গল কামনা কৰি মোৰ বক্তব্যৰ সামৰণি মাৰিছোঁ।

—শ্ৰীলক্ষ্মীপ্ৰসাদ দত্ত, এম্. এ, বি, এল

সাংস্কৃতিক সমাৰোহৰ সভাপতিৰ ভাষণ

অসম সাহিত্য সভাৰ সভাপতি বাপ্, আৰু
সমবেত সজ্জনসকল!

আজি এটি পুণ্যক্ষণত, পুণ্য স্থানত তোমাসকল হৰিমূৰ্ত্তিক দৰ্শন লাভিবলৈ পাই আমাৰ জীৱন ধন্য হৈছে। এই মনুষ্য জীৱনত এনে শুভক্ষণ কাহানিবা কোনোবাজনৰ ভাগ্যতহে মিলে। তোমাসকলে আমাৰ আন্তৰিক সেৱা গ্ৰহণ কৰক।

ছজনা গুৰু শঙ্কৰ-মাধৱে এই জনপদতেই জন্মলাভি, এই পুণ্যভূমি বৰপেটা চহৰতেই সংস্কৃতিৰ পাতনি মেলিছিল। এনে এখনি সংস্কৃতি বিকাশৰ থলীত আজি সেই সংস্কৃতিৰ অনুৰাগীসকলে ইয়াৰ বিকাশ সাধনৰ বাবে আলোচনালৈ দৃষ্টিপাত দিয়াত নিতান্ত মুৰব্বীৰ বাবেও পৰম সৌভাগ্য ঘটিছে। অসম সাহিত্য সভাৰ এই পবিত্ৰতা বক্ষা হওক—এনে কামনা কৰা হৈছে। ভাষা-সাহিত্য-তকৈ পবিত্ৰ বস্তু কি হ'ব পাৰে? অন্তৰৰ কথাসমূহক বাহিৰত শব্দাকৃতিৰে প্ৰকাশ কৰিব পৰাকে হেনো ভাষা বোলা হৈছে। সেই ভাষাই সূৰদি হৈ কৰ্ণৰন্ধ্ৰে দি অন্তৰত প্ৰবেশ কৰি ভাৱৰ হেন্দোলনি তুলিব পৰাকে সাহিত্যও বোলা হৈছে। এই ভাষা-সাহিত্য গণ-সমূহৰ অন্তৰত প্ৰৱাহমান। অৱশ্যে আমাৰ দৰে অজ্ঞজনৰ কাৰণে ইয়াৰ সম্যক উপলব্ধি কৰা সম্ভৱপৰ নহয়।

অধ্যাত্মভূমি ভাৰতবৰ্ষত সৃষ্টিৰ পাতনিৰে পৰা ফলত নদীৰ দৰে এটি অন্তৰ্বেহা সূঁতি প্ৰাণীসমূহৰ অন্তৰে অন্তৰে বৈ আহিছে। ইয়াকে চিত্তনদী বুলি কোৱা হৈছে। এই নদী দুটি ভাগত বিভক্ত হৈ বৈ গৈছে। শাস্ত্ৰই ইয়াৰ ব্যাখ্যা দি কৈছে :

“চিত্তনদী নাম উভয়তো বাহিনী, বহতি কল্যাণায় বহতি
পাপায় চ। যাতু কৈরল্যপ্রাগভাবা বিবেক বিষয় নিম্না পাপ বহা।
তত্র বৈবাগ্যেণ বিষয় শ্রোতঃ খিলী ক্রিয়তে। বিবেক দৰ্শনাভ্যাসেন
বিবেক শ্রোত উদ্ঘাট্যতে ইত্যভয়াধীনশ্চিন্তবৃত্তি নিবোধঃ।”

অর্থাৎ—জীর মাত্রবে অন্তবত চিত্তনদী এখনি আছে। এই
নদীখনি ছুভাগে বিভক্ত হৈ বৈ গৈছে। এখনিৰ নাম—কল্যাণ
বহা আৰু আনখনিৰ নাম হৈছে পাপ বহা। কল্যাণ বহাৰ কল্যাণ
সোঁত আৰু পাপ বহাৰ পাপ সোঁত বৈছে। বাহ্যিক পৃথিবীৰ গঙ্গা আৰু
যমুনাদিৰ নিচিনাকৈ এই কল্যাণ বহা নদীৰো কৈরল্য নামেৰে অমৃত
সাগৰ আছে; সেই কৈরল্য সাগৰত গৈ মিশ্ৰিত হ'বৰ বাবে সততে
বিবেক ৰূপ ভূমিলৈ নিম্নমুখী হৈ প্ৰৱাহিত হৈছে। সেয়ে পাপ
বহা নদীৰ সাগৰ ছন্তৰ সংসাৰ সাগৰ। এই ছন্তৰ সংসাৰ সাগৰত
মিশ্ৰিত হ'বৰ বাবে বিবেক ভূমিত সততে নিম্নমুখী হৈ প্ৰৱাহিত হৈছে।

সচ্চিদানন্দ বিভৱ মূৰ্ত্তিমান পৰমেশ্বৰৰ পৰা প্ৰথমতঃ চিত্ত
শক্তি পৃথক পায়, তাৰ পিচত সেই চিত্ত শক্তিৰ পৰাই “নাদ”
আৰু নাদৰ পৰা বিন্দু পৃথক ৰূপে প্ৰকাশিত হয়। পণ্ডিতসকলে
সেই শক্তিকে “নাদ”, “বিন্দু” আৰু “বীজ” স্বৰূপে এই ত্ৰিবিধৰ
কল্পনা কৰিছে পৃথক ভূত আৰু সেই পৰৰ বিন্দুৰ পৰাই বৰ্ণ আৰু
ধ্বন্যাত্মক শব্দ উৎপত্তি হৈছে। এই উভয়াত্মক শব্দই গৈ সকলোৰে
শ্ৰৱণেন্দ্ৰিয় গোচৰলৈ আহি শব্দ ব্ৰহ্মৰূপে প্ৰকাশ পায়।

শেষশায়ী নাৰায়ণৰ জগত সৃষ্টিৰ বাসনা হোৱাত তেখেতৰ
নাভিকমলৰ পৰা এটি অপূৰ্ব সোণবৰণীয়া পদ্ম উৎপন্ন হৈছিল।
আৰু সেই পদ্মৰ পৰাই জগত সৃষ্টিকৰ্ত্তা চতুৰ্মুখ ব্ৰহ্মাৰ উদ্ভৱ হয়।
এই ব্ৰহ্মাৰ কণ্ঠৰ পৰাই সৃষ্টিৰ প্ৰথমতে “ওঁ” কাৰ আৰু “অথ”
এই দুটি শব্দ উচ্চাৰিত হৈছিল। পণ্ডিত পাৰ্শদেৱে কৈছে—“প্ৰাণবায়ু
নাভিত আহত হৈ কাৰণ শব্দ “নাদ” সৃষ্টি হৈছে। ঋক্ প্ৰতিশাখ্যৰ
ত্ৰয়োদশ পটলত ইয়াৰ বিৱৰণ দি কোৱা হৈছে—

“বায়ুঃ প্ৰাণঃ কোষ্ঠ্যমহু প্ৰদানং
কণ্ঠস্থ মে বিবৃতে সংবৃতে বা।
আপত্ততে শাশ্বতং নাদতাং
বা বক্তৃণী হায়াম—॥”

নাভিত প্ৰাণবায়ুৰ স্থিতি। শ্বাস ব্যাহত হলে “নাদ” তথা
শব্দৰ সৃষ্টি হয়—“শ্বাসং নাদমপাত্ততে”। জগতৰ বিভিন্ন গোষ্ঠী, বিভিন্ন
জীৱ বিভিন্ন প্ৰকাৰৰ হলেও মূলতঃ একে—“নাদাধীনোমতোজগৎ।”
জীৱকপী, সাধককপী, নাদকপীব্ৰহ্ম বা ঈশ্বৰৰ অংশ “তদংশা জীৱ
নংজ্জকাঃ”। পণ্ডিত শাৰ্ঙ্গদেৱে কণ্ঠকে ভাৰতী স্থান বুলি অভিহিত
কৰিছে—

কণ্ঠেষ্টি ভাৰতী স্থানং
বিশুদ্ধিঃ ষোড়শচ্ছদম্।
তত্র প্ৰণৱ উদ্গীথো হং ফড্
বষড়থ স্বধা।
স্বাহা নামোহমৃতং সপ্তস্বৰঃ
বড়জাদয়ো বিষম ॥

এই নাদ ধ্বনিয়েই “প্ৰণৱ” নাদিত হল আৰু এই প্ৰণৱৰ পৰাই
স্বৰ আৰু ব্যঞ্জনবৰ্ণ আদি প্ৰকাশ পালে। সেই বৰ্ণৰ সহায়ত তেওঁ
যি শব্দসমূহ উচ্চাৰণ কৰিলে সেয়েই বেদ বিজ্ঞা। এই নাদব্ৰহ্মই
আকৌ সপ্তভাগে বিভক্ত হৈ সেই মোহন বংশীৰ সপ্তবন্ধে দি সপ্তস্বৰ
আৰু সপ্তব্ৰহ্ম ৰূপে উদাত্ত, অনুদাত্ত আৰু স্বৰীৰত মাধ্যমেৰে—
“হৰিৰ অধৰে ফুঙ্কে পুৰুষ চৈতন্য” হৈ জীৱজগতক সচেতন কৰায়।

শ্ৰীমন্ত মাধৱদেৱে বৰগীতৰ শূৰেৰে ইয়াৰ আখ্যা দিছে—

হৰিৰ বংশীৰ ভাই শুনিয়ো কাৰণ।
যিহেতু বংশীৰ সৰে মোহে ত্ৰিভুবন ॥
নিজ বংশী ভৈল মূল প্ৰকৃতি প্ৰথম।
সাতগুটি বন্ধে সাত প্ৰকৃতি নিয়ম ॥

হৰিৰ অধৰে ফুলে পুষ্প চৈতন্য ।
 জড়বাংলী প্ৰকৃতি কবাবে সচেতন ॥
 কোমল আঙ্গুলীচয় বস্ত্ৰে মध्ये চালি ।
 বহু বসে বাংলীটি বজাত্ত বনমালি ॥
 যিটো নিজ মায়া মোহি আছে চৰাচৰ ।
 হৰিৰ বাংলীয়ে ত্ৰিভুবন মোহ কৰে ॥
 এহি হেতু বাংলী নিজ মায়া ভগৱন্ত ।
 ত্ৰিভুবন মোহি নিববধি বজাৱন্ত ॥
 মোহন বাংলীৰ নিজ কৈলো প্ৰয়োজন ।
 কহয় মাধৱ মোৰ পতি নাৰায়ণ ॥

ইয়াতেই জীৱ সংস্কৃতিৰ বিকাশ ঘটিছে । ইয়াক জানিবলৈ আৰু বুজিবলৈ আত্মানুভূতিৰ নিতান্ত প্ৰয়োজন । আত্মাত অনুভূতি হুপজিলে ইয়াৰ স্বৰূপ বুজা টান । ইয়াৰ বাবে সাধনাৰ প্ৰয়োজন । প্ৰকৃত তত্ত্বজানীসকলে ইয়াৰ মাজদিয়েই হৃদয়ৰ আনন্দ লহবীত ধ্বনি তুলি পৰমানন্দ লাভ কৰে ।

আজি আমি যি ঠাইত উপনীত হোৱা হৈছে, এই বৰপেটা ধামতেই তুজনা গুৰু শঙ্কৰ-মাধৱে অসমীয়া সংস্কৃতিৰ পাতনি মেলি অসমীয়া জাতীয় জীৱনৰ সোধ নিৰ্মাণ কৰি দি গৈছে । ভাষা, সাহিত্য, গীত, পদ, নৃত্য আদিৰ যাৱতীয় সম্ভাৱেৰে অসমীয়া সমাজৰ ভঁৰাল উভৈনদী হৈ বৈ আছে । এনে সম্পাদক বৰ্ণনা-বেক্ষণা কৰি ইয়াৰ যোগেদি কেনেকৈ উত্তৰোত্তৰ উন্নতি সাধন কৰিব পৰা হয়, তাৰ যত্ন হোৱাটো অতীৰ প্ৰয়োজনীয় কথা । অতি আনন্দৰ কথা যে, অসম সাহিত্য সভাই এই বিষয়ে দৃষ্টি দিছে । আমাৰ আনন্দৰ কথা—আমাৰ উঠি অহা ডেকা শিক্ষিত সমূহেও এই বিষয়ৰ প্ৰতি সচেতন হৈছে । আজি আমাৰ সমাজত নতুন আৰু পুৰণিৰ এটি সংঘাত উপস্থিত হৈছে । ন আৰু পুৰণিৰ সংমিশ্ৰণত কেনেকৈ পৱিত্ৰ সংস্কৃতি গঢ়ি উঠিব পাৰে তাৰ বাবে

আমাৰ পূজনীয় পণ্ডিতমণ্ডলীয়ে পন্থা নিৰ্দ্ধাৰণ কৰি আগুৱাই নিব বুলি সকলোৱে আশা ৰাখিছে । অসমৰ বিভিন্ন দিশত বিভিন্ন জাতি-উপজাতিৰ প্ৰাণত সেই মধুৰ ৰাষ্ট্ৰৰ ধ্বনি উদ্ধৃত কৰি এখনি প্ৰেমৰ সমাজ গঢ়ি উঠক—ইয়াকে কামনা ৰখা হৈছে ।

একৈশ পুষ্পৰ পূৰ্বতে স্থাপিত হোৱা বৰপেটাধামে আজি-কোপতি পৰম্পৰা ৰক্ষা কৰি ইয়াৰ মাজেদি জাতীয় চেতনা জগাই তোলাক । তাহানি গুৰুধ্বজ ৰজাৰ আদেশত গুৰুজনাই মথুৰাদাস বুঢ়া আতাক মুখ্যতান্ত্ৰি কৰি লৈ ছয়কুৰি হাত দীঘল আৰু তিনি কুৰি হাত পুতলৰ যি বৃন্দাবনীয়া কাপোৰ বোৱাই বৈকুণ্ঠধামৰ পট ৰচি ৰাজঘৰত পুৰস্কৃত হৈছিল, এতিয়াও ততোধিককৈ সকলোৰে প্ৰাণত সেই একেডালি স্মৃতাৰ বান্ধোনৰ বান্ধুখাই প্ৰত্যেকৰ অন্তৰত দয়া স্নেহ মৰম প্ৰীতি গঢ়ি উঠক—

“মন্তঃ পৰতৰং নান্যৎকিঞ্চিদস্তি ধনঞ্জয় ।

ময়ি সৰ্বমিদং প্ৰোতং স্মৃত্ৰে মণিশৰা ইব ॥

অসমৰ চৌপাশে কলা-কৃষ্টিয়ে আবৃত হৈ মনোৰম অসম গঢ় খাই আছে আৰু বিভিন্ন জাতি-উপজাতিয়ে ইয়াৰ শোভা বৰ্ধন কৰিব । কথা-বতৰা, মাত-কথা, খোজ-কাটল, বেশ-ভূষা, পিন্ধন-উৰণ, হাশ্ম-লাশ্ম, গীত-মাত, নাচ-বাগ, আচাৰ-ব্যৱহাৰ, মৰম-প্ৰীতি, দয়া-দাক্ষিণ্য আদি কৰি সকলোখিনি একগোট হৈ অসমীয়া সংস্কৃতিৰ পূৰ্ণবিকাশ ঘটিছে । বিভিন্ন দিশত আমাৰ বহুতো শিল্পীয়ে নিবৰে ইয়াৰ সাধনা কৰি আহিছে । সংসাৰৰ নানা ঘাত-প্ৰতিঘাতৰ মাজেদি এই শিল্পীসমূহে হয়তো আশাতীত ভাৱে আগবাঢ়িব পৰা নাই সচা ; পিচে ইয়াৰ বাবে দায়ী কোন ? আমাৰ সমাজে ইয়াৰ প্ৰতি বিশেষ দৃষ্টি ৰাখিছে বুলি কব নোৱাৰি । চৰকাৰ-পক্ষ এই বিষয়ত উদাসীনেই । পূৰ্বৰ অসমীয়া সমাজৰ গাঁথনি মাজি হেলেকলেকীয়া ৰূপত । গাঁৱৰ বুঢ়াজনে উকি এটি মাৰিলেই ৰাইজ যেনেকৈ উৰুৰিখাই পৰাৰ পূৰ্বৰ ব্যৱস্থা আছিল, এতিয়া

সেই ব্যৱস্থা আছে জানো? পূৰ্বৰ অসমীয়া ভাওনাৰ ৰূপ ক'ত? ছো-মুখাই ভাওনা ঘৰৰ পৰা অন্তৰ্ধান দিলে। যি ৰাগ দিওঁতে ধুমুহা-ঢেৰেকনি, বতাহ-বৰষুণে ওপোচাই পেলাইছিল, সেই ৰাগৰ প্ৰভাৱ আজি কলৈ গল? ৰাগৰ ঠাইত আজি বিৰাগে দেখা দিছে। জাতি হিচাবে জীয়াই থাকিবলৈ বাঞ্ছা কৰা জাতিৰপক্ষে এনে লক্ষণ কেতিয়াও হ'ব নোৱাৰে। সমাজৰ সকলোটিয়েই সাধ্যানুসৰি জাতীয় সংস্কৃতিৰ ৰক্ষা আৰু উত্তৰোত্তৰ উন্নতিৰ কাৰণে সাধনা লোৱাটো নিতান্ত উচিত আৰু পবিত্ৰ কৰ্ম। বাস্তৱাদি জগতৰ বতাহে আজি হেঁচা দি সমাজক কোনখিনি পোৱাইগৈ তাক বিজ্ঞ পুৰুষসকলেহে নিৰ্ণয় কৰিব পাৰিব। সাধনাৰ যোগেদিহে আমি থিয় হৈ ৰব পৰা সম্ভৱ। সন্তীয়া কথাই জাতীয় জীৱনক ৰক্ষা কৰিব নোৱাৰে। নানা বিপৰ্য্যয়ৰ মাজেদি যি সকল শিল্পীয়ে সুন্দৰৰ আবাধনাত নিজক নিয়োজিত কৰি আহিছে, সেইসকল শিল্পী আমাৰ সেৱাৰ থলী। মুখ্যমন্ত্ৰী চলিহাৰ আন্তৰিকতা আৰু কেইগৰাকীমান মুখ্যশিল্পীৰ নেবানেপেৰা যত্নত যি 'ষ্টুডিঅ' গৃহ নিৰ্মাণ কাৰ্য্য হবলৈ ধৰিছে, তাৰ দ্বাৰা আমাৰ সাংস্কৃতিক উন্নয়ন আৰু সংৰক্ষণৰ দিশত বহুতো সহায়ক হব বুলি মনলৈ আনন্দ আছে। সমাজৰ নেতৃস্থানীয় লোকসকলে জাতীয় সাংস্কৃতিক বিকাশৰ মাজেদি জাতীয় সংহতি ৰক্ষাৰ বাবে সকলো প্ৰকাৰে অৰিহণা যোগাওক—ইয়াকে প্ৰাৰ্থনা জনোৱা হৈছে। সমূহৰ সহযোগ আৰু সহায়তাতহে এটা জাতি ঠনধৰি উঠিব পাৰে। স্বৰ্ণযুগকালৰ পৰা অসমীয়া সমাজৰ যি নৌহাৰ্দ সম্পদ গঢ়ি আহিছিল, সেই সম্পদৰ আজি আমি কিমান অধিকাৰী হ'ব পাৰিছো, ইয়াক দকৈ ভাৱি চোৱা কৰ্ত্তব্য। যদি আমাৰ কোনো কাৰ্য্যই জাতীয় জীৱনৰ বিকাশৰ ক্ষেত্ৰত হেঙাৰ স্বৰূপ হৈ থিয় দিয়ে, তেতিয়া হলে সেই কাৰ্য্যক অলপো কুণ্ঠাবোধ নকৰাকৈ পৰিহাৰ কৰা উচিত।

হে কলামোদী সজ্জনসকল, আপোনাসকল বহুত সময় আমনি দিয়া হৈছে। আমাৰ আৰু অপেক্ষা কৰি থাকিবৰ সময়

মুঠেই নাই। জগত আজি অতি ক্ষীপ্ৰতাৰে আগবাঢ়ি গৈছে। আমিও সেইদৰে আগুৱাই যাব নোৱাৰিলে কিমান পিচপৰি যোৱা হ'ব তাক ঠাৱৰাব নোৱাৰি। সময়ে কালৈকো প্ৰতীক্ষা নকৰে। গতিকে আমি সকলোৱে যদি ঐকান্তিকতাৰে সৈতে জাতীয় সংস্কৃতিৰ বিকাশৰ ক্ষেত্ৰত দেহ-প্ৰাণ দি যত্ন কৰোঁক, তেতিয়া হলে আমাৰ ভৱিষ্যত নিশ্চয় সুন্দৰ ৰূপে গঢ় লৈ উঠিব।

যি জন পৰম পুৰুষত জগতৰ সৃষ্টি হৈছে, জগতৰ অণু-পৰমাণুলৈকে যি জন ব্যাপ্ত হৈ আছে, যাৰ কটাক্ষত জগতৰ সৃষ্টি-স্থিতি-প্ৰলয় ঘটিছে আৰু যি জনেই জগতৰ আত্মা, সেই পৰম পুৰুষৰ ৰূপা আমাৰ শিৰত বৰ্ষিত হওক।

“কিনো অপৰাধ কৰি আছো হৰি
মাধৱ বান্ধৱ প্ৰাণ।
নাম ধৰি ডাকো হিয়াত থাকিয়া
কেনে নেদা সমিধান॥”

শ্ৰীগহনচন্দ্ৰ গোস্বামী

—সেৱাহে—

অসম সাহিত্য সভাৰ ষট্ৰিংশ অধিবেশন

এটি সমীক্ষা

অণু বকরা

“অসমৰ কাশীপুৰী দ্বাৰকা মথুৰা পুৰী

অসমৰ বৰপেটা ধাম,

চাই যোৱা বাটকৱা পবাণ জুৰাই যোৱা

শুনি যোৱা হৰিগুণ নাম।”

হৰিনাম বসেৰে আগুত সঙ্কটক্ৰম বিমলকান্তিৰ আধাৰ স্বৰূপ শ্ৰীশ্ৰীশঙ্কৰদেৱ আৰু মহাপুৰুষ শ্ৰীশ্ৰীমাধৱদেৱৰ পবিত্ৰ স্মৃতিৰেণুৰঞ্জিত আৰু অসমৰ প্ৰাচীন গৌৰৱ আৰু ঐতিহ্যমণ্ডিত বৰপেটাধামত অনুষ্ঠিত হোৱা অসম সাহিত্য সভাৰ ষট্ৰিংশ অধিবেশনত উপস্থিত থকাৰ সৌভাগ্য হৈছিল। দুখৰ কথা, ইয়াৰ আগতে অনুষ্ঠিত হোৱা কোনো এখন সাহিত্য সভাৰ অধিবেশনত উপস্থিত থকাৰ সৌভাগ্য মোৰ হোৱা নাছিল। সেয়েহে বৰপেটাত অনুষ্ঠিত হোৱা অধিবেশনলৈ যাম বুলি মনটো আগৰে পৰাই উকলীকৃত হৈ পৰিছিল। সেই উকলীকৃত মনটো লৈ ছয় ফেব্ৰুৱাৰী তাৰিখে সন্ধিয়া বৰপেটা চহৰত অৱতীৰ্ণ হলোঁগৈ। ভক্তিৰসাপ্ৰসূত বৰপেটা চহৰৰ আলিয়ে-পদূলিয়ে ৰাইজৰ উতুলি-মুতুলি, মঞ্চসজ্জা আদি কামৰ ব্যস্ততাই চহৰখনক এক উৎসৱমুখৰ পৰিৱেশলৈ পৰিণত কৰা দেখিবলৈ পাইছিলো। ওচৰ-পাজৰৰ ঠাইৰ পৰা দৰ্শকসকল, সাহিত্য সভাৰ প্ৰতিনিধিমণ্ডলী বৰপেটা চহৰলৈ অহা সেইদিনাৰ পৰাই আৰম্ভ হৈছিল। যিদিনেই চকু গৈছিল সেইদিনেই মানুহৰ সোঁত দেখিবলৈ পাইছিলো। বৰপেটাৰ কীৰ্ত্তনঘৰলৈও গৈছিলো। তাতো একেধৰণৰ জনসমাগম। কীৰ্ত্তনঘৰ

দৰ্শন উদ্দেশ্য হলেও, এই জনসমাগমৰ ঘাই আকৰ্ষণ আছিল গুৰু-ভজনাৰ নিজহাতে লেখা পুথি দুখন আৰু নৰনাৰায়ণ বজাৰ বাজত্ৰকালত প্ৰস্তুত কৰা কপৰ মুদ্ৰা, হৰিবল্লভ টকা ছটা আদি সেৱাৰ সামগ্ৰী নমূহ। সাধাৰণতে এইখিনি বস্তু মুকলিত থোৱা নহয়।

সাত ফেব্ৰুৱাৰীৰ দিনা ঢলপুৱাতে শোৱাপাটীৰ পৰাই বিনিকি বিনিকি বতাহত ওপঙি অহা বৰগীতৰ সুমধুৰ সুৰ শুনিবলৈ পালো;

“পাৱে পৰি হৰি, কৰোহো কাতৰি, প্ৰাণ ৰাখৰি মোৰ।

বিষয় বিষধৰ, বিষে জবজৰ, জীৱন নাৰহে আৰ ॥

অথিৰ ধনজন, অথিৰ জীৱন, অথিৰ এহ সংসাৰ।

পুত্ৰ পৰিবাৰ, সবহি অসাৰ, কৰবো কা হেৰি সাৰ ॥”

সেই সুমধুৰ সুৰে দেহ আৰু মনৰ আড়ষ্টতা নোহোৱা কৰিলে। ততালিকে শোৱাপাটী এৰিলো। গা-পা ধুই আঁঠবজাৰ পতাকা উত্তোলন উৎসৱত উপস্থিত হবলৈ সাজু হলো। সকতে শিকা বৰগীতৰ এটা কলি মোৰ মনত বাবে বাবে ভুমুকি মাৰিবলৈ ধৰিলে;

“মোক দেখ না কেন ওহে জগন্নাথ, মই বৰ পাপেৰ পাপী।

সংসাৰ কুপত পৰিয়া তোমাৰ, চৰণে নধৰো চাপি ॥” আকৌ

তোমাৰ অভয় চৰণে শৰণ বিনে নাহি গতি।

তুমি দয়াময় জানিয়া কহয় মাধৱ মুকুখমতি ॥”

কুঁৱলিয়ে ধোৱা চিকুণ পুৱাত মাঘমহীয়া মিঠা কোমল ব'দ-জাকৰ সোৱাদ লৈ আমি “শ্ৰীশঙ্কৰক্ষেত্ৰ”ত উপস্থিত হলোঁগৈ। “চিৰ চেনেহী ভাষা জননী” বাণীৱদ্ধ পতাকা-উত্তোলন মুহূৰ্ত্তত সেই ৰাতিপুৱা বেলিকাও অগণন জনতাৰ ভিৰ হৈছিল। মানুহক লগ পোৱাৰ, মানুহৰ লগত চা-চিনাকি হোৱাৰ এয়ে সুবৰ্ণ সুযোগ! এনে এটা সুযোগ পাই চা-চিনাকি হোৱাৰ মানসৰেই মানুহৰ মাজে মাজে এখোজ-দুখোজকৈ আগবাঢ়িলো। বহুতো ন-পুৰণি, চিনাকি-অচিনাকি মানুহৰ লগত চা-চিনাকি হবলৈ পাই, দেখা-সাক্ষাৎ হবলৈ

পাই ভাল লাগিল। শ্রীশঙ্কৰক্ষেত্ৰৰ পবিত্ৰভূমিত সমবেত হোৱা বাইজৰ প্ৰতিখন মুখতে প্ৰতিফলিত হোৱা আশা আৰু উদ্দীপনাৰ ছাই মনত মোৰ এক অভূতপূৰ্ব মাদকতা প্ৰদান কৰিছিল। মনটো উদ্বেলিত হৈ পৰিছিল।

এহেজাৰ তামোলৰ খুটাৰে সজা প্ৰকাণ্ড সভামণ্ডপটোৱে, দুজন সাহিত্যজগতৰ বৰ্ণ্যব্যক্তি ডঃ বাণীকান্ত কাকতি আৰু অম্বিকাগিৰি বায়চৌধুৰীৰ নামেৰে নিৰ্মাণ কৰা শ্রীশঙ্কৰক্ষেত্ৰৰ মূল তোৰণ দুখনে যি কোনো দৰ্শকৰে মনত সাঁচ নবহুৱাকৈ নাথাকে। স্থানীয় বাইজৰ কলাসুলভ সূক্ষ্ম অনুভূতি এই তোৰণ দুখনৰ নিৰ্মাণ কাৰ্য্যত জ্বলন্তভাৱে পৰিস্ফুট হৈছিল। ইয়াবোপৰি বাইশখন হাটীত নিৰ্মাণ কৰা বিভিন্ন আৰ্হিৰ বাইশখন তোৰণে বৰপেটাৰ বাইজৰ কলাসুলভ অনুভূতিৰ পৰিচয় ফৰিংফুটা কৰি তুলিছিল। বিভিন্ন কাককাৰ্য্য সম্বলিত বাইশখন তোৰণৰ প্ৰত্যেকখনেই মনোগ্ৰাহী হৈছিল। বিশেষকৈ ভাল লাগিল কেৱল বাঁহেৰে নিৰ্মাণ কৰা প্ৰকাণ্ড শবাইখন আৰু কুমাৰমাটিৰ মাটিৰ কলহেৰে সজা তোৰণখন। শঙ্কৰীকলাৰ নিদৰ্শন ঢোল-খোল-মৃদঙ্গৰ প্ৰতিকৃতিৰে নিৰ্মাণ কৰা তোৰণখনো চালে চকুবোৱা। প্ৰায়বিলাক তোৰণকে স্বনামধন্য সাহিত্যিক, সমাজসেৱক, দেশসেৱকৰ নামত নামাঙ্কিত কৰা হৈছিল। মুঠতে কলা-সংস্কৃতিৰ প্ৰাণকেন্দ্ৰ বৰপেটা চহৰে স্বকীয় গুণাৱলী প্ৰদৰ্শন কৰাত অকণো কাৰ্পণ্য কৰা নাছিল।

পতাকা উত্তোলনৰ পিচত প্ৰদৰ্শনী উদ্বোধন কৰা হয়। শ্রীশঙ্কৰক্ষেত্ৰৰ প্ৰকাণ্ড সভামণ্ডপটোৰ গাতে লগা প্ৰায় সত্তৰখন আটকধুনীয়া ঠলেৰে সুশোভিত এই প্ৰদৰ্শনীখন মুকলি কৰিছিল গুৱাহাটী বিশ্ব-বিদ্যালয়ৰ উপাচাৰ্য্য ডঃ মথুৰানাথ গোস্বামীয়ে। এই প্ৰদৰ্শনীত প্ৰদৰ্শন কৰা হাউলি নৰ্মাল স্কুলৰ দ্বাৰা নিৰ্ম্মিত বৰপেটা চহৰৰ আৰ্হিটোৱে সোণত সূৰগা চৰাইছিল। প্ৰদৰ্শনী মুকলি কৰাৰ লগে লগে শ্রীশঙ্কৰক্ষেত্ৰৰ সভাথলী এক জনসমুদ্ৰলৈ ৰূপান্তৰিত হৈছিল।

জনতাৰ মাজৰে এজনে মন্তব্য কৰা শুনিছিলোঁ : “বৰপেটা চহৰত এনেদৰে আগতে জনসমাগম হোৱা দেখা নাছিলোঁ। দৌলযাত্ৰাৰ সময়ত মানুহ হয় ; কিন্তু এনে জনতাৰ ভিৰ কেতিয়াও হোৱা নাছিল।” মানুহজনৰ মন্তব্যৰ কাণপাতি শুনিছিলোঁ। মোৰ নিজৰ কাৰণেও আছিল ই এক অবিস্মৰণীয় অভিজ্ঞতা।

মূল সভাৰ সভাপতি ‘বকুলবন’ৰ কবি শ্ৰীআনন্দচন্দ্ৰ বৰুৱা-দেৱক বৰপেটাৰ কীৰ্ত্তনঘৰৰ পৰা শোভাযাত্ৰা কৰি অনা হৈছিল। ঢোলে-দগৰে বৰপেটাৰ ঘাই আলিয়েদি আগবাঢ়ি সুন্দৰকৈ সজোৱা নাৱত উঠি সভাপতি অহা দৃশ্যটো অভূতপূৰ্ব হৈছিল। সভাপতিক সভামণ্ডপলৈ তিনিজন স্বেচ্ছাসেৱকে আগবঢ়াই অনা মুহূৰ্ত্তত আই-সকলৰ উকলিধ্বনি আৰু বৰটোপৰ ধ্বনিৰে সেই উৎসৱমুখৰ পৰিৱেশক অভূতপূৰ্ব মাদকতা প্ৰদান কৰিছিল। সেই মুহূৰ্ত্তত উপস্থিত থকা অগণন বাইজৰ মনত যে এই দৃশ্যই আলোড়নৰ সৃষ্টি কৰিছিল, সন্দেহ নাই। মূল অধিবেশনখন উদ্বোধন কৰিছিল অসমৰ ৰাজ্যপাল বি. কে. নেহৰুৱে। এইজনাৰ উদ্বোধনী ভাষণটো ভাৰতীয় ভাষা এটাত দিয়াটো উল্লেখনীয়। মূল সভাৰ সভাপতি ‘বকুলবন’ৰ কবি শ্ৰীআনন্দচন্দ্ৰ বৰুৱাদেৱে স্বভাৱসুলভ উদাৰতা আৰু গান্ধীৰ্য্যতাবে সকলোকে মাতৃজাতি, মাতৃভাষা আৰু মাতৃভূমিৰ সেৱাকাৰ্য্যত ব্ৰতী হবলৈ আহ্বান জনায়। ভাষণৰ প্ৰাৰম্ভণিতে পূৰ্বাপৰ ৰীতিনুযায়ী সকাম-নিকামত গোটখোৱা অতিথিৰ আগত দায়-দোষ নধৰিবলৈ “প্ৰভুসকল” বুলি গৃহস্থই আঁঠু লোৱা দৰে, বৰুৱাডাঙৰীয়ায়ে সমবেত বাইজৰ আগত শ্ৰদ্ধাৰে নমস্কাৰ জ্ঞাপন কৰে।

ভাষণ প্ৰসঙ্গত বৰুৱাডাঙৰীয়াই সমবেত বাইজক আহ্বান জনায় : “আহক, আজি মাহাত্মাগান্ধীৰ জন্ম শত বাৰ্ষিকীৰ বছৰ এই ১৯৬৯ চনৰ আৰম্ভণিৰ পৰাই আমি সকলো বিভেদ পাহৰি সমবেত হওঁ আমাৰ গৌৰৱধ্বজাৰ তলত।” এইজনাই ভাষণৰ অন্তত আকৌ কয় : “আমাৰ এই জন্মভূমিখণ্ডত ৰাজনৈতিক, সামাজিক

আৰু অগ্ৰাণু ক্ষেত্ৰত বিবোধ, বিসম্বাদ আদি উপচি পৰিছে।” চিন্তাশীল কল্যাণকামী লেখক, কাকতৰ সম্পাদক আৰু দেশনায়ক-সকলে এই বিভেদ বিসম্বাদবোৰ দূৰীভূত কৰি গোৱালপাৰাৰ পৰা শদিয়ালৈকে সমগ্ৰ অসমখন বিভেদহীন এটা গোটত পৰিণত কৰিবলৈ দেহেকেহে লাগিবলৈ সভাপতি বৰুৱাদেৱে আহ্বান জনায়।

সেইদিনাই অনুষ্ঠিত হৈছিল কবি সন্মিলন। অসমৰ খ্যাতনামা কবি বিহুঘী সাহিত্যিক শ্ৰীযুত নলিনীবালা দেৱীয়ে এই সন্মিলনৰ পৌৰহিত্য কৰিছিল। বৰপেটাতে জন্ম গ্ৰহণ কৰা এইগৰাকী মহিলা কবিয়ে শ্ৰীশঙ্কৰক্ষেত্ৰৰ পুণ্যভূমিত বাইজৰ আগত উপস্থিত থাকিবলৈ পাই আন্তৰিক ধন্যবাদ জ্ঞাপন কৰি এটি বহুমূলীয়া ভাষণ পাঠ কৰে। অলপতে সাহিত্য একাডেমীৰ দ্বাৰা পুৰস্কৃত এইগৰাকী মহিলা কবিক লৈ সমূহ অসমৰ বাইজৰ দৰে বৰপেটাৰ বাইজ যে গৌৰৱান্বিত হ'ব, সেই বিষয়ে সন্দেহ নাই।

সন্ধিয়া বেলিকা সাংস্কৃতিক সভা উদ্বোধন কৰিছিল শ্ৰীগহন চন্দ্ৰ গোস্বামীদেৱে। সামাজিক, সাংস্কৃতিক আৰু ধাৰ্মিক জীৱনলৈ বৰঙণি যোগোৱা এই বৰপেটাধাম কলা-সংস্কৃতিৰ প্ৰাণকেন্দ্ৰ। গোকুল পাঠকে কবৰ দৰে, “সত্ৰ, শুদ্ধ, বিমলজ্যোতিৰ আধাৰ জগৎগুৰু শ্ৰীশ্ৰীশঙ্কৰদেৱ আৰু মহাপুৰুষ শ্ৰীশ্ৰীমাধৱদেৱৰ লীলাখেলাৰ স্থল বৰপেটাধাম অকল অসমৰে নহয়, সমস্ত ভাৰতবৰ্ষৰ ভিতৰত সাংস্কৃতিক আৰু আধ্যাত্মিক ভাৱধাৰাৰ মুখ্যস্থান বুলি কলে বঢ়াই কোৱা নহয়।” সেইদিনা সন্ধিয়া অনুষ্ঠিত হোৱা প্ৰত্যেকটো কাৰ্য্যক্ৰমণিকাই বৰপেটাৰ ঐতিহ্যপূৰ্ণ কলা-সংস্কৃতিৰ কথা সোঁৱৰায়। ধানখেৰ পাৰি কোমল কৰি দিয়া আসনত বহি মাঘমহীয়া জাৰকো আওকাণ কৰি ওৰেবাতি উজাগৰে থাকি “বেউলা নাট” উপভোগ কৰা দৰ্শক-সকলক দেখি কলা-সংস্কৃতিৰ প্ৰতি অভূতপূৰ্ব ধাউতি থকা বাইজৰ কথা দকৈ ভাবিছিলোঁ।

এইখিনিতে স্বেচ্ছাসেৱকসকলৰ কৰ্মপটুতাৰ কথা নকৈ নোৱাৰি। এই স্বেচ্ছাসেৱকসকলৰ ভিতৰত স্কুল-কলেজৰ ছাত্ৰ-ছাত্ৰী থকাৰ উপৰিও স্কুলৰ শিক্ষক-শিক্ষয়িত্ৰীও আছিল। সভামণ্ডপত বাইজক বহুওৱা, প্ৰতিনিধি শিৱিৰৰ সকলো সা-সুবিধাৰ প্ৰতি দৃষ্টি ৰখা, আহাৰ-গৃহত সকলোকে অকণোকে আৰ নলগাকৈ খুওৱা-বুওৱা আদি কামত, স্বেচ্ছাসেৱকসকলৰ কৰ্মপটুতা, তৎপৰতাৰ কথা সমবেত বাইজে সদায় সুঁৱৰিব। শৃঙ্খলা ৰাখিবলৈ স্বেচ্ছাসেৱকসকলক বিভিন্ন বাহিনীত ভাগ কৰি দি প্ৰত্যেককে “বেজ” দিয়া হৈছিল। মহিলা স্বেচ্ছাসেৱকসকলৰ বাহিনীক জয়া, মূলাগাভৰু, ভোগেশ্বৰী, কনকলতা, আজলীতৰা আদি নামেৰে বিভূষিতা কৰা হৈছিল। পুৰুষ স্বেচ্ছাসেৱকসকলৰ ভিতৰত নবীন, ডেকাগিৰি, লাচিত আদি বাহিনী আছিল। এইদৰে ভাগ কৰি দিয়াৰ উপৰিও তেওঁলোকৰ কাৰ্য্য-সূচীৰ সময়ো নিৰ্দ্ধাৰণ কৰি দিয়া হৈছিল। এই ব্যৱস্থা লোৱাৰ পৰা স্বেচ্ছাসেৱকসকল ইমান কামৰ মাজতো ভাগৰি পৰা নাছিল। তেওঁলোকে কৰ্মসম্পূৰ্ণ হওঁ হেৰুওৱা নাছিল।

বৰপেটা ভোগালি ঠাই সকলোৱে কয়। প্ৰত্যেক ঠাইৰে একোটা বিশেষত্ব আছে। বৰপেটাবো আঠা দৈ, ক্ৰীম, বৰ বৰ কাঁৱৈমাছৰ কথা সকলোৱে পৰা শুনিছিলোঁ। আনবোৰ ঠাইৰ বিশেষ বস্তুবোৰ আজি যি কোনো কাৰণতে নহওক হ্ৰাসপ্ৰাপ্ত হৈছে। এই ক্ষেত্ৰত বৰপেটা ব্যতিক্ৰম। বৰপেটাৰ অভ্যৰ্থনা সমিতিয়ে সুপৰিকল্পিত আঁচনি লৈ এই সকলোবোৰ খাদ্যসামগ্ৰী যোগাৰ কৰি বাইজক খুৱালে। আহাৰ-গৃহৰ তত্বাৱধায়ক এজনৰ মতে, একে সাজতে আহাৰ-গৃহত আঢ়ৈহাজাৰ মানুহে ভাত খাইছিল। মূল সভাৰ দিনা হেনো তিনিহাজাৰবো অধিক মানুহে আহাৰ খাইছিল। সেই আহাৰ-গৃহত সেই তিনিদিন আহাৰ কৰা প্ৰতিনিধিসকলৰ কথা নকওঁৱেই, এসাজ খাই অহা মানুহেও খাদ্যসম্ভাৰৰ কথা বহুত দিনলৈ সুঁৱৰিব। খাদ্যসামগ্ৰী যোগাৰ হোৱাৰ উপৰিও ইয়াৰ সুস্বাদু বন্ধনপ্ৰকৰণৰ বাবে

কৈঠালকুছিৰ বান্ধনীকেইজনৰ কথা মানুহে নশলাগি থাকিব নোৱাৰে।

এই সকলোবোৰৰ মূলতে এজন কৰ্মপ্ৰাণ পুৰুষৰ কথা আমি কবই লাগিব। সেইজন হৈছে অভ্যর্থনা সমিতিৰ সভাপতি শ্ৰীমহেন্দ্ৰ মোহন চৌধুৰী। আদিৰে পৰা অন্তলৈকে এইজন মানুহে কেনেকৈ নিয়াৰিকৈ গোটেইখিনি কাম চলাই নিলে, নেদেখিলে কল্পনা কৰিব নোৱাৰি। বৰ্ণনা কৰাও সম্ভৱ নহয়। মানুহজনৰ এটা কথা মন কৰিবলগীয়া। মন্ত্ৰীঘৰ ভেম নাৰাথি বৰপেটাৰ এজন সাধাৰণ নাগৰিক হিচাবে কেনেকৈ নিয়াৰিকৈ কামফেৰা সমাধা কৰিব পাৰি, তাৰ বাবে সকলো সময়তে মানুহজন যত্নপৰ হৈছিল। সেইকাৰণেই দেখিছিলোঁ, সময়ে সময়ে কোলাহলমুখৰ জনতাৰ মাজত সোমাই জনতাক নিয়ন্ত্ৰণ কৰাত ব্যস্ত হৈ পৰিছিল। সময়ত খোৱা-বোৱাৰ তদাৰক কৰিছিল, সময়ে সময়ে প্ৰত্যেকজন অতিথিৰ ব্যক্তিগত সা-সুবিধাৰ প্ৰতিও লক্ষ্য ৰাখিছিল। সমূহ বৰপেটাবাসীৰ অতিথিপৰায়ণতাৰ লগতে এইজন পুৰুষৰ অতিথিপৰায়ণতাৰ কথা সমবেত ৰাইজে শ্ৰদ্ধাৰে সূঁৱৰিব যে সন্দেহ নাই।

সভাৰ দ্বিতীয় দিনৰ আকৰ্ষণ আছিল সাম্প্ৰতিক কৱিতা সম্পৰ্কে আলোচনাচক্ৰখন। এই সভাত নিমন্ত্ৰিত চাৰিজন বিশিষ্ট কবি অনুপস্থিত থকা সত্ত্বেও সভাৰ মানদণ্ড কোনোগুণে নিম্নগামী হোৱা নাছিল। আলোচনাচক্ৰত সভাপতিত্ব কৰা অধ্যক্ষ মহেন্দ্ৰ বৰাই নিজৰ স্বভাৱশুলভ গান্ধীৰ্য্যতাবে সভাৰ কাম নিয়াৰিকৈ চলাইছিল। অধ্যক্ষ বৰাই সভাপতিৰ বহুমূলীয়া ভাষণত বহুতো তাৎপৰ্য্যপূৰ্ণ কথা কয়। বৰাডাঙৰীয়াই আশা কৰে, ভৱিষ্যতে শ্ৰেষ্ঠ গল্প, কালজয়ী উপন্যাস আৰু মহৎ কবিতাবে আমাৰ সাহিত্য উৰাল উপচি পৰিব। সেইদিনা ছপৰীয়া বহা মূল সভাখনো আগদিনাৰ দৰে গান্ধীৰ্য্যপূৰ্ণ হয়। উল্লেখযোগ্য শ্ৰীবিনন্দ বৰুৱা, শ্ৰীযুতা নলিনীবালা দেৱী, শ্ৰীনীলমণি কুকন, শ্ৰীঅতুলচন্দ্ৰ হাজৰীকা, শ্ৰীপ্ৰসন্নলাল চৌধুৰী, শ্ৰীবেণুধৰ শৰ্ম্মা আদি বিশিষ্ট ব্যক্তিৰ উপস্থিতিয়ে ছয়োদিনাই সভাৰ

গান্ধীৰ্য্য ছুণুণে বঢ়াই তুলিছিল। দ্বিতীয় দিনা সাংস্কৃতিক সভা উদ্বোধন কৰিছিল শ্ৰীহেম বৰুৱাই। এই সভা উদ্বোধন কৰি বৰুৱাই এখনি চমু অথচ গুৰুত্বপূৰ্ণ ভাষণ পাঠ কৰিছিল। এই ভাষণত ভাৰতৰ সংস্কৃতি, সহযোগী প্ৰচেষ্টা আৰু বৰ্ত্তমান দেখা দিয়া আদৰ্শৰ সংঘাত আদিৰ বিষয়ে উদ্বোধকে উল্লেখ কৰিছিল। সেইদিনা সাংস্কৃতিক সন্ধিয়াৰ বিভিন্ন অনুষ্ঠানে দাঙি ধৰা নৃত্য-গীতে মানুহক স্তব্ধ কৰি ৰাখিছিল। এই সন্ধিয়াৰ থিয়নাম, ওজাপালী—দোয়োটা বস্তুকে দৰ্শকে নিবিড়ভাৱে উপভোগ কৰিছিল।

ছয়োদিনা সন্ধিয়াৰ লগে লগে আকাশলৈ নিক্ষেপ কৰা বিভিন্ন ধৰণৰ ফাল্গু, আৰু ফটকাই লাখ লাখ জনতাক আকৰ্ষণ কৰিছিল। তাহানি গুৱাহাটীত সৰস্বতী গোসাঁনী উটুৱাবৰ দিনা শ্ৰীক্ষীৰদা বিষয়াই কলিকতাৰ পৰা আনি জলোৱা ফটকা দেখি তৰধ মানিছিলোঁ। তাতোকৈ উৎকৃষ্ট ফাল্গু, আৰু ফটকা বৰপেটাত দেখি স্তম্ভিত নহৈ নোৱাৰিলোঁ। আচৰিত হৈছিলোঁ, যেতিয়া জানিব পাৰিলো এই সকলোবোৰ ফাল্গু, আৰু ফটকা বৰপেটাতে তৈয়াৰ হোৱা বুলি। মোৰ উপলব্ধি হল, বৰপেটা চহৰৰ সুকীয়া এক বৈশিষ্ট্য আছে, যি বৈশিষ্ট্য আমাৰ খুব কম চহৰৰে আছে।

এটা কথা উল্লেখ নকৰিলে লেখাখিনি অসম্পূৰ্ণ হৈ থাকিব। বৰপেটাৰ মাটিত ভৰি দিয়েই এটা কথা বৰকৈ উপলব্ধি কৰিছিলোঁ, সেইটো হৈছে বৰপেটাবাসী ৰাইজৰ একতাবোধ। এই একতাবোধ পৰিলক্ষিত হৈছিল, যেতিয়া দেখিছিলোঁ সমূহ বৰপেটাবাসীয়ে এই সাহিত্য সভাৰ কামখিনি নিজৰ ঘৰুৱা কাম বুলি সাফল্যমণ্ডিত কৰিবলৈ যৎপৰোনাস্তি চেষ্টা কৰিছিল।

এই কথাটো মোৰ মনত খেলাইছিল যেতিয়া দেখিছিলোঁ হাটীয়ে হাটীয়ে সজা তোৰণসমূহ, ঘৰে ঘৰে দীপাৱিতাত জলোৱাৰ দৰে জলোৱা চাৰ্কিবোৰ আৰু ৰঙা-নীলা কাগজৰ ফুলেৰে সজোৱা দোকানবোৰ। আনকি প্ৰত্যেকঘৰ মানুহে ঘৰত চুণ-তেল দিও জাক-

জমক কৰি তুলিছিল। মুঠতে বৰপেটাবাসী বাইজে যিদৰে সাহিত্য সভাৰ অধিবেশনখন উৎসৱ বুলি ললে, সেইদৰে সেই উৎসৱ সফলতাবে পালনো কৰিলে।

এইখিনিতে প্ৰশ্ন হয়, সাহিত্য সভাৰ অধিবেশন উৎসৱমুখৰ হোৱা উচিত নে অহুচিত? এইষাৰ কথা লৈ মানসিক সংঘাত হোৱাটো অহুচিত। সাহিত্যিকে সাহিত্য-চৰ্চা কৰিব। সাহিত্যিকে যদি সাহিত্য চৰ্চা নকৰে, তাৰবাবে জগবীয়া অধিবেশন উৎসৱমুখৰ কবোতাসকল হব নোৱাৰে। সাহিত্য সভাৰ অধিবেশনে সাহিত্যৰ দিক্ নিৰ্ণয় কৰে। এই উদ্দেশ্য সফলকাম কৰাৰ ক্ষেত্ৰত বৰপেটাৰ অধিবেশন কিমান দূৰ সফল হৈছে, সেইকথা নিৰ্ণয় কৰিব ভৱিষ্যতে।

সাহিত্য সভাৰ এই অধিবেশনখনত অৱশ্যে এটা কথা স্পষ্ট হৈ পৰিছিল। সেইষাৰ হৈছে অসমীয়া ভাষা সাহিত্য-সংস্কৃতিৰ প্ৰতি বাইজৰ অভূতপূৰ্ব প্ৰীতি। পতাকা উত্তোলন কৰোতে ডক্টৰ মহেশ্বৰ নেওগে কবৰ দৰে, সংস্কৃতিৰ অন্তৰালত ধৰ্ম্মৰ বান্ধোন আছে যদিও অসমীয়া সংস্কৃতিৰ ক্ষেত্ৰত নানা জাতিপুঞ্জৰ সংস্কৃতিগত বৰঙণিৰ ই সমষ্টিহে। বুৰঞ্জী শাখাৰ সভাপতি শ্ৰীলক্ষী প্ৰসাদ দত্তৰ ভাষণত এইষাৰ কথা স্পষ্ট হোৱাৰ দৰে দ্বিতীয় দিনাৰ সাংস্কৃতিক সন্মিলনৰ উদ্বোধকৰ ভাষণতো এই বুৰঞ্জীগত সত্যফাঁকি অধিকভাৱে স্পষ্ট হৈ পৰিছিল। এই ভাষণখনৰ পৰা কেইটামান শাৰী উদ্ধৃত কৰিলোঁ : “অসমৰ সংস্কৃতি কেৱল বৈষ্ণৱ সংস্কৃতিয়েই নহয়। আমাৰ এই অসমভূমি নানান জাতিপুঞ্জৰ মিলনভূমি। থোৱতে ক’বলৈ গলে, নানান জাতিপুঞ্জৰ সংস্কৃতি আৰু জীৱন পদ্ধতিৰে বুটাতোলা এইখন এখন মনোৰম দলিচা।”

সাহিত্য সভাৰ অধিবেশন উপলক্ষে জাতিবৰ্ণ, সম্প্ৰদায়, গোষ্ঠী নিৰ্বিশেষে সমবেত হোৱা জনতাৰ সাগৰখন দেখি এইষাৰ কথাই মনৰ দিগন্তত বাবে বাবে ভুমুকি মাৰিছিল। ভাৰতৰ ভাষা-সংস্কৃতিৰ মুছলীম সমাজৰ যেনেকৈ বৰঙণি অভূতপূৰ্ব, তেনেকৈ অসমীয়া

ভাষা-সংস্কৃতিৰ আমাৰ জনজাতীয় সমাজৰ বৰঙণিও অভূতপূৰ্ব। এইষাৰ কথা পাহৰিলে আমাৰ সংস্কৃতিৰ সমূহীয়া বুৰঞ্জীৰ প্ৰতি অবিচাৰ কৰা হব। বৰপেটাৰ অধিবেশনখনত এইষাৰ কথা পাহৰিবলৈ কোনেও সুযোগ পোৱা নাছিল, ডাঙৰ কথা সেইটোৱেই।

—

অসম সাহিত্য সভা প্রধান সম্পাদকৰ প্ৰতিবেদন, ৩৬শ অধিবেশন : বৰপেটা

অসমৰ সাংস্কৃতিক জগতৰ স্নায়ুকেन्द्र পবিত্ৰধাম বৰপেটাত শ্ৰীশঙ্কৰক্ষেত্ৰত অনুষ্ঠিত হোৱা অসম সাহিত্য সভাৰ ষট্ৰিংশ বাৰ্ষিক সন্মিলন উপলক্ষে জয়ে জয়ে অভ্যর্থনা সমিতি তথা বৰপেটাবাসী সুধীৰাইজলৈ ওলগ জনাইছে।

মোৰ প্ৰতিবেদনৰ আৰম্ভণিতে সভাপতি শ্ৰীজ্ঞাননাথ বৰা ডাঙৰীয়াৰ স্মৃতিত তৰ্পণ জনাইছে। সভাপতি হিচাবে কাৰ্য্যকাল শেষ নৌ হওতেই যোৱা ৩০ নবেম্বৰ তাৰিখে অপ্ৰত্যাশিত ভাৱে এইগৰাকী জ্ঞানযোগী পুৰুষৰ তিবোধান ঘটে। অসমৰ জাতীয় জীৱনত ৮৮বাদেরৰ প্ৰভুত বৰঙনিৰ কথা দেশে পাহৰিব নোৱাৰিব। সাহিত্য সভাৰ সাময়িক কাৰ্য্যসূচীত তেখেতৰ চিন্তাপ্ৰসূত দিহা-পৰামৰ্শৰ কথা এই মুহূৰ্ত্তত মনত পেলাই গভীৰ বেদনা অনুভৱ কৰিছো। স্বৰ্গীয় ববাদেরৰ উপৰিও এই বছৰ অসমমাত্ৰয়ে কেবাগৰাকী গুণী লোকক হেৰুৱাইছে। অসম সাহিত্য সভাৰ দ্বাৰা অভিনন্দিত ছগৰাকী প্ৰধান সাহিত্যিক ৮মহাদের শৰ্ম্মা আৰু ৮শৈলধৰ ৰাজখোৱা, বুৰঞ্জী শাখাৰ প্ৰাক্তন সভাপতি ৮সৰ্বানন্দ ৰাজকুমাৰ, প্ৰবীণ সাহিত্যিক ৮অম্বিকানাথ বৰা, সাহিত্য সভাৰ লগত নিবিড়ভাৱে জড়িত ব্ৰজেন্দ্ৰ চন্দ্ৰ বৰপূজাৰী, শুবেন্দ্ৰমোহন দাস, অন্নদা দেৱী বৰকটকী, ডাঃ যতীন্দ্ৰ বাম খাউণ্ড, আজীৱন সভ্য হৰিহৰ চৌধুৰী, বিশ্বনাথ দাস।

দেশকৰ্ম্মী হলধৰ ভূঞা, হৰেশ্বৰ গোস্বামী, হেমচন্দ্ৰ হাজৰিকা, নন্দেশ্বৰ চক্ৰৱৰ্ত্তী, বেলিৰাম দাস, প্ৰবীণ আইনজীৱী

দীননাথ মেধি, লীলাৱতী বৰদলৈ, ঘনকান্তি শইকীয়া আদি বহু-গৰাকী গুণীলোকৰ স্মৃতিত আন্তৰিক শ্ৰদ্ধা নিবেদন কৰিছো। সাহিত্যৰথী বেজবৰুৱা শতবাৰ্ষিকীক কেন্দ্ৰ কৰি হাতত লোৱা প্ৰধানতম কাৰ্য্য-সূচীৰে এই বছৰটো হল অসম সাহিত্য সভাৰ বুৰঞ্জীত শত বাৰ্ষিকী বছৰ। শত বাৰ্ষিকীৰ উপৰিও এই বছৰৰ সমস্কাৱলীৰ মাজত পূৰ্বাহ্নৱৰ্ত্তী প্ৰসঙ্গৰ — ৰাজ্যিক তথা আঞ্চলিক ভাষা প্ৰসঙ্গ আৰু ৰাজ্য পুনৰ গঠনৰ প্ৰসঙ্গ বৰ্ত্তমান। যোৱা ৩৫ তম তেজপুৰ অধিবেশনত গৃহীত প্ৰস্তাৱৰ কাৰ্য্যকৰী কৰা সভাৰ সাধাৰণ প্ৰকাশন প্ৰচাৰ আৰু সংগঠন আদি বিষয়ত গুৰুত্ব প্ৰদান। এই সকলো-বিলাক বিষয় গতানুগতিক কাৰ্য্যসূচীৰ ভিতৰত হলেও ইবিলাকৰ অগ্ৰগতি শতবাৰ্ষিকীৰ দৰে বৃহৎ আঁচনিৰ কাৰ্য্যকৰী কৰাৰ মাজতো ব্যাহত হোৱা নাই।

কাঃ নিঃ সমিতি :

এই বছৰ কাৰ্য্যনিৰ্ব্বাহক সমিতিৰ ৫টি অধিবেশন বহে। ৯/৩/৬৮ যোৰহাট, ২১/৫/৬৮ গুৱাহাটী, ২৭/৭/৬৮ গুৱাহাটী, ২১/৯/৬৮ যোৰহাট আৰু ৬/২/৬৯ বৰপেটা। কাঃ নিঃ সমিতিৰ প্ৰথম অধিবেশনতে বেজবৰুৱা শতবাৰ্ষিকী কাৰ্য্যসূচী হাতত লোৱা হয়। ২১/৫/৬৮ তাৰিখে চলিত বছৰৰ বাবে ১,৩৪,৩০৭.৩৫ টকাৰ আয়-ব্যয়ক গ্ৰহণ কৰে।

১০/৩/৬৮ তাৰিখে কাঃ নিঃ সমিতিৰ, বেজবৰুৱা শতবাৰ্ষিকী সমিতিৰ অধিবেশন বহি শতবাৰ্ষিকী আঁচনিত ৩ লাখ ১৬ হাজাৰ টকাৰ আয়-ব্যয়ক গ্ৰহণ কৰে। সেই সমিতিতে শতবাৰ্ষিকী কাৰ্য্যক্ৰম পৰিচালনাৰ কাৰণে সভাপতি, উপ, সভাপতি ডঃ নেওগ, প্ৰধান সম্পাদক তথা শতবাৰ্ষিকী সমিতিৰ সম্পাদক শ্ৰীনেওগ, অধ্যাপক অতুল হাজৰিকা, জীগৰাগ চলিহা, শ্ৰীদেৱপ্ৰসাদ বৰুৱা আৰু শ্ৰীযোগেশ দাসক লৈ এখন সমিতি গঠন কৰে। এই সমিতি ইয়াৰ পিচত ৪ বাৰ বহে। বৰ্ত্তমানে বেজবৰুৱা শতবাৰ্ষিকী

সমিতিখনৰ কাৰ্য্যকাল ৩০ এপ্ৰিল পৰ্য্যন্ত নিৰ্দিষ্ট হৈছে ; যিহেতুকে সমিতিৰ সিদ্ধান্তক্ৰমে ২৬ মাৰ্চ শতবাৰ্ষিকী সামৰণি উৎসৱ পালন আৰু ৩১ মাৰ্চৰ ভিতৰত হিচাপ আদি সম্পূৰ্ণ কৰাৰ দায়িত্ব এই সমিতিৰ ওপৰতে নিহিত আছে।

প্ৰস্তাৱ প্ৰসঙ্গ

তেজপুৰ সন্মিলনত গৃহীত চাৰিটা প্ৰস্তাৱৰ প্ৰথমটো আছিল, অসমৰ পুনৰ গঠনৰ ওপৰত, এই প্ৰস্তাৱত মেহতা কমিটীৰ অনুমোদনক সমস্যাটিৰ আদৰ্শনীয় সমাধান বুলি মত প্ৰকাশ কৰা হয়।

দ্বিতীয় প্ৰস্তাৱ অনুসৰি যোৱা ২৬ জানুৱাৰী তাৰিখে গুৱাহাটীত সংগঠিত হোৱা সমাজবিৰোধী হিংসাত্মক কাৰ্য্যই অসম সাহিত্য সভা তথা অসমৰ সকলো লোককে উদ্ৰিগ কৰি তুলিছে আৰু সংস্কৃতি আৰু সংহতিৰ পৰিপন্থী এনে কাৰ্য্যৰ পৰা সম্পূৰ্ণ বিৰত থাকিবলৈ সদৌ অসমবাসী বাইজক অনুৰোধ জনোৱা হয়। তৃতীয় প্ৰস্তাৱ যোগে অসম আৰু নগালেণ্ড উচ্চ ন্যায়ালয়ত ৬ মাৰ্চ তাৰিখৰ অধ্যাদেশ প্ৰত্যাহাৰৰ দাবী জনোৱা হয়।

৪ৰ্থ প্ৰস্তাৱ যোগে অসমৰ বিশ্ববিদ্যালয় ছয়োখনত সকলোতে অসমীয়া ভাষাক শিক্ষাদানৰ মাধ্যম কৰাৰ বাবে দাবী জনোৱা হয় আৰু পাঠ্যপুথি প্ৰণয়নৰ ক্ষেত্ৰত চৰকাৰী অনুদান দিবলৈও অনুৰোধ জনোৱা হয়।

প্ৰস্তাৱসমূহ যথাস্থানলৈ পঠোৱাৰ উপৰিও কাৰ্য্যকৰী কৰাৰ ক্ষেত্ৰত প্ৰচেষ্টা চলোৱা হয়, লগতে সভাৰ পূৰ্বাহ্নৰ্ত্তী দাবী অনুসৰি উচ্চতৰ মাধ্যমিক বিদ্যালয়ত অসমীয়া ভাষাৰ শিক্ষকক সমপৰ্য্যায় দিবৰ বাবে কৰ্তৃপক্ষক দাবী জনোৱা হৈছে ; কিন্তু দুখৰ বিষয় এই বিষয়টিৰ প্ৰতি কৰ্তৃপক্ষ এতিয়াও কোনো সিদ্ধান্তলৈ অহা নাই। শিক্ষাবিভাগৰ পাঠ্যপুথি বিষয়তো আসোঁৱাহসমূহ দূৰ কৰিবলৈ আৰু পাঠ্যপুথি নিৰ্বাচনত সাহিত্য সভাৰ প্ৰতিনিধিত্ব দিবলৈ দাবী জনোৱা হৈছে।

ৰাজ্য পুনৰ গঠন প্ৰসঙ্গ :

সাহিত্য সভাৰ গৃহীত প্ৰস্তাৱৰ পিচত মেহতা কমিটীৰ অনুমোদনসমূহো পাৰ্বৰ্য্য নেতা সন্মিলনে অগ্ৰাহ কৰাত আৰু ইয়াৰ ফলত হোৱা পৰিস্থিতি সভাৰ কাৰ্য্যনিৰ্বাহক সমিতিৰ অধিবেশনত বিশদভাৱে আলোচনা কৰা হয়। তেজপুৰ সন্মিলনৰ প্ৰস্তাৱৰ পটভূমিত বিষয়টো আলচ কৰি ২১/৫ তাৰিখৰ কাৰ্য্যনিৰ্বাহকে অসমৰ সংহতি বিনাশকামীসকলৰ প্ৰৰোচনামূলক কাৰ্য্যত আৰু এই ক্ষেত্ৰত হোৱা কেন্দ্ৰীয় চৰকাৰৰ কাৰ্পণ্যত কাঃ নিঃ সমিতিয়ে উদ্বেগ প্ৰকাশ কৰে। বিভেদকামী শক্তিক গভীৰভাৱে ইন্ধন যোগোৱা সকলো প্ৰস্তাৱকে এই সমিতিয়ে গৰ্হিত বিবেচনা কৰে। পুনৰ ভাৰত চৰকাৰৰ ১১ চেপ্টেম্বৰ তাৰিখৰ ঘোষণাৰ পিচত কাঃ নিঃ সমিতিৰ শেহতীয়া ২/৯ তাৰিখৰ প্ৰস্তাৱযোগে কেন্দ্ৰীয় চৰকাৰক সঁকিয়াই দিয়া হয়। সমিতিয়ে ভাৰত চৰকাৰ, অসম চৰকাৰ তথা বিধানমণ্ডলীক সতৰ্ক কৰি দিবলৈ বিচাৰে যেন এনে কোনো সাংবিধানিক ব্যৱস্থা লোৱা নহয় ; যিহৰ দ্বাৰা অসমৰ সংহতি কোনো প্ৰকাৰে ক্ষুণ্ণ হয় আৰু উত্তৰ-পূব ভাৰতৰ নিৰাপত্তা কোনো প্ৰকাৰে বিপন্ন হৈ নপৰে।

উচ্চ ন্যায়ালয়ৰ অধ্যাদেশ :

অসমৰ আদালতসমূহত অসমীয়া ভাষা প্ৰয়োগৰ ক্ষেত্ৰত বাধা আৰোপ কৰা অসম আৰু নগাভূমি উচ্চ ন্যায়ালয়ৰ পঞ্জীয়কৰ ৬ মাৰ্চ তাৰিখৰ অধ্যাদেশ প্ৰত্যাহাৰ কৰিবৰ বাবে সভাই কৰিঅহা দাবীৰ সন্দৰ্ভত উচ্চ ন্যায়ালয়ৰ মুখ্যদণ্ডাধীশ শ্ৰীশৰৎ কুমাৰ দত্তক লগ ধৰা হয়। উক্ত বিবাদমান অধ্যাদেশ ইতিমধ্যে উঠাই লোৱা হৈছে। আঞ্চলিক ভাষা শিক্ষাৰ মাধ্যম প্ৰসঙ্গতো বিশ্ববিদ্যালয়ৰ কৰ্তৃপক্ষৰ লগত যোগাযোগ কৰা হয়। ইতিমধ্যে ছয়োখন বিশ্ববিদ্যালয়ে ১৯৭৩ ৰ পৰা আঞ্চলিক ভাষাক শিক্ষাদানৰ সিদ্ধান্ত লৈ কাৰ্য্যত অগ্ৰসৰ হৈছে। পাঠ্য-পুথিৰ মান নিৰূপণ আৰু সংকট দূৰীকৰণৰ অৰ্থে সমন্বয়ৰক্ষী সমিতি গঠনৰ বাবে দাবী জনোৱা হৈছে। এই

সম্পর্কত মুখ্যমন্ত্রী, শিক্ষামন্ত্রী, শিক্ষাধিকাৰ, শিক্ষাসচিবৰ লগত যথা-স্থানত আলোচনা হয় আৰু বিষয়টি চূড়ান্ত পৰ্যায়ত আলোচনা হব বুলি মুখ্যমন্ত্রীয়ে ইতিমধ্যে আশ্বাস দিছে।

ইতিমধ্যে আঞ্চলিক ভাষা শিক্ষাৰ মাধ্যম সম্পৰ্কে এখনি আঁচনি ৰাজ্যচৰকাৰক দি বিষয়টি ক্ষীপ্ৰভাৱে হাতত লবলৈ দাবী জনোৱা হয়। ৰাজ্য চৰকাৰে বৰ্তমান এখন সমন্বয়বক্ষী সমিতি গঠন কৰিছে। সাহিত্য সভাৰ ফালৰ পৰা আঞ্চলিক ভাষাত পাঠপুথি ৰচনাৰ ক্ষেত্ৰত সকলো প্ৰকাৰৰ সাহায্যৰ বাবে বিশ্ববিদ্যালয় পৰ্যায় সমূহক ইতিমধ্যে জনোৱা হৈছে।

বিশ্বকোষ : এই প্ৰসঙ্গত অসমীয়া ভাষাত বিশ্বকোষ প্ৰণয়নৰ বাবে দাবী পুনৰ উত্থাপন কৰা হয়। চতুৰ্থ পৰিকল্পনাত বিষয়টি অন্তৰ্ভুক্ত কৰিব বুলি মুখ্যমন্ত্রীয়ে জনায়। বৰ্তমানে বিভাগীয় কৰ্তৃপক্ষৰ লগত এই বিষয়টি জৰুৰীভাৱে হাতত লবলৈ বিশেষ গুৰুত্বসহকাৰে যোগাযোগ কৰা হৈছে।

ৰাজ্যিক ভাষা প্ৰসঙ্গ : ৰাজ্যিক ভাষা আঁচনি ঘোষিত নীতিৰ পৰা আঁতৰি, জিলা পৰ্যায়তো সম্পূৰ্ণ প্ৰয়োগ নকৰাত বিষয়টি বাৰম্বাৰ ৰাজ্য চৰকাৰক জনোৱা হৈছে। শেহতীয়া ভাৱে কৰ্তৃপক্ষক লগ ধৰি জনা গৈছে যে প্ৰশাসনীয় পৰিভাষাৰ নতুন সংশোধিত সংস্কৰণৰ কাম সম্পূৰ্ণ হৈছে, এই সংস্কৰণটি ছাপা হৈ ওলালে ৰাজ্যিক ভাষা প্ৰয়োগ প্ৰসঙ্গত থকা বাধা আঁতৰিব।

বেজ বৰুৱা শতবাৰ্ষিকী

যোৱা ৫ অক্টোবৰৰ পৰা ২৪ নবেম্বৰ পৰ্য্যন্ত সাহিত্যৰথী বেজবৰুৱা জন্ম শতবাৰ্ষিকী সমাৰোহেৰে সমগ্ৰ দেশ জুৰি উদ্‌যাপিত হয়। এই উপলক্ষে কেন্দ্ৰীয় শতবাৰ্ষিকী সমিতিয়ে গ্ৰহণ কৰা আঁচনিত অন্তৰ্ভুক্ত কৰা বিষয়সমূহ আছিল প্ৰকাশন, স্মৃতিফলক আৰু স্তম্ভ নিৰ্মাণ, ৰাজহুৱা সভা, আলোচনাচক্ৰ, সাংস্কৃতিক অনুষ্ঠান, স্মৃতিগ্ৰন্থ প্ৰকাশ আদিৰ উপৰিও কলিকতা, সম্বলপুৰ আৰু নতুন দিল্লীত

বিশেষ অনুষ্ঠানৰ আয়োজন, শিক্ষানুষ্ঠানত বেজবৰুৱা চ'ৰা মুকলি আৰু বিশ্ববিদ্যালয়ত বক্তৃতা, বিভিন্ন বিষয়ত প্ৰতিযোগিতা আদিৰ আয়োজন।

শতবাৰ্ষিকী অনুষ্ঠানৰ সুসংগঠনৰ উদ্দেশ্যে বিভিন্ন আঞ্চলিক সমিতি গঠন কৰা হয়।

সাহিত্য সভাৰ এই আঁচনিত ৰাজ্য চৰকাৰৰ ৪০ হাজাৰ টকাৰ অনুদান আৰু পিচত তথ্যচিত্ৰৰ বাবে ১৪ হাজাৰ ধৰি মুঠ ৫৪ হাজাৰ অনুদান দিয়ে। চৰকাৰী বিষয়াবৰ্গৰ সহযোগিতা উল্লেখযোগ্য। মুখ্যমন্ত্রী শ্ৰীবিমলা প্ৰসাদ চলিহা ডাঙৰীয়াই প্ৰধান পৃষ্ঠপোষক হিচাবে শতবাৰ্ষিকী অনুষ্ঠানৰ কাৰ্য্যসূচী সফলতাত বিশেষ ভাৱে সহায়তা কৰে।

৫ অক্টোবৰ তাৰিখে যোৰহাটত অনুষ্ঠিত উদ্বোধনী উৎসৱত জাতি ধৰ্ম, বৰ্ণনিৰ্বিশেষে অভূতপূৰ্ব গণ সমাবেশ হয়। সেই দিনাৰ যোৰহাটৰ উপৰিও অগ্ৰ ঠাইৰ শোভাযাত্ৰা বিশেষভাৱে উল্লেখযোগ্য। পুৱা ৮ বজাত পতাকা উত্তোলন কৰে সভাপতি ৬জ্ঞাননাথ বৰাই। ৰাজ্যপাল শ্ৰীব্ৰজকুমাৰ নেহৰুৱে বেজবৰুৱাৰ প্ৰতিকৃতি উন্মোচন কৰে। স্মৃতিস্তম্ভ উন্মোচন কৰে মুখ্যন্যায়াধীশ শ্ৰীশৰৎ কুমাৰ দত্তই, ডাক টিকট মুকলি কৰে পোষ্টমাষ্টৰ জেনেৰেলৰ সৌজন্যত শ্ৰীবি, কে, নেহৰুৱে। উদ্বোধনী অনুষ্ঠানৰ বিশেষ আকৰ্ষণ আছিল বঙ্গৰ চিন্তাশীল সাহিত্যিক - সমালোচক শ্ৰীঅন্নদা শংকৰ ৰায়। শ্ৰীৰায় ১২ অক্টোবৰ তাৰিখ পৰ্য্যন্ত থাকি যোৰহাট, শিৱসাগৰ, ডিব্ৰুগড়, নগাঁও, গুৱাহাটী আৰু শ্বিলং অনুষ্ঠানত সহযোগ কৰে।

৬ তাং শিৱসাগৰত স্মৃতিগ্ৰন্থ উন্মোচন কৰে মুখ্যমন্ত্রী শ্ৰীবিমলা প্ৰসাদ চলিহাই। ৰাজহুৱা সভাৰ সভাপতিত্ব কৰে প্ৰথম সভাপতি শ্ৰীঅতুল চন্দ্ৰ হাজৰিকাই।

৭ তাৰিখে ডিব্ৰুগড়ত কেন্দ্ৰীয়ভাৱে আয়োজিত সভাত সভাপতিত্ব কৰে সংসদী সদস্য শ্ৰীহেম বৰুৱাই।

৮ তাং নগাঁৱত অনুষ্ঠিত আলোচনাচক্ৰত পৌৰোহিত্য কৰে শ্ৰীৰাধিকামোহন গোস্বামীয়ে।

১০ তাং মহিলা দিৱসত গুৱাহাটীৰ সভা সম্পন্ন হয় শ্ৰীনলিনী বাল। দেৱীৰ সভানেতৃত্বত। ৰাজধানী শ্বিলঙৰ অনুষ্ঠানৰ সভাপতিত্ব কৰে শ্ৰীহৰি প্ৰসাদ বৰুৱাই। ছাত্ৰ দিৱসত তেজপুৰ সভাৰ সভাপতিত্ব কৰে শ্ৰীপদ্মধৰ চলিহাই।

৩০ অক্টোবৰ তাৰিখে শ্বিলঙত আয়োজন:

ইয়াৰ উপৰিও প্ৰাক্তন সভাপতি শ্ৰীনীলমণি ফুকনে ধুবুৰী, গোৱালপাৰা আৰু কাছাৰত, শ্ৰীমিত্ৰদেৱ মহন্তই মিকিৰ পাহাৰ ডিফুত, শ্ৰীবেণুধৰ শৰ্ম্মাই উত্তৰলক্ষীমপুৰ আৰ্য্য ভৱন লক্ষীমপুৰ, শ্ৰীবিনন্দ চন্দ্ৰ বৰুৱাই উজনি অসমৰ বিভিন্ন ঠাইত শতবাৰ্ষিকী অনুষ্ঠানত সহযোগ কৰে।

নগাভূমিৰ কহিমা অনুষ্ঠানত শ্ৰীলীলা গগৈয়ে প্ৰতিনিধিত্ব কৰে। কলিকতা, সম্বলপুৰ আৰু নতুন দিল্লীৰ অনুষ্ঠানত ডঃ মহেশ্বৰ নেওগ প্ৰধান সম্পাদক, শ্ৰীহৰিপ্ৰসাদ নেওগ আৰু শ্ৰীযোগেন দাসে প্ৰতিনিধিত্ব কৰে।

সাহিত্য সভাৰ ফালৰ পৰা তিনিওখন ঠাইলৈকে একোখন তৈলচিত্ৰ দান দিয়া হয়। ইয়াৰ উপৰিও কহিমা, ডিফু, শিলচৰ ধুবুৰী, শদিয়াত একোখন চিত্ৰ উন্মোচন কৰা হয়।

১০।১১ তাৰিখে কলিকতাৰ অনুষ্ঠানত জাতীয় অধ্যাপক ডঃ সুনীতি কুমাৰ চাটাজী, শ্ৰীহেমাজি বিশ্বাস, শিতিক্ৰ বয়ৰ সাদৰ সহযোগ বিশেষ ভাবে উল্লেখযোগ্য। কোশল সাহিত্য সমাজৰ উদ্যোগত হোৱা ১৯।১০ তাৰিখৰ সম্বলপুৰৰ অনুষ্ঠানত সমগ্ৰ পশ্চিম উৰিষ্ঠাৰ জনসমাজত সাহিত্যবৰ্ণী বেজবৰুৱাক এগৰাকী জাতীয় সাহিত্যিক হিচাবে দেখুৱা সন্মান বিশেষ তাৎপৰ্য্যপূৰ্ণ। এই ক্ষেত্ৰত কোশল সাহিত্য সমাজৰ সভাপতি শ্ৰদ্ধাকৰ সুপাকাৰ আৰু ডঃ মহতাবৰ সহযোগ অনুষ্ঠানৰ এটি উজ্জল দিশ। উল্লেখযোগ্য যে বেজবৰুৱাৰ

সম্বলপুৰৰ ভৱনটো স্থায়ী স্মৃতি হিচাবে ৰাখিবলৈ ইতিমধ্যে কোশল সাহিত্য সমাজে প্ৰস্তাৱ দিছে। অসম সাহিত্য সভাৰ ফালৰ পৰাও এই ক্ষেত্ৰত বিশেষভাৱে দাবী জনোৱা হৈছে। বৰ্তমান এই ভৱনটো এগৰাকী স্থানীয় ব্যৱসায়ীৰ দখলত আছে।

২৪ নবেম্বৰত অনুষ্ঠিত নতুন দিল্লী অনুষ্ঠানত পৌৰোহিত্য কৰে কাকাচাহেব কালেল কাৰে। অনুষ্ঠানত সাহিত্যৰথীজনাৰ প্ৰতিকৃতি উন্মোচন কৰি ৰাষ্ট্ৰপতি ডঃ জাকিৰ হুচেইনে বেজবৰুৱাক এগৰাকী মহান ভাৰতীয় সাহিত্যিক হিচাবে আখ্যা দিয়ে। নতুন দিল্লী অনুষ্ঠানত সাহিত্য একাডেমীৰ ডঃ প্ৰভাকৰ মাচুৱে, শিক্ষামন্ত্ৰী ডঃ ত্ৰিগুণা সেনে অসমীয়া সাহিত্য আৰু বেজবৰুৱা সম্পৰ্কে আলোচনা কৰে। অসম সাহিত্য সভাৰ আহ্বানত সঁহাৰি দি ভাৰতৰ বিভিন্ন ঠাইত আৰু লণ্ডনতো শতবাৰ্ষিকী অনুষ্ঠান আয়োজন কৰে।

শতবাৰ্ষিকী অনুষ্ঠানসমূহত বেজবৰুৱাৰ তিনি গৰাকী কন্যা শ্ৰীমতী অকণা মুখাজ্জী, ৰত্না বৰুৱা, চিষ্টাৰ দীপিকাৰ সহযোগ বিশেষভাৱে উল্লেখযোগ্য। যোৱা ৯।১১ তাৰিখে ডিব্ৰুগড় বিশ্ববিদ্যালয়ত বেজবৰুৱা শতবাৰ্ষিকী উপলক্ষে এটি বিশেষ সমাৰোহ আলোচনা-চক্ৰ অনুষ্ঠিত হয়। সমাবেশত অসম সাহিত্য সভাৰ প্ৰাক্তন সভাপতিসকলৰ উপস্থিতি বিশেষভাৱে উল্লেখযোগ্য। বিশ্ববিদ্যালয়ত বেজবৰুৱা চ'ৰা মুকলি হয়। ডিব্ৰুগড় বিশ্ববিদ্যালয়ৰ উপাচাৰ্য্যৰ লগত ইতিপূৰ্বে হোৱা আলোচনাৰ সন্দৰ্ভত উপাচাৰ্য্য শ্ৰীভোজৰাজ শেঠে জনায় যে ডিব্ৰুগড় বিশ্ববিদ্যালয়ৰ অসমীয়া ভাষাৰ অধ্যাপকৰ আসনখন বেজবৰুৱা আসন হিচাবে নামকৰণ কৰা প্ৰস্তাৱটো বিশেষভাৱে বিবেচনাধীন হৈ আছে। দুয়োখন বিশ্ববিদ্যালয়ে একোখন স্মৃতিগ্ৰন্থ আৰু সোঁৱৰণী বক্তৃতাৰ আয়োজন কৰিব বুলি জনাইছে। গুৱাহাটী বিশ্ববিদ্যালয়ে আলোচনা সভা, প্ৰকাশন আদি কাৰ্য্য ব্যাপক ভাৱে কাৰ্য্যকৰী কৰে। ১৮ ফেব্ৰুৱাৰী তাৰিখে শতবাৰ্ষিকী অনুষ্ঠানৰ আয়োজন কৰিছে।

বিভিন্ন শিক্ষানুষ্ঠানত বেজবকরা চ'ৰা মুকলি কৰা সম্পৰ্কিত সঁহাৰি পোৱা গৈছে। অসমৰ সকলো সাহিত্য, শিক্ষা, সাংস্কৃতিক অনুষ্ঠানে শতবাৰ্ষিকী অনুষ্ঠান উপলক্ষে ৰাজহুৱা সভা, আলোচনা-চক্ৰ, বেজবকৰা কবিতা-গীতৰ আবৃত্তি, নাটক, অভিনয়, প্ৰদৰ্শনী আদিৰ আয়োজন কৰি শতবাৰ্ষিকী অনুষ্ঠান ব্যাপকভাৱে সম্পন্ন কৰে।

শতবাৰ্ষিকী আঁচনিত ডিব্ৰুগড়ত হ'ব লগা ভৱন নিৰ্মাণৰ কাৰ্য্য বিশেষ কাৰণত আৰম্ভ হোৱা নাই। নিৰ্মাণৰ আৰু পুঁজি সংগ্ৰহ আদিৰ যাৱতীয় দায়িত্ব নিৰ্মাণ সমিতিৰ ওপৰত হস্ত কৰা আছে।

তথ্যচিত্ৰ : যোৱা ৯ অক্টোবৰ তাৰিখে বেজবকৰা তথ্যচিত্ৰ “অমৰ লক্ষ্মীনাথ” গুৱাহাটীৰ ৰূপশ্ৰীত মুখ্যমন্ত্ৰী শ্ৰীবিমলা প্ৰসাদ চলিহাই উন্মোচন কৰে। অমৰ লক্ষ্মীনাথ সম্পাদনা আৰু পৰিচালনা শ্ৰীকমল চৌধুৰী আৰু প্ৰযোজক হল শ্ৰীফণী তালুকদাৰ। ৰাজ্য-চৰকাৰে এই তথ্যচিত্ৰৰ কাৰণে ১৪ হাজাৰ টকা অনুদান দিয়ে। তথ্যচিত্ৰখন এটি প্ৰতিষ্ঠানৰ যোগে বিতৰণৰ ব্যৱস্থা কৰা হৈছে। ৰাজ্য চৰকাৰৰ প্ৰচাৰ বিভাগৰ যোগেও তথ্যচিত্ৰ প্ৰচাৰিত হ'ব।

কেন্দ্ৰীয় চৰকাৰৰ তথ্য আৰু অনাতাঁৰ দপ্তৰৰ লগত ফিল্মডিভিজনৰ বিভিন্ন আঞ্চলিক ভাষাত ডাব কৰিবৰ বাবে কৰা অনুৰোধ বিশেষ-ভাৱে বিবেচনাধীন হৈ আছে বুলি জনাইছে।

প্ৰতিযোগিতা : শতবাৰ্ষিকী উপলক্ষে এখন পূৰ্ণাঙ্গ জীৱনী, শিশুৰ উপযোগী এখনি ৰচনা আৰু কবিতাৰ প্ৰতিযোগিতা কৰা হয়। প্ৰতিযোগিতাত কৃতকাৰ্য্যতা লাভকৰাসকলক অহা ২১ মাৰ্চ শত-বাৰ্ষিকী সামৰণি উৎসৱত পুৰস্কাৰ দিয়া হ'ব। প্ৰতিযোগিতাত পুৰস্কাৰপ্ৰাপ্তসকল হল শিশুৰ উপযোগী গ্ৰন্থ,— অধ্যাপিকা বাণী পাঠক, কবিতা—শ্ৰীভৱানন্দ বৰা, ৰচনা, উচ্চপৰ্য্যায়ৰ—শ্ৰীচিত্ৰলেখা দত্ত, নিম্নপৰ্য্যায়ৰ—শ্ৰীজয়া দেৱী (ত্ৰিলোচন কোঁৱৰ)

প্ৰকাশন :

শতবাৰ্ষিকী উপলক্ষে প্ৰকাশন দুটা পৰ্য্যায়ত হয়।

সাহিত্য সভাৰ দ্বাৰা সম্পাদিত গ্ৰন্থ ;

- (১) বেজবকৰা গ্ৰন্থাৱলী : সাহিত্য সভাৰ হৈ
শ্ৰীঅতুল চন্দ্ৰ হাজৰিকা সম্পাদিত আৰু সাহিত্য প্ৰকাশৰ দ্বাৰা।
- (২) অসমীয়া ভাষা আৰু সাহিত্য : সাহিত্য সভাৰ হৈ
শ্ৰীঅতুল চন্দ্ৰ হাজৰিকা সম্পাদিত, নিউ বুক ষ্টলৰ দ্বাৰা প্ৰকাশ।
- (৩) কেহোকলি :
শ্ৰীঅতুল চন্দ্ৰ হাজৰিকা সম্পাদিত আৰু মণিমাণিক প্ৰকাশৰ।

সাহিত্য সভাৰ দ্বাৰা প্ৰকাশিত গ্ৰন্থ :

- (১) সাহিত্যবথী বেজবকৰা —শ্ৰীযতীন্দ্ৰ নাথ গোস্বামী
- (২) প্ৰবন্ধ বাছনি — “ ”
- (৩) বেজবকৰাৰ প্ৰতিভা —শ্ৰীমহেশ চন্দ্ৰ দেৱ গোস্বামী।
- (৪) Religion of love and Devotion

ডঃ মহেশ্বৰ নেওগ।

- (৫) চিত্ৰলেখা— “ ”
- [৬] পত্ৰলেখা— “ ”
- [৭] দিনলেখা— “ ”
- [৮] সাহিত্যবথী বেজবকৰা —হিন্দী আলোচনা গ্ৰন্থ।
- [৯] “ ” —ইংৰাজী “ ”

[১০] আমাৰ লক্ষ্মীনাথ —শ্ৰীবিনন্দ চন্দ্ৰ বৰুৱা

[১১] বেজবকৰাৰ বাণী —শ্ৰীহৰি প্ৰসাদ নেওগ

সাহিত্যবথী বেজবকৰাৰ ওপৰত ইংৰাজী পুস্তিকা আৰু অধ্যাপক ৰোহিতেশ্বৰ শইকীয়া প্ৰণীত এখন হিন্দী পুস্তিকা প্ৰকাশিত কৰা হৈছে।

হিন্দী আৰু ইংৰাজী আলোচনা গ্ৰন্থখন এতিয়াও প্ৰকাশ হোৱা নাই। দিনলেখা, পত্ৰলেখা আৰু চিত্ৰলেখা ছপা সম্পূৰ্ণ

হৈছে। সামৰণি উৎসৱৰ আগতে কেউখন গ্ৰন্থ বাইজৰ হাতত দিব পৰা হ'ব। বাকী প্ৰকাশিত গ্ৰন্থসমূহ ইতিমধ্যে গ্ৰাহক-সকলৰ হাতত দিব পাৰিছোঁ।

শতবাৰ্ষিকী পৰিচালনা সমিতিৰ সিদ্ধান্তক্ৰমে বেজবৰুৱা শতবাৰ্ষিকী স্মৃতিনিৱন্ধ এখন সংকলন কৰা হৈছে।

শ্ৰীভূৰ্গেশ্বৰ শৰ্মা সম্পাদিত অসম সাহিত্য সভা পত্ৰিকাৰ তৃতীয় সংখ্যা বেজবৰুৱা সংখ্যা ৰূপে প্ৰকাশিত হৈছে।

উল্লেখযোগ্য যে অসমৰ বিভিন্ন অনুষ্ঠান, শাখা সাহিত্য সভা, আঞ্চলিক সমিতি আদিয়ে সাহিত্যবৰ্ণীৰ শতবাৰ্ষিকী উপলক্ষে একোখনি স্মৃতিগ্ৰন্থ প্ৰকাশ কৰে। কলিকতা সমিতিয়ে বঙালী ভাষাত আৰু নতুন দিল্লী উৎসৱ সমিতিয়ে ইংৰাজীৰ একোখনি স্মৃতিগ্ৰন্থ প্ৰকাশ কৰে। এইখিনিতে উল্লেখ কৰা হয় যে সাহিত্য একাডেমীয়ে ইংৰাজী আৰু হিন্দীত বেজবৰুৱা স্মৃতিগ্ৰন্থ আৰু প্ৰকাশন পৰিষদে এখন আটকধুনীয়া গ্ৰন্থ প্ৰকাশ কৰিছে।

শতবাৰ্ষিকী উপলক্ষে অসম সাহিত্য সভাৰ একোটি হিন্দী আৰু ইংৰাজী অনুবাদ বিভাগ স্থাপন কৰাৰ সিদ্ধান্ত কৰা হৈছে। ছয়োটা ভাষাৰে আলোচনা গ্ৰন্থৰ পৰিশিষ্ট খণ্ডত বেজবৰুৱা ৰচনাৰ অনুবাদ কৰা হৈছে। এই বেজবৰুৱা বছৰতে ছয়োটা বিভাগৰ উন্মোচন কৰা হ'ব।

বেজবৰুৱা শতবাৰ্ষিকী আঞ্চলিকভাৱে প্ৰচাৰ আৰু সংগঠনৰ সুবিধাৰ অৰ্থে ১৭টা অঞ্চল নিৰূপণ কৰি একোখনি সমিতিক দায়িত্ব দিয়া হৈছিল; কিন্তু এই ক্ষেত্ৰত পোৱা সঁহাৰি আশাপ্ৰদ বুলি ক'ব নোৱাৰি। আনহাতে কোনো কোনো শাখাই স্বতন্ত্ৰভাৱে পুঁজি সংগ্ৰহ কৰিও আনুষ্ঠানিক শৃঙ্খলা বন্ধাত বাধা জন্মায়।

অসমৰ কাছাৰ জিলাত, পাৰ্বত্য অঞ্চলসমূহত, শদিয়া, নেফাৰ লোহিত, পাছিঘাট, খুনচা আদি অঞ্চলত, নগাপাহাৰত শতবাৰ্ষিকী উৎসৱ সমাৰোহেৰে সম্পন্ন হয়।

সভাৰ প্ৰকাশন, বেজবৰুৱাৰ বাণী, ছবি আদি নেফাৰ বিভিন্ন অঞ্চলত বিতৰণ কৰা হয়। এই ক্ষেত্ৰত সদৌ অসম শিল্পী সমাজৰ সম্পাদক শ্ৰীপ্ৰফুল্লপ্ৰাণ মহন্তৰ সহযোগ উল্লেখযোগ্য।

শতবাৰ্ষিকী উৎসৱ উপলক্ষে পুঁজিৰ ক্ষেত্ৰত অঞ্চলসমূহৰ পৰা এতিয়ালৈকে আশাপ্ৰদ সঁহাৰি পোৱা নহল। কুপনসমূহ সংগ্ৰহ হৈ অহা নাই। স্থানান্তৰত বিস্তাৰিত বিত্তীয় বিবৰণ দিয়া হৈছে। এই ক্ষেত্ৰত যোৰহাট আৰু নগাঁও অঞ্চলৰ সভাই সজীৱভাৱে সঁহাৰি দিছে। মিকিৰ পাহাৰৰ ডিফু অঞ্চলৰ সমিতিয়েও সজীৱ সঁহাৰি দিছে—শাখা সভা সমূহৰ ভিতৰত নাজিৰা সভাই সৰ্বাধিক পৰিমাণে দান দিছে। আঞ্চলিক সমিতিসমূহৰ পৰা পাব লগা সংগ্ৰহ আৰু প্ৰকাশন বিক্ৰীৰ যোগে বৰ্ত্তমানে হোৱা ঘাটি সহজে পূৰণ হ'ব বুলি আশা কৰা হৈছে।

শতবাৰ্ষিকী সমিতিৰ কাৰ্য্যকাল সত্ত্বহতে ৩০ এপ্ৰিল পৰ্য্যন্ত ৰখা হৈছে আৰু এই সময়ছোৱাৰ ভিতৰতে শতবাৰ্ষিকী সংক্ৰান্ত সমুদায় কাৰ্য্যক্ৰম সমিতিৰ তত্ত্বাৱধানত সম্পূৰ্ণ হ'ব বুলি আশা কৰা হৈছে।

প্ৰতিবেদন প্ৰসঙ্গত শতবাৰ্ষিকী সম্পন্ন কৰাৰ ক্ষেত্ৰত অসমৰ সদৌ বাইজ, সভাৰ সহযোগী সহকৰ্মীসকল, বাতৰি কাকত, আকাশ-বাণী, ৰাজ্য চৰকাৰৰ এই সুযোগতে পুনৰ শলাগ লৈছোঁ। বিশেষ-ভাৱে কলিকতা, দিল্লী, সম্বলপুৰৰ অনুষ্ঠানৰ উদ্যোগসকলকো কৃতজ্ঞতা জনায় এই ক্ষেত্ৰত সভাপতি ৬জ্ঞাননাথ বৰাৰ সুচিন্তিত দিহা-পৰামৰ্শৰ কথা স্মৰণ কৰিছোঁ।

স্মৃতি দিৱস :

এই বছৰ ছগৰাকী সভাপতিৰ প্ৰথম মৃত্যু বাৰ্ষিকী স্মৃতি দিৱস সম্পন্ন হয় ১৮ নবেম্বৰ তাৰিখে। বঘু চৌধুৰী স্মৃতি দিৱস গুৱাহাটীত শ্ৰীঅতুল হাজৰিকাৰ সভাপতিত্বত আৰু ১৬ জানুৱাৰী তাৰিখে নকুলচন্দ্ৰ ভূঞা স্মৃতি দিৱস যোৰহাটত শ্ৰীবিনন্দ চন্দ্ৰ বৰুৱাৰ সভাপতিত্বত সম্পন্ন হয়। ২১ জানুৱাৰীত সদৌৰে স্মৃতি দিৱস শ্ৰীপূৰ্ণানন্দ শৰ্মা পাঠকৰ সভাপতিত্বত সম্পন্ন হয়।

সভাৰ প্ৰকাশন :

এই বছৰ সভাৰ সাধাৰণ প্ৰকাশনত বিশেষ গুৰুত্ব দিব পৰা নহল ; তথাপি তো তলত দিয়া প্ৰকাশন ইতিমধ্যে ওলাইছে ।

- (১) বমুনাথ চৌধাৰী স্মৃতিগ্ৰন্থ :—১৮ নবেম্বৰ তাৰিখে প্ৰকাশিত প্ৰধান সম্পাদকৰ দ্বাৰা সম্পাদিত ।
- (২) নকুল চন্দ্ৰ ভূঞা স্মৃতিগ্ৰন্থ :—৩ ফেব্ৰুৱাৰী তাৰিখে প্ৰকাশিত প্ৰধান সম্পাদকৰ দ্বাৰা সম্পাদিত ।
- (৩) অসম সাহিত্য সভা বাৰ্ষিকী : তেজপুৰ সন্মিলন বাৰ্ষিকী ।
- (৪) শিক্ষাৰ মাধ্যম আঞ্চলিক ভাষা : অসমীয়া ।

প্ৰচাৰ বিভাগৰ সৌজন্যত সভাৰ পৰিচয়মূলক ইংৰাজী পুস্তিকা এখন ছপাশালত আছে । সাহিত্য সভাৰ শাখা সন্মিলন-সমূহৰ সভাপতিৰ ভাষণ সংকলনৰ কাম শ্ৰীলীলা গগৈৰ দায়িত্বত চলিছে ।

সাহিত্য সভাৰ বুৰঞ্জীৰ সকলো সংগৃহীত অৱস্থাত আছে । ৰাজ্য চৰকাৰৰ অনুদানেৰে গান্ধী শতবাৰ্ষিকী উপলক্ষে প্যাৰীলালৰ Last Phase of Gandhism ৰ অনুবাদকাৰ্য্য হৈ আছে ।

সাহিত্য সভাৰ সভাপতি ৬জ্ঞাননাথ বৰাৰ স্মৃতিগ্ৰন্থ প্ৰণয়নৰো প্ৰস্তুতি চলি আছে । চন্দ্ৰকান্ত অভিধানৰ ৩য় সংস্কৰণৰ সংশোধন জৰুৰীভাৱে সম্পূৰ্ণ কৰি ছপাশাললৈ দিয়াৰ প্ৰস্তুতি চলিছে । অসমীয়া সাহিত্য গ্ৰন্থাৱলীৰ কাম চলিত বছৰত সম্পূৰ্ণ হব বুলি আশা কৰা হৈছে ।

ভাষা জ্ঞান পৰীক্ষা :

এই বছৰ ভাষা জ্ঞান পৰীক্ষাসচিব হিচাবে শ্ৰীৰমা বৰঠাকুৰে দায়িত্ব নিৰ্বাহ কৰিছে । ১৯৬৮ চনৰ ভাষা জ্ঞান পৰীক্ষাৰ প্ৰাথমিকত তিনিজন, মাধ্যমিকত এজন পৰীক্ষাৰ্থী উত্তীৰ্ণ হয় ।

দিল্লী বিশ্ববিদ্যালয়ত অসমীয়া ভাষা বিষয়টো মুকলি কৰা সম্পৰ্কত যোগাযোগ পৰ্য্যায়ত অগ্ৰসৰ হোৱা অৱস্থাত আছে ।

সংগ্ৰহালয় সম্পৰ্কীয় আঁচনিত প্ৰাথমিক কাৰ্য্য এইবছৰতে আৰম্ভ কৰাৰ কথা আছিল যদিও শতবাৰ্ষিকী অনুষ্ঠানত ব্যস্ত হব লগা হোৱাত বিষয়টি প্ৰচাৰৰ পৰ্য্যায়তে আছে । ইতিমধ্যে পুৰণি সা-সমল সংগৃহীত হৈ আছে ।

সাহায্য :

অসমৰ জনসমাজৰ আদৰৰ শিল্পী-সাহিত্যিক শ্ৰীবিষ্ণু প্ৰসাদ ৰাভাৰ আৰোগ্য কামনা কৰাৰ বাবে সুধী সমাজক সাহায্য দিবৰ বাবে বিশেষভাৱে অনুৰোধ জনোৱা হৈছে । ইয়াৰ উপৰি শিল্পীজনাক সভাৰ সাধাৰণ পুঁজিৰ পৰা আঢ়ৈশ টকা আগবঢ়োৱা হৈছে ।

লোক-সাহিত্যিক শ্ৰীতাৰিণীচন্দ্ৰ দাসলৈ এশ টকাৰ আৰ্থিক সাহায্য দিয়া হৈছে ।

সাহিত্য সভাৰ লগত আজীৱন নিবিড়ভাৱে জড়িত ৬ব্ৰজেন চন্দ্ৰ বৰপূজাৰীৰ অপ্রত্যাশিত বিয়োগত প্ৰধান সম্পাদকৰ আৰ্থিক পুঁজিৰ পৰা এশ টকাৰ আৰ্থিক সাহায্য দিয়া হয় ।

প্ৰচাৰ আৰু সংগঠন :—নকলেও হব যে এই বছৰ বেজবৰুৱা শতবাৰ্ষিকীৰ আলমত অসম সাহিত্য সভাৰ প্ৰচাৰ আৰু পৰিসৰ বৃদ্ধি হৈছে । প্ৰচাৰ বিভাগৰ কাৰ্য্যতৎপৰতা শতবাৰ্ষিকী শিতানতে আবদ্ধ হব লগা হ'ল যদিও এই শিতানত সাহিত্য সভা পৰিচয়-মূলক এখনি ইংৰাজী ভাষাৰ পুস্তিকা যুগত কৰি ছাপাখানাত দিয়া হৈছে । সংগঠনৰ ক্ষেত্ৰত কাৰ্য্যনিৰ্বাহকৰ সদস্যসকলৰ তৎপৰতা বিশেষভাৱে উল্লেখযোগ্য । আমাৰ চাহ বনুৱা ছাত্ৰ সমাজৰ সেই অঞ্চলৰ চাহ বনুৱা সভাস-মিতিত প্ৰধান সম্পাদকে যোগদান দিয়াৰ উপৰিও ডেকা কৰ্মীসকলৰ গঠনমূলক কাৰ্য্যৰ আলোচনা হৈছে । ডিব্ৰুগড়ত আঞ্চলিক পৰিষদৰ সৌজন্যত শ্ৰীৰাম গোস্বামীয়ে চাহ বনুৱা সমাজত প্ৰচাৰ কাৰ্য্য চলাইছে । এই বছৰ মুঠ ২৮ খন নতুন শাখা স্বীকৃত সভা (২৫+২) ১৬

জন-নতুন আজীৱন সভ্যক ধৰি শাখা সভা ২৪৭; স্বীকৃত সভা ১০ আৰু আজীৱন সভ্য ৩৪৫, ৩৪৮ জনলৈ উন্নিত হৈছে। শাখা সভাৰ কাৰ্য্যক্ৰম:— অসম সাহিত্য সভাৰ নিৰ্দিষ্ট আঁচনি কাৰ্য্যকৰী কৰাৰ ক্ষেত্ৰত শাখা সভাসমূহে এই বছৰ বিশেষ সঁহাৰি দিছে। বিশেষকৈ বেজবৰুৱা শতবাৰ্ষিকী অনুষ্ঠানত শাখা সভাসমূহৰ তৎপৰতা উল্লেখযোগ্য। শতবাৰ্ষিকী শিতানত এই বছৰ স্মৃতিগ্ৰন্থ, সভাৰ নিজা নাম, নিজা ভৱন, কাৰ্য্যালয় প্ৰতিষ্ঠাৰ বিৱৰণ পোৱা গৈছে। বিভিন্ন স্থান বিশেষে পৌৰসভা, পঞ্চায়ত আদিৰ পৰাও সহায়-সহযোগ লাভ কৰিব পৰাটো উল্লেখযোগ্য। শাখা সভাসমূহ বিভিন্ন প্ৰতিষ্ঠানৰ লগত সঙ্গতিৰক্ষা কৰি কাৰ্য্য-নিৰ্বাহ কৰালৈ চাই সাহিত্য সভাৰ কৰ্মীসকলৰ মাজত জাতীয় সচেতনতাৰ ভাৱ বৃদ্ধি পাইছে বুলি ভাবিবৰ থল আছে। আমাৰ বিশ্বাস এয়া এই ক্ষেত্ৰত হোৱা সূচনাহে। এই জাগৰণৰ পটভূমিত সভাৰ সংগঠন ব্যাপক হব বুলি আশা বাখিব পাৰিছো। তলত শাখা সভাসমূহৰ কাৰ্য্যক্ৰমৰ চমু টোকা দিয়া হল —

বিত্তীয় অৱস্থা:—সভাৰ বিত্তীয় অৱস্থাৰ বিৱৰণ প্ৰতিবেদনৰ লগতে সন্নিবিষ্ট কৰা হৈছে। বেজবৰুৱা শতবাৰ্ষিকী পূজিৰ হিচাপ বেলেগে সংৰক্ষিত হৈছে। এই বছৰ সাধাৰণ পূজিলৈ সংগ্ৰহ নিচেই নিমিত্ত মাত্ৰ। অথচ আমাৰ সম্মুখত সুবৃহৎ আঁচনি আৰু পৰিকল্পনা; গতিকে সভাই স্থায়ীভাৱে আয়ৰ পথ সুগম কৰিব নোৱাৰিলে বিত্তীয় সংকটৰ বৰ্ত্তমান অৱস্থা দূৰ কৰিব পৰা নহব। বৰ্ত্তমানে উত্থাপিত ৩১ ডিচেম্বৰ পৰ্য্যন্ত পৰীক্ষকৰ দ্বাৰা পৰীক্ষিত বিৱৰণৰ পটভূমিত সুধীজনে বিষয়টি বিশ্লেষণ কৰি চাই যেন।

সমীক্ষা—১৯৬৮-৬৯ ত সাহিত্য সভা পঞ্চাশ বছৰত সম্পূৰ্ণ হৈ গৈছে। গতিকে সাহিত্য সভাৰ সংগঠনৰ ভেঁটি কটকটীয়াকৈ বান্ধিব লাগিব। এই ক্ষেত্ৰত সভাৰ এটি নিজা ছপাশাল আৰু ইয়াৰ যোগেদি আলোচনী আৰু প্ৰকাশন বিভাগ ব্যৱসায়মূলক

দৃষ্টিৰে প্ৰতিষ্ঠিত হোৱা বাঞ্ছনীয়। ইয়াৰ উপৰিও, লেখক, প্ৰকাশক, আৰু পাঠকগোষ্ঠীৰ মাজত সমন্বয়বন্ধাৰ বাবে আৰু সাহিত্য সভাই লেখক সমাজক সংগঠিত কৰাৰ ব্যৱস্থাবে আঁচনি হাতত লোৱাৰো নিশ্চয় প্ৰয়োজন হৈছে। এটি স্থায়ী প্ৰচাৰ বিভাগৰ যোগে আৰু এই প্ৰচাৰ বিভাগক সম্পূৰ্ণৰূপে বৰ্ত্তমান যুগৰ বৈজ্ঞানিক সা-সমলৰ যোগানেৰে সমৃদ্ধ কৰি কেনেকৈ সুদূৰ প্ৰসাৰী আঁচনি হাতত লব পৰা যায় এই ক্ষেত্ৰত এটি তথ্য আৰু জনসম্পৰ্কবন্ধী সমিতিৰ যোগে সমগ্ৰ অসমতে বিভিন্ন ভাষা-ভাষীৰ লেখ-বুজ উলিয়াই সিনকলৰ লগত কেনেদৰে যোগাযোগ বন্ধা কৰি সম্প্ৰীতি আৰু পথসূচনা কৰিব পাৰি সেই বিষয়ে অধ্যয়ন আৰু প্ৰতিবেদন প্ৰস্তুতিৰ দৰ্কাৰ হৈছে। সভাৰ নিৰ্দেশক অভিধান, ব্যাকৰণ, সাংস্কৃতিক, বুৰঞ্জী, গল্প-পত্ৰৰ সম্ভাৰ বৈজ্ঞানিক প্ৰণালীৰে দাঙি ধৰাৰ সিদ্ধান্ত আৱশ্যক। আঞ্চলিক ভাষা শিক্ষাৰ মাধ্যম কৰা সিদ্ধান্ত আজি অসমৰ ছয়োখন বিশ্ববিদ্যালয়ে গ্ৰহণ কৰিছে। এই ক্ষেত্ৰত সাহিত্য সভাই আজি পাঠ্যপুথিৰ বজাৰ ছুৰ্ণীতিৰ দূৰীকৰণ আৰু অসমীয়া ভাষাৰ বিস্তৃত প্ৰয়োগ এই ক্ষেত্ৰত নেতৃত্ব দিয়াৰ প্ৰয়োজন হৈছে। অসমীয়া ভাষাত বিশ্বকোষৰ আঁচনি যদি এতিয়াও চৰকাৰে হাতত নলয় তেনেহলে সাহিত্য সভাই ৰাইজৰ কাষ চাপি হলেও এই আঁচনি হাতত লবই লাগিব। পুৰণি সাহিত্যৰ বিভিন্ন সম্বল সংগ্ৰহৰ ব্যৱস্থাত সাহিত্য সভাই গ্ৰহণ কৰাৰ প্ৰয়োজন হৈছে। অসমীয়া সাহিত্যৰ নৱতম ধাৰাৰ বিচাৰ বিশ্লেষণ আৰু স্বীকৃতি প্ৰদানতো সাহিত্য সভায়েই গুৰুত্বপূৰ্ণ ভূমিকা লৈছে। প্ৰধান কথা হৈছে আমাৰ জাতীয় জীৱনৰ উন্নত ভৱিষ্যতৰ বাবে সাহিত্য সভাই কি দৰে বলিষ্ঠ ভূমিকা লব এই দৃষ্টিৰ অন্তৰালত সাহিত্য সভাখনক ন-পুৰণি সদৌৰে সঙ্গমকেন্দ্ৰ হিচাবে ধৰি লৈ সৰ্বজন আৰু সৰ্বকালৰ বাবে এইখন মহাসভাক অনুপ্ৰেৰণাৰ উৎস ৰূপে পৰিগণিত কৰি তুলিব লাগিব। সেয়ে নহলে সাহিত্য সভাক জীৱন্ত আৰু গতিশীল জাতীয় অনুষ্ঠানত

পৰিণত কৰা উদ্দেশ্য ব্যৰ্থ হব। সভাৰ পঞ্চাশ বছৰৰ পিচত এতিয়া নতুন অধ্যায়ৰ সূচনা হৈছে। গতিকে গতানুগতিকতাৰ পৰা আমি আঁতৰি অনুষ্ঠানৰ ৰূপ বৈজ্ঞানিক দৃষ্টিৰে অনুষ্ঠানৰ নতুন ৰূপ দিবলৈ সভাৰ সদৌজন সহযোগী আৰু সহকৰ্মীৰে সংকল্প হব বুলি আশা কৰিছোঁ।

সামৰণি

প্ৰতিবেদনত বিগত বছৰত সম্পাদিত হোৱা কাৰ্য্যৰ আভাস পৰিকল্পনা আৰু দীৰ্ঘকাল জুৰি লাভ কৰা অভিজ্ঞতাৰ এটি খতিয়ান মাত্ৰ দাঙি ধৰা হৈছে। এইখিনি কাম সম্পন্ন কৰোতে মই খ্যাতি-অখ্যাতি নানাজন সহকৰ্মী আৰু সহযোগীৰ পৰা নানা প্ৰকাৰে দিহা-পৰামৰ্শ আৰু সহায়-সহযোগ পাই আহিছোঁ। নকলেও হব একেলগেই বহুতো কাম হাতত লওঁতে ইয়াৰ ভালেখিনি হয়তো কাৰ্য্যকৰী হোৱা নাই বা কোনো কোনো আঁচনি কাৰ্য্যকৰী হোৱাৰ বাটত। এইখিনি ভৱিষ্যত সুধীজনৰ হাতলৈ এৰিলোঁ। মোৰ কাৰ্য্যকালত হোৱা বিফলতাৰ দায়িত্বৰ ভাগ মোৰ যেনেকৈ নিজা; সেইদৰে সফলতাৰ বাবে গোঁৱৰৰ অধিকাৰীও নিশ্চয় মোৰ সহকৰ্মী-সকলহে। এইখিনিতে অৱশ্যে মই এয়াৰ কথা নিবেদন কৰি আনন্দ লাভ কৰিছোঁ এই বুলিয়েই যে সাহিত্য সভা এই অনুষ্ঠান-টোৰ বাবে মই এটা মুহূৰ্ত্তও কৰ্ত্তব্যবিমুখহৈ নেওচা দিবৰ প্ৰয়াস কৰা নাই। নিষ্ঠাৰেই যথাসাধ্য দায়িত্ব সম্পাদন কৰাৰ কাৰণে মই সদায়েই যত্ন কৰি অহা সত্ত্বেও মোৰ অক্ষমতাই বহু সময়ত হয়তো অনুষ্ঠানৰ কাৰ্য্যত ব্যাঘাত কৰি তুলিছে, তাৰ বাবে যেন সুধীজনে এই অভাজনক ক্ষমা কৰে।

সদৌ শেষত মোৰ কাৰ্য্যকালত নানা প্ৰকাৰে বহুমূলীয়া দিহা-পৰামৰ্শৰে উদগনি যোগোৱা স্বৰ্গীয় সভাপতি জ্ঞাননাথ বৰাৰ কথা পুনৰবাৰ স্মৰণ কৰিছোঁ। উপ-সভাপতি ডঃ নেওগ-প্ৰমুখ্যে কাৰ্য্যপালিকাৰ সদৌজন সহকৰ্মী সদস্যলৈ, বেজবৰুৱা শত-

বাৰ্ষিকী সমিতিৰ সদস্যসকলৰ কথা কৃতজ্ঞতাসহকাৰে স্মৰণ কৰিছোঁ। প্ৰাক্তন সভাপতি শ্ৰীনীলমণি ফুকন, শ্ৰীকৃষ্ণকান্ত সন্দিকৈ, অধ্যাপক অতুল হাজৰিকা, শ্ৰীবেণুধৰ শৰ্ম্মা, শ্ৰীপদ্মধৰ চলিহা, শ্ৰীবিনন্দ চন্দ্ৰ বৰুৱা, শ্ৰীমিত্ৰদেৱ মহন্ত, শ্ৰীনলিনী বালী দেৱী আদিৰ পৰা পাই অহা দিহা-পৰামৰ্শ আৰু শুভাশীস্ মোৰ বাবে চিৰ অনুপ্ৰেৰণাৰ উৎস হৈ থাকিব। এই বছৰৰ কাৰ্য্যসূচীত বিশেষকৈ বেজবৰুৱা শতবাৰ্ষিকী কাৰ্য্যসূচীত মুখ্যমন্ত্ৰী শ্ৰীবিমলা প্ৰসাদ চলিহাৰ পৰা নানা প্ৰকাৰে সহায়-সহযোগ আৰু দিহা-পৰামৰ্শ পাই কৃতজ্ঞ হৈছোঁ। শেষত চিৰচেনেহী মোৰ ভাষাজননীৰ সেৱক সুধীজনলৈ মূৰ দোৱাই ইমানতে প্ৰতিবেদনৰ সামৰণি মাৰিলোঁ।

গৃহীত হল

মহেশ্বৰ নেওগ,

সভাপতি, কাৰ্য্যনিৰ্বাহক সমিতি

৬ ফেব্ৰুৱাৰী ১৯৬৯

গৃহীত হল

শ্ৰীআনন্দচন্দ্ৰ বৰুৱা

সভাপতি, ৩৬ তম অধিবেশন

৮।২।৬৯

অসম সাহিত্য সভাৰ ষট্ৰিংশ বৰপেটা অধিবেশন

শ্রীশঙ্কৰদেৱ, শ্রীমাধৱদেৱ আদি মহাপুৰুষসকলৰ পদবজ্জেৰে পৱিত্ৰ হোৱা অসমৰ বৈষ্ণৱধৰ্মৰ নাভিকেন্দ্ৰ স্বৰূপ বৰপেটা নগৰত শ্রীশঙ্কৰক্ষেত্ৰ নামেৰে সজা বিৰাট সভামণ্ডপত তিনিদিনীয়াকৈ অসম সাহিত্য সভাৰ ষট্ৰিংশ মুকলি অধিবেশন অত্যন্ত উলহ-মালহেৰে সম্পন্ন হয়। ভট্টদেৱ, ভৱানীপুৰীয়া গোপাল আতা আদি বৈষ্ণৱ যুগৰ উজ্জল জ্যোতিষসকলৰ পৰা ধৰি অন্বিকাগিৰি বায়চৌধাৰী, ডঃ বাণীকান্ত কাকতী আদি বিংশ শতিকাৰ সাহিত্য-সংস্কৃতিৰ মুখ্যসাধকসকললৈকে বৰপেটাৰ সম্পৰ্কত অহা মহান ব্যক্তিসকলৰ সন্মানাৰ্থে নগৰৰ বহু দূৰৰ পৰা সভামণ্ডপলৈকে দিয়া আটক-ধুনীয়া তোৰণবিলাকে দৰ্শকসকলৰ সাংস্কৃতিক মানসত জাগৰণৰ চৌ তুলিছিল। প্ৰতিনিধি আৰু দৰ্শক-প্ৰতিনিধি হিচাবে সমবেতসকলৰ সংখ্যা ডেৰহাজাৰৰ অধিক আৰু মুকলি অধিবেশনৰ দুদিন সমবেত জনতাৰ সংখ্যা দুইলাখৰো অধিক হৈছিল। এনে বিৰাট জনতা অসম সাহিত্য সভাৰ বুৰঞ্জীত অভূতপূৰ্ব। বৰপেটা নগৰৰ ভিতৰত প্ৰত্যেক চুবুৰীতে তোৰণ সজা হৈছিল আৰু নগৰৰ লোকসকলে আলহী-অতিথিক আপ্যায়িত কৰিবলৈ সততে আনন্দমানেৰে সাজু আছিল। নগৰবাসীসকলৰ আদৰ-অভ্যৰ্থনাৰ কথা দৰ্শকসকলৰ মুখে মুখে শুনা গৈছিল।

৮ ফেব্ৰুৱাৰীৰ দিনা পুৱা অসম সাহিত্য সভাৰ পতাকা উত্তোলন কৰি উপ-সভাপতি ডঃ মহেশ্বৰ নেওগে অসম সাহিত্য সভাৰ গৌৰৱপূৰ্ণ ঐতিহ্যৰ কথা সোঁৱৰে।

৮ ফেব্ৰুৱাৰীৰ পুৱাবেলা হোৱা কবি সন্মিলনত সভানেতৃত্ব কৰি পদ্মশ্ৰী নলিনীবালা দেৱীয়ে কবিতাৰ ঐতিহ্য আৰু মহত্ব

বিষয়ে হৃদয়গ্ৰাহী ভাষণ পাঠ কৰে। শ্রীশ্ৰীৰামচন্দ্ৰ দাস, শ্রীঅশ্বেশ্বৰ চেতীয়া ফুকন, শ্রীমহেন্দ্ৰ বৰা, শ্রীফণী তালুকদাৰ, শ্রীনাৰায়ণ বেজবৰুৱা, শ্রীমতী লক্ষ্মীহীৰা দাস আদি ৩০ গৰাকীমান কবিয়ে স্বৰচিত কবিতা পাঠ কৰে।

৮ ফেব্ৰুৱাৰীৰ আবেলি হোৱা মূল সভাৰ আগতে এটি আকৰ্ষণীয় শোভাযাত্ৰাৰে সভাপতি কাব্যযোগী শ্রীআনন্দ চন্দ্ৰ বৰুৱাক এমাইল আঁতৰৰ পৰা আদৰি অনা হয়। ধুনীয়াকৈ সজোৱা এখন ট্ৰাকৰ ওপৰত হেঙুল-হাইতালেৰে সজোৱা এখন খেলনাৰ ওপৰত বৰজাপি দি সভাপতিক বহুৱাই অনা হয়। শোভাযাত্ৰাৰ আগত আছিল ৩৬টা জয়ঢোলৰ এটা ধুনীয়া দল আৰু তাৰ পাচত গায়ন-বায়ন আৰু লাচিত, বাধা-কল্লিগী, জয়া, কনকলতা, বেজবৰুৱা বাহিনীৰ স্বেচ্ছাসেৱকসকল, থিয়নাম গোৱা দল আদি। বাটত কমেও ৩০ ঠাইত সভাপতিক বেলেগ আদৰণি জনায়। সভাপতি আহি মূল সভামণ্ডপৰ সন্মুখ পোৱাৰ লগে লগে ৩৬টা টোপধ্বনি কৰি সম্বৰ্দ্ধনা জনোৱা হয় আৰু সভাত সমবেত লক্ষাধিক লোক থিয় হৈ সন্মান প্ৰদৰ্শন কৰে।

মূল সভা উদ্বোধন কৰি অসম আৰু নগাৰাজ্যৰ ৰাজ্যপাল শ্রীৰজকুমাৰ নেহৰুৱে অসমৰ ভাষা-সাহিত্যৰ উন্নতিকল্পে সকলো শ্ৰেণীৰ লোককে সহযোগেৰে কাম কৰিবলৈ আহ্বান জনায়। অসমীয়া সাহিত্যৰ বিভিন্ন গ্ৰন্থসমূহ অৱ্য ভাৰতীয় ভাষালৈ অনুবাদ কৰাৰ প্ৰয়োজনীয়তাৰ কথা ৰাজ্যপালে দঢ়াই কয়।

অভ্যৰ্থনা সমিতিৰ সভাপতি শ্রীমহেন্দ্ৰমোহন চৌধাৰীয়ে বৰপেটাৰ সাংস্কৃতিক ঐতিহ্যৰ এটি খুলমূল বিবৰণ দিয়ে। তেখেতে অসমীয়া ভাষাৰ ক্ষেত্ৰত উপস্থিত হোৱা বিভিন্ন দুৰ্য্যোগসমূহক সাহসেৰে প্ৰত্যাাহ্বান দিবলৈ ৰাইজলৈ আৰু অসম সাহিত্য সভালৈ আহ্বান জনায়।

সন্মিলনলৈ শুভেচ্ছা বাণীৰে ভাৰতৰ ৰাষ্ট্ৰপতিপ্ৰমুখ্যে বিশিষ্ট

নেতাসকলে আৰু ডঃ কানাইলাল বাণিকলাল মুন্সী, শ্ৰীঅন্নদা শঙ্কৰ বয় আদি বিশিষ্ট লেখকসকলে অধিবেশনৰ সাফল্য কামনা কৰে।

৯ ফেব্ৰুৱাৰীৰ আবেলি দ্বিতীয় দিনৰ মুকলি অধিবেশনত বিশিষ্ট অতিথি ৰূপে যোগদান কৰি উৎকল সাহিত্য সভাৰ সভাপতি, বিশিষ্ট সাহিত্যিক শ্ৰীশ্ৰদ্ধানন্দ সূপকাৰ এম, পি, এ কয় যে অসম সাহিত্য সভাৰ ঐতিহ্য ভাৰতৰ কাৰণেই গোঁৱৰৰ কথা; কিয়নো উৎকল সাহিত্য সভা তেনেই নতুন আৰু তেখেতেই তাৰ প্ৰথম সভাপতি। উৰিয়া ভাষা আৰু অসমীয়া ভাষাৰ মাজত থকা যাউতিযুগীয়া যোগসূত্ৰ আৰু এই ভাষা দুটাৰ সাদৃশ্যৰ কথা তেখেতে গোঁৱৰেৰে উল্লেখ কৰে। উৰিয়া ৰাজ্যৰ সম্বলপুৰত থাকি অসমীয়া ভাষা-সাহিত্যৰ গুৰিধৰোতা সাহিত্যৰথী লক্ষ্মীনাথ বেজবৰুৱাৰ গল্পসমূহত প্ৰকাশ পোৱা উৰিয়া জন-জীৱনৰ চিত্ৰৰ কথা তেখেতে গোঁৱৰেৰে উল্লেখ কৰে। তেখেতে ভাৰতৰ ভাষাসমূহৰ মাজত সাহিত্যৰ বিনিময় কৰি ভাৰতীয় সংস্কৃতিৰ মান উন্নত কৰিবলৈ আৰু ভাৰতৰ ঐক্য সাধনত বৰঙণি যোগাবলৈ সাহিত্যিকসকলক আহ্বান জনায়। সাহিত্যৰ সাধাৰণ লক্ষণসমূহ তেখেতে বিশ্লেষণ কৰি উৰিয়া ভাষাত দিয়া তেখেতৰ সুদীৰ্ঘ বক্তৃতাক আগ্ৰহেৰে শুনা সমবেত ৰাইজৰ মাজত উৰিয়া আৰু অসমীয়া ভাষাৰ মাজত থকা সাদৃশ্য আৰু বক্তৃতাৰ হৃদয়গ্ৰাহিতাৰ কথাই প্ৰকাশ কৰিলে।

৮ ফেব্ৰুৱাৰীৰ পুৱা অনুষ্ঠিত আলোচনাচক্ৰত সভাপতিত্ব কৰে শ্ৰীমহেন্দ্ৰ বৰাই। আলোচ্য বিষয় আছিল আধুনিক অসমীয়া কবিতা। আলোচনাত শ্ৰীহেম বৰুৱা, চৈয়দ আব্দুল মালিক, শ্ৰীঅবনীন্দ্ৰ চন্দ্ৰ বৰা, শ্ৰীপৰেশমল্ল বৰুৱাই অংশ গ্ৰহণ কৰে।

তাৰ পিচত অনুষ্ঠিত বুৰঞ্জী সন্মিলনত সভাপতিত্ব কৰে শ্ৰীলক্ষ্মী প্ৰসাদ দত্তই। অসম সাহিত্য সভাৰ প্ৰাক্তন সভাপতি শ্ৰীবেণুধৰ শৰ্মাই দেশৰ বুৰঞ্জী পুথ্যপুথি আলোচনাৰ প্ৰয়োজনীয়-

তাৰ সম্পৰ্কে মনোগ্ৰাহী ভাষাৰে বক্তৃতা দিয়ে।

৭ ফেব্ৰুৱাৰী ৰাতি ১২ বজালৈকে আৰু ৮ ফেব্ৰুৱাৰীৰ ৰাতি ২ বজালৈকে উপ-সভাপতি ডঃ মহেশ্বৰ নেওগৰ সভাপতিত্বত বিষয় বাচনি সভা বহে। সম্পাদকীয় বিবৃতিৰ ওপৰত হোৱা দীঘলীয়া আলোচনাত সভাৰ বিত্তীয় সংকট সম্পৰ্কে বিস্তৃত আলোচনা হয়। সভাই বহু আলোচনাৰ পাচত তিনিটি প্ৰস্তাৱ গ্ৰহণ কৰে। প্ৰথম প্ৰস্তাৱত অসমৰ আবেগিক ঐক্য আৰু সংহতি-বন্ধাৰ বাবে আহ্বান জনোৱা হয়। দ্বিতীয় প্ৰস্তাৱত ত্ৰিভাষী সূত্ৰ সংশ্লিষ্ট গ্ৰন্থসমূহৰ বিষয়ে বহুলভাৱে আলোচনা কৰি এটি সুদৃঢ় মত স্থিৰ কৰিবৰ বাবে এটি বিশেষ সমিতি গঠন কৰা হয়। তৃতীয় প্ৰস্তাৱত অসম সাহিত্য সভাৰ নিয়মাৱলীৰ বিভিন্ন প্ৰস্তাৱিত শোধনৰ বাবে আলোচনা কৰি প্ৰতিবেদন কৰিবলৈ এটা সমিতি গঠন কৰি দিয়া হয়।

৭ ফেব্ৰুৱাৰীৰ সন্ধ্যা শ্ৰীশঙ্কৰক্ষেত্ৰৰ মণ্ডপত অনুষ্ঠিত সাংস্কৃতিক সন্মিলনৰ সভাপতিৰ ভাষণ দি অসমৰ থলুৱা সংস্কৃতিৰ সম্যকচৰ্চা আৰু উৎকৰ্ষসাধনৰ বাবে আহ্বান জনায়। শ্ৰীজীৱেশ্বৰ গোস্বামী পৰিচালিত কেলিগোপাল নৃত্য-নাটিকা, বৰপেটাৰ সত্ৰীয়া সংস্কৃতিৰ পৰিবেশন আদি সেইদিনাৰ শ্ৰেষ্ঠ আকৰ্ষণ আছিল। ৮ ফেব্ৰুৱাৰীৰ সন্ধিয়া সাংস্কৃতিক সন্মিলনৰ সভাপতিৰ ভাষণ দিয়ে শ্ৰীহেম বৰুৱাই। সাংস্কৃতিক সন্মিলনৰ উপৰিও আগদিনা বেউলা নাটকৰ আৰু পাচদিনা আগমনি নাটকৰ অভিনয় হয়।

বৰপেটা অধিবেশনত জনসাধাৰণৰ মাজত অভূতপূৰ্ব জাগৰণ দেখা গৈছিল। জাতি-ধৰ্ম্ম-গাওঁ-নগৰ নিৰ্বিশেষে দুই লক্ষাধিক জনসাধাৰণে এই অধিবেশনত যোগ দি অসম সাহিত্য সভা তথা অসমীয়া ভাষা-সাহিত্য-সংস্কৃতিৰ প্ৰতি বৰপেটাবাসী ৰাইজৰ অকৃত্ৰিম প্ৰীতিৰ কথা সোঁৱৰাই দিলে। সাহিত্য সভা উপলক্ষে আয়োজিত বিৰাট প্ৰদৰ্শনীৰ ক্ষেত্ৰতো দৰ্শকসকলৰ ভিৰ

চকুত লগা হৈছিল। অভ্যর্থনা সমিতিৰ আদৰ অভ্যর্থনা; নগৰ-বাসী বাইজৰ সাদৰ আপ্যায়ন, চকুত লগা তোৰণসমূহ আৰু অগণন বাইজৰ সমাবোহে বৰপেটা অধিবেশন মুখৰ কৰি তুলিছিল। অভ্যর্থনা সমিতিয়ে এখন উচ্চ মানদণ্ডৰ স্মৃতিগ্ৰন্থ প্ৰকাশ কৰিছিল। অধিবেশনৰ দুদিন সন্ধ্যা বৰপেটাৰ বৈশিষ্ট্যস্বৰূপ চকুতলগা আতচ্‌বাজীয়ে আঁতৰৰ পৰা যোৱা দৰ্শকসকলক মুগ্ধ কৰিছিল। অসমীয়া বৈষ্ণৱধৰ্মৰ গোঁৱৰ স্বৰূপ বৰপেটাৰ বিখ্যাত হৰিমন্দিৰ দৰ্শন কৰাৰ সুবিধা আঁতৰৰ পৰা যোৱা দৰ্শকসকলে গ্ৰহণ কৰিছিল।

অসম সাহিত্য সভাৰ ষট্‌ত্ৰিংশ বাৰ্ষিক বৰপেটা অধিবেশনৰ প্ৰতিনিধিবৃন্দলৈ অভ্যর্থনা সমিতিৰ হকে আদৰণি

অসম সাহিত্য সভাৰ মাননীয় সভাপতি ডাঙৰীয়া আৰু
প্ৰতিনিধিবৃন্দ,

যি অঞ্চলত সমবেত হৈ অসমৰ মহাপুৰুষকেইগৰাকী আৰু তেৰাসৰৰ অনুগামী সহযোগীসকলে অসমীয়া ভাষাৰ সুদৃঢ় ভেঁটি বচনা কৰাৰ উপৰি অমূল্য গীত নাট পদ কথাৰে সুসজ্জিত মুকুট পিন্ধাই অসমীয়া সাহিত্যক অভিষেক কৰি থৈ গ'ল। সেই ঠাইৰ শ্ৰদ্ধালু বাইজ তথা অভ্যর্থনা সমিতিৰ হকে আপোনাৰক সাদৰ অভিনন্দন জনাইছো।

সুদীৰ্ঘ অৰ্দ্ধ শতাব্দীৰ মূৰত আজি অসমীয়া ভাষা-সাহিত্য সংহতিৰ পৰম্পৰা ন্যাসৰক্ষী অসম সাহিত্য সভা পুনঃ বৰপেটালৈ আমন্ত্ৰণ কৰি আনি আপোনাৰক দৰ্শন আৰু সেৱাৰ সুযোগ পাই আমাৰ ইয়াৰ বাইজ আনন্দত বোমাঞ্চিত হৈ উঠিছে। বৰপেটা বাইজৰ এই আন্তৰিক স্বাগতম গ্ৰহণ কৰি কৃতার্থ কৰক।

হে অসমীয়া ভাষা-সাহিত্যৰ সেৱক-সেৱিকাসকল,

আপোনাৰে জাতি-ধৰ্মৰ ভেদাভেদ পাহৰি এক ভাষা-জননীৰ সন্তান-সন্ততি হিচাবে ভাতৃভাৱে ইয়াত সমবেত হৈছেহি। আজি ভাষাৰ ভেঁটিত ৰাজ্য গঠনৰ সূত্ৰই স্বীকৃতি লাভ কৰা দিনত ভাষা-সাহিত্যৰ যোগেদি যাতে অসমীয়াৰ জাতীয় সংহতি, সাৰ্বজনীন মিলাপ্ৰীতি উত্তৰোত্তৰ দৃঢ়তৰ কৰিব পাৰে তাৰ কাৰণে যথোচিত কাৰ্য্যপন্থা আপোনাৰে হাতত লব বুলি আশা ৰাখিছো।

অসমীয়া ভাষা-সাহিত্যৰ প্ৰতি অসমৰ ঘৰে-বাহিৰে থকা বিৰূপ মনোভাৱ আৰু আক্ৰমণৰ এতিয়াও অৱসান ঘটা নাই।

বিভেদকামী শক্তিয়ে অসমক ছিন্ন-বিছিন্ন কৰি অসমৰ অস্তিত্ব লোপ কৰাত যত্নপৰ হৈ উঠা দেখা গৈছে। অসমীয়া ভাষা-সাহিত্য, অসমীয়াৰ নিজ অস্তিত্ব আজি এক বিৰাট সঙ্কটৰ সন্মুখীন। এনে এটি দুৰ্যোগপূৰ্ণ ক্ষণত অসমীয়া বাইজক এক সুস্থিৰ পৰিকল্পনাৰে অসম সাহিত্য সভাই পৰিচালনা কৰিব বুলি আমি ভাবসা কৰি আছো। পৰস্পৰ সহযোগ-সহানুভূতিৰ যোগেদি একমত হৈ আৱশ্যকীয় সুসিদ্ধান্ত গ্ৰহণ কৰাত ভগৱানে আপোনাগৰক সহায় কৰক এয়ে আমাৰ প্ৰাৰ্থনা।

অভ্যৰ্থনাৰ ক্ষেত্ৰত আমাৰ সেৱা-শুশ্ৰূষাৰ ক্ৰটি-বিচ্যুতি দায়-দোষ হলে সেইটো আমাৰ আন্তৰিক আদৰ শ্ৰদ্ধাৰ অভাৱজনিত নহয় বুলি নিশ্চয় জানিব আৰু সেই বাবেই আপোনাগৰক মহানুভৱতাৰ দ্বাৰা সকলো দোষ-ক্ৰটি মৰিষণ কৰিব বুলি আশা কৰিছো।

অশেষ ধন্যবাদেৰে অভ্যৰ্থনা সমিতিৰ হকে পুনঃ স্বাগতম জনালো। ইতি—

জয় অসম!

শ্ৰদ্ধাৰে—

৭।২।৬৯

শ্ৰীখগেন্দ্ৰ নাথ দাস,

অসম সাহিত্য সভাৰ ৩৬ শ অধিবেশনৰ
অভ্যৰ্থনা সমিতি, বৰপেটা।